

آءند لیب مل كے كریں آه و زاریاں
تو ہائے گل پكار؁ میں چلاؤں ہائے دل!

لہورنگ تحریك آزادی کشمیر

اور

آل جموں و کشمیر مسلم کانفرنس افسوس کہ ان.....

چراغوں میں روشنی نہ رہی

سید آغ حسین مغموم

آئند لیبل کے کریں آہ و زاریاں
تو ہائے گل پکار، میں چلاؤں ہائے دل!

لہورنگ تحریک آزادی کشمیر

اور

آل جموں و کشمیر مسلم کانفرنس افسوس کہ ان.....

چراغوں میں روشنی نہ رہی

تحریک آزادی کشمیر کی داعی، ریاست جموں و کشمیر میں دو قومی نظریے کی نقیب
لاکھوں شہداء کی وارث، رئیس الاحرار چوہدری غلام عباسؒ کی یادگار جماعت
سوادِ اعظم آل جموں و کشمیر مسلم کانفرنس کے عروج و زوال
کی دلخراش داستان، ایک ایثار پیشہ، دیرینہ کارکن کے قلم سے

مصنف

سید آغا حسین مغموم

بسم

اللہ

الرحمن

الرحیم

میری انتہائے نگارش یہی ہے
ترے نام سے ابتدا کر رہا ہوں

تمناست جنت کے ساتھ
عمر مہر مہر علیہ السلام اور
سین رکاوٹوں - سیر زعماس

انتساب:

رئیس لاہرار چودھری غلام عباسؒ کے نام جنھوں نے ایک عزم و حوصلہ سے بیگانوں کے وار
سے۔ 16 سال بھارتی قید میں گزارے اور پھر اپنوں کے چرکوں پہ چر کے سہے لیکن
اس کے باوجود آل جموں و کشمیر مسلم کانفرنس کے ایثار پیشہ کارکنوں کو یہ پیغام دیا کہ
تکلیفیں آئیں تو برداشت کرنا، رکاوٹوں کا مقابلہ کرنا اور مسلم کانفرنس کا پیغام گلی
کو چوں میں پھیلا نا کہ کہ ہمارا الحاق کا نعرہ سرزمین پاکستان اور ملت اسلامیہ
پاکستان کے لیے ہے۔ پاکستان ہمارا قلب و جگر ہے۔ ہماری جانِ آرزو
ہے۔ حکومتیں آنے جانے والی ہیں۔ ہمارا نظریہ، عقیدہ اور نصب العین
پاکستان اور سرزمین پاکستان رہنا چاہیے۔

اور

تحریک آزادی کشمیر کے ضمن میں بھارتی استبداد کا مردانہ وار مقابلہ کر نیوالے
زعماء کرام، شاہین صفت نوجوانوں اور ان بہادر ماؤن، بہنوں، بیٹیوں کے نام
جو اپنی ایمانی قوت کا مظاہرہ کرتے ہوئے علم شہادت کے سائے تلے
کلمہ حق بلند کیے ہوئے ہیں۔

ضابطہ

جملہ حقوق بحق مصنف محفوظ ہیں۔

نام کتاب: چراغوں میں روشنی نہ رہی

مصنف: سید آغا حسین مغموم (سوهاوہ)

کمپوزنگ: ساجد حباوید چودھری (لاہور)

اہتمام طباعت: سید رضا علی گیلانی الکتھیری، لاہور

چھاپہ خانہ: کاشفِ سلیمی پریس، اردو بازار لاہور

موسم اشاعت: ربیع الاول 1439ھ (دسمبر 2017ء)

تعداد اشاعت: ایک ہزار (پہلی بار)

زیر تعاون: تین صد پچاس روپے

اپنے بھی خفا مجھ سے ہیں، بیگانے بھی ناخوش

میں زہر ہلا ہل کو کبھی کہہ نہ سکا قند!

اقبال



قائد ملت، رئیس الاحرار
چودھری غلام عباسؒ



قائد ملت کے ساتھی، سابق وزیر تعلیم حکومت آزاد جموں و کشمیر
الحاج سید محمد عبداللہ شاہ آزاد (گولڈ میڈلسٹ تحریک آزادی کشمیر)



قائد ملت کے ساتھی، سابق وزیر تعلیم حکومت آزاد جموں و کشمیر
الحاج سید محمد عبداللہ شاہ آزاد (گولڈ میڈلسٹ تحریک آزادی کشمیر)

فہرست عناوین

صفحہ نمبر	عنوانات	صفحہ نمبر	عنوانات
37	آل جموں و کشمیر مسلم کانفرنس کا احیاء	07	لہورنگ تحریک آزادی کشمیر
38	سید عبداللہ شاہ آزاد کی مسلم لیگ کے اجلاس میں شرکت	08	خطہ کشمیر سرزمین اولیاء
	نیشنل کانفرنس اور مسلم لیگ کے اجلاس میں شرکت	09	سلسلہ نقشبندیہ کا مرکز
38	نیشنل کانفرنس اور مسلم کانفرنس کے جھنڈوں کا مقابلہ	11	ڈوگرہ حکمرانوں کا نظام حکومت
39	شیخ عبداللہ راجوری کے جلسہ میں زخمی ہوئے	11	تاریخ کشمیر کا گمشدہ باب (۱)
40	شیخ عبداللہ کا استقبال اور شاہ جنید نسیم کی خیر مقدمی تقریر	14	تاریخ کشمیر کا دوسرا گمشدہ باب
41	حضرت قائد اعظم کا دورہ سری نگر	16	گاہ چرائی ٹیکس میں تخفیف
42	راجوری سے مسلم کانفرنسی وفد کی قائد اعظم سے ملاقات	17	مسٹر ڈرگا پر شاد کو ضیاء شورش جبال کا کرار اجواب
43	حضرت قائد اعظم مسلم کانفرنس کے جلسہ میں	19	جموں میں ینگ میز مسلم ایسوسی ایشن کا احیاء
43	رقت آمیز مناظر	20	جموں میں توہین قرآن کے روح فرسا واقعات
45	نواب بہادر یار جنگ کی دورہ سری نگر	21	جموں سے پہلی مرتبہ تاریخ ساز جدوجہد کا آغاز
46	قیام پاکستان اور مسلمہ ریاستی قیادت کی گرفتاری	22	صوبہ جموں کے دیگر علاقوں میں تحریک آزادی
47	قیام پاکستان سے قبل الحاق پاکستان کی قرارداد	24	مہنڈر کے علاقہ سربن میں تحریک کا آغاز
49	قرارداد الحاق پاکستان کے شرکاء	25	13 جولائی 1931 کو 22 نوجوانوں کی شہادت
50	پونچھ میں جدوجہد آزادی کا آغاز	26	تحریک آزادی میں احرار کے رضا کاروں کی شرکت
52	جموں میں قتل عام کی گھناونی سازش	27	علامہ سید محمد حبیب اللہ شاہ کا دینی علوم کیلئے سفر
54	تاریخ کشمیر کا سیاہ ترین دن	29	مولوی صاحب کی بھدر واہ سے لاہور روانگی
55	شیخ صاحب کی کایا کلپ	29	گلینسی کمیشن کی آمد کا پس منظر
56	ہڑسیداں کے خادم حسین کی شہادت	30	مسلم کانفرنس کے ابتدائی عہدیداران
58	پیر سید سلیمان شاہ کی شہادت	32	ریاستی تاریخ کا اہم موڑ
59	جموں و کشمیر کا مستقبل - ایک ولی اللہ کا خواب	32	گوپالا سوای آہنگر کی بطور وزیر اعظم تقرری
61	لاکھوں مہاجرین کی ہجرت	33	شیخ عبداللہ نیشنلزم کے جال میں پھنس گئے
64	پاک بھارت حکومتوں کی کشمیر پالیسی	34	مسلم کانفرنس کو نیشنل کانفرنس کا نام دے دیا گیا
		37	سید عبداللہ شاہ آزاد اسحاق قریشی اور سیٹھ مسلم لیگ

فہرست عناوین

صفحہ نمبر	عنوانات	صفحہ نمبر	عنوانات
108	تحریک آزادی کشمیر کی وراثت کے جھوٹے دعوے	66	چودھری غلام عباس کی سیاست سے علیحدگی و واپسی
111	خاندانی وراثت کی شرمناک مثال	69	موروثی سیاست اور قائد ملت
112	آئیندہ لیبل کے کریں آہ و زاریاں!	70	1958ء کے ایل ایم کا آغاز
113	اتنی طویل جدوجہد کو کنارہ کیوں نہ ملا؟	72	جنگ بندی لائن توڑنے کا اعلان
115	حدمتار کے اُس پار جہادی تنظیموں کا کردار	73	کشمیر کمیٹی کا قیام
116	جموں و کشمیر حریت کانفرنس	74	شیخ عبداللہ کی پاکستان آمد
119	جموں و کشمیر کی تاریخ کے لکڑی	78	قائد ملت کی زندگی کا خاص پہلو
125	زید بن حارثہ کا جھلکا	80	1965ء کے مہاجرین
132	قیام راولپنڈی کی یادیں	81	قائد ملت کے بعد مسلم کانفرنس کی داستان عروج و زوال
134	رئیس الاحرار چودھری غلام عباس کے جانشین	84	آزاد کشمیر میں نگران حکومت کا قیام
137	حضرت حاجی بابا کی تبلیغ دین کے لیے خدمات	84	آزاد کشمیر کے صدارتی امیدوار
140	آفتاب معرفت حضرت حاجی بابا کا شجرہ نسب	85	مجلس عاملہ نے سردار قیوم کی مخالفت کی
144	نور پور سیداں کی نورانی بستی	88	صدارتی مہم کے دوران سردار صاحب کا دورہ مری
146	سردار عبدالقیوم کو مجاہد اول ہم نے بنایا	90	انتخابی مہم کے لیے پلندری روانگی
149	ہماری نظروں میں تحریک آزادی کیوں مشکوک ہو گئی؟	91	تراڑ کھل میں تلخی کا ماحول
150	مسلم کانفرنس کے چراغوں کو ختم کر نیوالے کردار	93	کوٹلی جلسہ میں قادیانیوں کا حملہ
151	آل جموں و کشمیر مسلم کانفرنس کے تیسرے اور آخری کردار	94	سادو (تٹاپانی) کا استقبال
152	سردار عتیق احمد خان کا آبائی گھر	96	چکوال سے سیال شریف کا سفر
155	محترم مجاہد اول کی زندگی کے دو پہلو	97	سیالکوٹ میں مصروفیات
155	بے جاشفت پدری کر بلا برپا کر دیتی ہے	98	رئیس الاحرار کا صدر ایوب خان کے نام خط
157	مصنف کا تعارف اور کاندانی پس منظر	100	پیر سیال کا احترام سادات
163	تاریخ کشمیر کا المیہ	102	لاہور میں قیام اور آگے کا سفر
165	قائد اعظم محمد علی جناح کا پاکستان کیوں ٹوٹا؟	104	کاش کہ مسلم کانفرنس کے چراغوں میں روشنی رہتی
169	تاریخ کا المیہ (داستان ہجر پر مشتمل دو مکتوب)	105	سردار عتیق احمد خان کی سیاست کا آغاز

لہورنگ تحریک آزادی کشمیر آئند لیبل مل کے کریں آہ و زاریاں!

ہمالہ کے چشمے ابلتے ہیں کب تک
خضر سوچتا ہے ولر کے کنارے

کوہ ہمالیہ کے دامن میں خطہ کشمیر اپنی خوبصورتی، قدرتی حسن کے لحاظ سے
اپنی مثال آپ ہے۔ گھنے جنگلات، قدم قدم پر خوبصورت آبشاریں، چھوٹے چھوٹے
ندی نالے، موتیوں کی طرح بہتے چشمے، پانچ دریاؤں کی آماجگاہ خاص طور پر سری نگر کی
جھیل ولر، جھیل ڈل اور اس پر تیرتے خوبصورت شکارے، چشمہ ویری ناگ، وادی اچھا
بل اپنے قدرتی حسن کے لحاظ سے پریوں کی سرزمین خطہ کشمیر:

اگر جنت برزویٰ زمیں است

ہمیں است وہمیں است وہمیں است

ریاست کا رقبہ 84000 مربع میل ہے۔ اس کی سرحدیں چین سے ملی ہیں۔
سرزمین کشمیر سے نکلنے والے پانچوں دریاؤں کی قدرتی گزرگاہ صوبہ پنجاب ہے جو ان
پانچ دریاؤں کے نام سے موسوم ہے۔ جموں و کشمیر کے اس قدرتی حسن نے ہمیشہ بیرونی
حملہ آوروں کو تاخت و تاراج کی دعوت دی۔ بقول شیخ محمد عبداللہ:

”کشمیر کو کشمیر کے حسن نے مارا۔“

جبکہ 1846ء میں انگریزوں اور مہاراجہ رنجیت سنگھ کے ایک درباری گلاب سنگھ کے درمیان ایسا سیاہ باب رقم ہوا۔ ایسی شرمناک تحریر معاہدہ امرت سر کے نام سے لکھی گئی، جس کی مثال دنیا کی تاریخ میں نہیں ملتی۔ پوری سرزمین جموں و کشمیر کو معہ اس میں بسنے والے 20، 25 لاکھ انسانوں کے، صرف 75 لاکھ روپے نانک شاہی میں انگریزوں نے مہاراجہ کو فروخت کر دی۔ اندازہ کیجئے نام نہاد جمہوریت کے چیمپئن کی عام انسانوں سے نفرت کی شرمناک مثال ”قوے فروختند و چہ ارزاں فروختد“ کی ہے... یہیں سے آگے تقریباً ڈیڑھ صدی تک جموں و کشمیر کے مسلمان غلامی کی زندگی بسر کرتے رہے۔ بقول ابوالاثر حفیظ جالندھری:

”مائیں جنتی ہیں یہاں بچے غلامی کیلئے۔“

خطہ کشمیر سرزمین اولیاء:

خطہ کشمیر بحمدہ تعالیٰ سرزمین اولیاء اللہ کے نام سے معروف ہے۔ یہ بات قابل ذکر ہے کہ اللہ والوں نے ہمیشہ عام آبادی سے ہٹ کر پہاڑوں، جنگلوں اور وادیوں میں بسیرے کئے۔ یہ الگ بات ہے کہ ان کے آستانوں سے فیض کے ایسے سوتے پھوٹے کے دور دور سے ان کے فیوض و برکات نے گمگشتان راہ کی راہنمائی کی اور لوگ کھچے چلے آتے رہے۔ حضرت سید امیر کبیر علی ہمدانی سینکڑوں علماء کے ہمراہ سری نگر۔ تشریف لائے۔ خانقاہ معلیٰ میں بیٹھک شاہ ہمدان ان کے نام سے آج بھی خوشبو کے موتی بکھیر رہی ہے۔ ریاست کے چپہ پر اولیاء صوفیاء کے آستانے ہیں۔ کشمیر کے بلند و بالا پہاڑوں کی چوٹیوں اور وادیوں میں ان صوفیاء کے آستانوں پر سبز ہلالی پرچم شان بے نیازی سے لہراتے نظر آئیں گئے۔

مقبوضہ کشمیر میں شاہدرہ شریف (راجوری) میں حضرت سید غلام شاہ بادشاہ،

سری نگر میں حضرت نانگا باجی، حضرت مائی اللہ عارفہ، حضرت شیخ نور الدین ولی، بیٹھک شاہ ہمدان، خانقاہ معلیٰ اور یہاں آزاد کشمیر میں ڈھانگری بالا میں دربار عالیہ فیض پور شریف چکسواری کھوئی رٹہ میں حضرت پیر سید مقبول حسین شاہ گیلانی، محترمہ مائی طوطی، تاجدار کھڑی شریف حضرت پیر شاہ غازی، صاحب سیف الملوک حضرت میاں محمد بخش میرپور میں حضرت پیر طریقت سید نیک عالم شاہ، پناگ شریف کوٹلی میں پیر سید حیدر شاہ کا مزار مبارک، دربار عالیہ اگہار شریف کوٹلی، حضرت سخی سائیں سہیلی سرکار مظفر آباد، حضرت شاہ عنایت ولی مظفر آباد (سلسلہ چشتیہ کی معروف درگاہ نڑاں شریف جن کا عرس سالک آباد چھتر میں منایا جاتا ہے) دربار عالیہ حضرت سید جنید شاہ، پانیولہ پونچھ، حضرت سائیں کملہ بادشاہ کوٹلی، دربار عالیہ نیریاں شریف تراڑ کھل، حضرت قاضی سلطان محمود اعوان شریف..... غرض کس، کس کا ذکر کروں سب آستانوں کی تصویر کشی میرے بس کی بات نہیں۔ سرزمین جموں و کشمیر کا چپہ چپہ ان فقراء، صوفیاء کے آستانوں سے مڑین ہے، لپہ کرناہ کا دربار عالیہ جہاں عرس پر حد متار کہ کے دونوں جانب سے تشنگان فیض جوق در جوق کھنچے چلے آتے ہیں۔

سلسلہ نقشبندیہ کا مرکز:

ضلع نیلم میں اٹھم مقام سے پیچھے نہایت خوبصورت پہاڑی سلسلہ ہے جہاں بلند و بالا جنگلات کے درمیان میں وادی کییاں شریف سلسلہ نقشبندیہ کا ایسا معروف مرکز ہے جہاں سے برصغیر ہندوپاک پر فیوض و برکات کے ایسے دریا بہے جو پوری دنیا پر آفتاب عالم تاب بن کر چلے۔ حضرت خواجہ خواجگان غوث الزماں حضرت خواجہ نظام الدین "مخو خواب" ہیں۔ جموں و کشمیر میں سلسلہ نقشبندیہ کا یہ مرکز ماگم شریف میں حضرت محمد صدیق ماگمی سے شروع ہو کر چورہ شریف ضلع اٹک سے ہوتا ہوا، حضرت ہادی نامدار

اور سلسلہ دراز کے چشمے بہاتا حضرت بہاؤ الدین نقشبند سے اوپر سیدنا حضرت ابو بکر صدیقؓ تک پہنچتا ہے۔ اسی سلسلہ عالیہ نقشبندیہ کییاں شریف کی بھٹی سے تاجدار و انگلت لار شریف سری نگر، سلطان الاذکار خواجہ خواجگان حضرت میاں عبداللہ المعروف بابا جی صاحب لارویؒ کندن بن کر نکلے، فقر و غنی میں بے مثال جن کے فیض نے لاکھوں دلوں کو نور معرفت سے مَنور کیا۔ ان کے صاحبزادے حضرت میاں نظام الدینؒ بھی صاحب کمال ولی اللہ تھے۔ سلطان الاولیا حضرت حاجی بابا سید نوران شاہؒ (نور پور سیداں، سوہا وہ) حضرت جی صاحب لارویؒ کے خلیفہ اعظم تھے، جنہوں نے 1895ء میں کشمیر سے پیدل سفر کر کے حج بیت اللہ کا شرف حاصل کیا۔

حضرت الحاج سید محمد شاہؒ ولی کامل کالوچک (گجرات)، حضرت میاں محمد حسینؒ گلاب گڑھ، حضرت صوفی سید حاکم علی شاہؒ (سدوال) چکوال، حضرت سید حسین شاہ صاحب (والد محترم سید محبوب شاہ صاحب) حضرت حاجی سید حسن شاہؒ (مدفون جنت البقیع) حضرت پیر سید جماعت علی شاہؒ (جو پندرہ سال تک کشمیر اسمبلی کے ممبر رہے) حضرت پیر سید حبیب اللہ شاہ بخاریؒ، درویش غلام محمد موضع مانینگام، کشمیر سمیت بے شمار خلفاء تھے۔

حضرت سید امیر شاہ نور پور سیداں حضرت بابا جی صاحب لارویؒ کے دیگر خلفاء میں ہٹیاں بالا کے حضرت حاجی سکندر شاہؒ اور بسا ہاں شریف فارورڈ کہوٹہ میں حضرت پیر الحاج سید ولایت شاہؒ ہیں۔ نقشبندیہ و تادریہ کا یہ سلسلہ اس قدر وسیع تر ہے کہ تمام تر کا احاطہ کرنا میرے جیسے گنہگار کے بس کی بات نہیں۔ خواہش ہے کہ:

”نیکاں دے لڑ لگیاں شائد میں بھی بخشیا جاواں“

چنانچہ اسی خواہش پر قلم اٹھایا: گر قبول افتد زہے عز شرف۔

ڈوگرہ حکمرانوں کا نظام حکومت:

رسوائے زمانہ بیعتنامہ امرتسر کے بعد حکومت کا نظام کار چلانے کیلئے ڈوگرہ حکمرانوں نے پٹہ دار مقرر کئے۔ اس نظام کو ذیلداری نظام کہا جاتا تھا۔ کئی کئی گاؤں پر ایک ذیلدار مقرر ہوتا۔ اس کی معاونت گاؤں کے نمبردار، چوکیدار کرتے۔ یوں ریاست کے باشندے حکومت کے ان کارندوں کے رحم و کرم پر ہوتے۔ راہ چلتے غریب لوگوں کو پکڑ کر کئی کئی روز جبری بیگار پر لے جایا جاتا۔ کوئی پوچھنے والا نہ تھا۔ کسان سال بھر محنت کرتے فصل تیار ہوتا تو یہ کارندے فصل اٹھا کر لے جاتے۔ حقوق کیلئے آواز اٹھانا شجر ممنوعہ تھا۔ اس صورت حال سے اکثر لوگ ہجرت کر کے برصغیر کے مختلف اضلاع کا رخ کرتے۔ اکثر و بیشتر پنجاب میں آکر آباد ہو گئے۔ حکومت کے ان کارندوں کو دیکھ کر علاقہ کے باشندے سہم جاتے تھے۔ ابوالاثر حفیظ جالندھری نے اس صورتحال کی یوں نقشہ کشی کی ہے:

آؤ ویری ناگ دیکھیں، آؤ اچھا بل چلیں
ہستی مزدور کو پیروں کے نیچے مل چلیں

تاریخ کشمیر کا گم شدہ باب 1923:

مذکورہ بالا باب تاریخ کشمیر کا ایک ایسا گم شدہ باب ہے جو حقیقت میں تاریخ کشمیر کی ابتداء ہے۔ اس کے محرک تحریک پاکستان کے عظیم بزرگ رہنماء مولانا محمد علی جوہر کے ساتھی محرک تحریک آزادی کشمیر حاجی مولوی سید محمد حبیب اللہ شاہ ضیاء شورش جبالی (حال مدفون بانیاں چھمب برنالہ آزاد کشمیر) ہیں۔ یہ ایسا باب ہے کہ اگر اس سے پردہ اٹھائیں تو بعض نازک مزاج لوگوں کے ماتھے پر بل پڑتے ہیں، جنہوں نے جی بھر کر تاریخ کو مسخ کیا۔ جو تحریک آزادی کشمیر میں قربانیاں اور خدمات کا کریڈٹ اپنے

اپنے خاندانوں کے سوا کسی اور کو دینے کیلئے تیار نہیں حالانکہ ایسے عظیم لوگوں کے کارناموں سے تاریخ بھری پڑی ہے۔ جدوجہد آزادی کشمیر کے مراکز 1923، 1930، 1945 اور 1947ء مردم خیز خطہ صوبہ جموں تارا جدہانی پونچھ سے لے کر گلگت تک کس نے کتنی لازوال داستانیں رقم کیں۔ جنہوں نے سستی شہرت یا نمود و نمائش کیلئے نہیں بلکہ اسلام کی عظمت و سربلندی اور دو قومی نظریے کیلئے لازوال قربانیاں دیں، ان کا ذکر اپنے اپنے مقام پر انشاء اللہ آگے آئے گا اور یہ بھی وضاحت کی جائے گی کہ ان نازک مزاج لوگوں نے اقتدار کا ناجائز فائدہ اٹھا کر تاریخ کشمیر میں کہاں، کہاں غلط بیانی سے کام لیا اور تاریخ کشمیر کے اوراق کا کس طرح سرقہ کیا۔ انشاء اللہ اس میں تاریخی حقائق کا دلائل اور شواہد سے بیان ہوگا۔

مذکورہ بالا تاریخ کا گم شدہ باب جموں میں معطل شدہ ”ینگ مینز مسلم ایسوسی ایشن“ کی نشاۃ ثانیہ سے بھی چار سال قبل 1923ء کا ہے۔ اور جیسا کہ پہلے ذکر ہوا اس تاریخی واقعہ کے محرک حاجی مولوی محمد حبیب اللہ شاہ ضیاء ہیں۔ جو ساری زندگی بے پناہ قربانیوں کے باوصف ظاہری نمود و نمائش سے دور رہے۔

واقعہ یوں ہے کہ ضلع ریاسی کے علاقہ تھرو و جملان میں ذیلدار سر بن سنگھ اور اس کے کارندوں نے مسلمانوں پر ظلم و ستم کی انتہاء کر دی۔ کسانوں سے فصل تیار کرواتے اور جبراً اٹھا کر لے جاتے۔ ایک بار لیب لگانے (دھان کی فصل کی کاشت سے پہلے اس کی تیاری کا مرحلہ ”لیب لگانا“ کہلاتا ہے) میں ایک بیل گر گیا، نمبردار کرشنا نے اس کی جگہ اس بیل کے مالک کو لیب میں باندھا، جس سے وہ شخص زخمی ہو گیا۔ اس طرح تھرو و جملان اور دیگر گاؤں کے لوگ ذیلدار سر بن سنگھ کے ظلم و ستم سے تنگ آ کر اپنے پیر و مرشد حضرت حاجی بابا سید نوران شاہ کے پاس اسلام آباد (انت ناگ) میں

حاضر ہوئے اور اپنے اوپر ظلم و ستم کی داستان بیان کی اور دُعا کی درخواست کی۔ معروف کشمیری رہنماء چوہدری محمد موسیٰ کا خاندان بھی ان متاثرین میں شامل تھا جو آج کل گجرات، سیالکوٹ کے مختلف ایریا میں آباد ہیں۔ حضرت حاجی بابا سید نوران شاہؒ نے اپنے صاحبزادے مولوی حبیب اللہ شاہؒ کو ان مریدین کی دل جوئی کیلئے ساتھ روانہ کیا۔ مولوی محمد حبیب اللہ شاہؒ اس دور میں ہندوستان کے ضلع ڈیرہ ڈون میں ایک دینی درسگاہ میں مفتی ضیاء الدین کے شاگرد تھے۔ اور گرمیوں کی چھٹیوں میں گھر آئے ہوئے تھے۔ ان متاثرین کے ہمراہ گئے ان کی داستان الم سنی۔

مہاراجہ ہری سنگھ موضع بٹوت ضلع ریاسی کے دورہ پر تھا۔ مولوی صاحب ان لوگوں کو لیکر بٹوت نامی گاؤں میں پہنچ گئے۔ مہاراجہ ان متاثرین کو اکٹھے آتے دیکھ کر حیران ہوا اس لئے کہ ریاست میں اتنے لوگوں کا اکٹھے آنا پہلا واقعہ تھا اور اپنے حقوق کیلئے آواز اٹھانا تو شجر ممنوعہ تھا۔ مہاراجہ نے ان لوگوں سے پوچھا آپ لوگ کہاں سے آئے ہیں اور کیوں، کس غرض سے آئے ہو؟ مولوی محمد حبیب اللہ شاہؒ ضیاء نے متاثرین کی جانب اشارہ کرتے ہوئے فی البدیہہ کہا کہ مہاراجہ صاحب!

آ رہی آواز ان کی ہر درود یوار سے

پرالم ہے یہ رعایا ٹیکسوں کے بار سے

راشی الاوقات نمبردار، چوکیدار سب

ہو چکے ہیں دیکھ کر سرکار کو، بیمار سب

مہاراجہ نے کہا آپ اپنی بات کی وضاحت کریں۔ آخر ان نمبرداروں اور

چوکیداروں نے کیا تصور کیا ہے؟ تو مولوی محمد حبیب اللہ شاہؒ نے ذیلدار سر بن سنگھ اور دیگر کارندوں کے ظلم و ستم کی پوری داستان بیان کی اور لیب میں جوتے گئے شخص کے

زخم دکھا کر کہا کہ ذیلدار سر بن سنگھ اور اس کے ساتھی بر ملا کہتے ہیں کہ یہ ظلم و زیادتی مہاراجہ کی ہدایت پر کرتے ہیں۔ بتائیں یہ بے چارے غریب لوگ کہاں جائیں؟ مہاراجہ نے کہا میں فلاں تاریخ کو تھر و جملان آؤں گا، وہیں اس معاملہ کو حل کروں گا۔ مقررہ تاریخ کو حسب وعدہ مہاراجہ تھر و جملان گیا، مولوی صاحب ان متاثرین کے ساتھ موجود تھے۔ مہاراجہ نے ذیلدار سے پوچھا آخر یہ سب کچھ کیا ہے۔ ذیلدار سر بن سنگھ نے نظریں جھکا لیں۔ مہاراجہ نے سر بن سنگھ کا پٹہ منسوخ کر دیا اور نیا ذیلدار مقرر کرتے ہوئے واضح ہدایت کی کہ آئندہ ایسی شکایت نہ آئے۔ ان متاثرین کی زمینیں واگزار کیں۔ اس موقع پر مولوی حبیب اللہ شاہؒ نے مہاراجہ کا ان الفاظ میں شکریہ ادا کیا:

ہو مبارک اس جگہ تشریف لانا آپ کا

تھر و کے اُجڑے ہوں کو پھر بسانا آپ کا

تاریخ کشمیر کا دوسرا گم شدہ باب 1924:

تاریخ کشمیر کا یہ اہم واقعہ بھی جموں میں مسلم ینگ مینز ایسوسی ایشن کی بحالی سے قبل کا ہے۔ جب 1924ء کو ایک قادیانی مولوی عبدالرحمن نامی شخص لڑی میدان کی جامع مسجد کا خطیب بن کر آیا۔ اس نے دو سال تک اپنے نظریات کو خفیہ رکھا۔ بھید کھلنے پر مولوی عبدالرحمن تو روپوش ہو گیا۔ مگر علاقہ میں کشیدگی کا ماحول پیدا ہو گیا تو ڈوگرہ سرکار نے جامع مسجد کی تالا بندی کر دی۔ اس نے جلتی پر تیل چھڑک دیا۔ مسلمانوں میں غم و غصہ کی لہر پیدا ہو گئی۔

ریاست جموں و کشمیر کے معروف روحانی پیشوا سجادہ نشین لالہ شریف راجوری حضرت حاجی بابا سید نوران شاہؒ نے علاقہ کے مسلمانوں کو احتجاج کیلئے کہلا بھیجا۔

ذرا غور تو کریں یہ 1924ء کا دور تھا۔ ریاست کے باشندے احتجاج کے لفظ سے کانپتے تھے۔ حقوق حاصل کرنے کیلئے کھلا احتجاج بغاوت کے ذمرے میں آتا تھا۔ تاہم ایک ولی کامل کا حکم پا کر زندہ دل مسلمان کھنچے چلے آئے۔ آپ کے صاحبزادے مولوی محمد حبیب اللہ شاہ ضیاء اور برادرِ صغیر حضرت پیر سید سلیمان شاہ (شہید 1947ء) مسلمانوں کے جلوس کی قیادت کرتے ہوئے لڑی میدان میں پہنچے۔

جمعۃ المبارک کا دن تھا۔ مولوی محمد حبیب اللہ شاہ ضیاء نے تقریر کی۔ حضرت حاجی بابا سید نوران شاہ نے خطبہ ارشاد فرمایا اور نماز جمعہ کی امامت فرمائی۔ بعد ازاں جلوس ترتیب دیا گیا جو نعرہ ہائے تکبیر و رسالت بلند کرتا آگے بڑھنے لگا۔ اسی دوران سامنے سے صوبے دار اونکار سنگھ کی قیادت میں ڈوگرہ ملٹری کا ایک کالم نمودار ہوا۔ صوبے دار اونکار سنگھ نے آواز دے کر جلوس کو روکنے کا اشارہ کیا اور یہ کہا کہ اس طرح کھلے عام جلوس میں احتجاج کی سرکار ہرگز اجازت نہیں دیتی۔ یہ روایت ریاست میں بغاوت تصور ہوگی۔ اس پر مولوی محمد حبیب اللہ شاہ پر جوش انداز میں گویا ہوئے: جامع مسجد کی تالہ بندی ہمارا ایک مذہبی معاملہ ہے، ہم اپنے دین میں مداخلت برداشت نہیں کر سکتے۔ سرکار تالہ بندی ختم کرے، ہم احتجاج ختم کر دیں گئے۔ اس کشمکش میں جلوس ڈوگرہ ملٹری کے قریب پہنچ گیا۔ اور روبرو ہاتھ پائی شروع ہو گئی۔ جس نے ایک باقاعدہ لڑائی کی شکل اختیار کر لی۔ موضع ڈڈاج کے ایک شیر دل رہنما ملک عبدالرحمن نے ایک سپاہی کی تلوار چھین لی اور اس سپاہی کا بازو کاٹ دیا۔ گولی چلی دو مسلمان شہید ہوئے۔ ملک عبدالرحمن کو دو سال سزا ہوئی۔ تاہم مزید احتجاج سے بچنے کیلئے جامع مسجد کی تالہ بندی ختم کر دی گئی۔ یہ ہے تاریخ کشمیر کا زندہ جاوید گم شدہ دوسرا باب۔ غور طلب امر ہے تاریخ کے ان اوراق کی ورق گردانی کی جائے یہ اس دور کے سنہری واقعات ہیں

جب ریاست جموں و کشمیر کے باشندے ڈوگرہ کی غلامی میں جکڑے ہوئے تھے۔ انسانی حقوق کے لفظ سے ہی کوئی فرد آشنا نہ تھا۔ ہاں کبھی، کبھی مولانا سید احمد اللہ شاہ ہمدانی ڈوگرہ حکمرانوں کو یاداشتوں میں عوام کی اصلاح کی بات کرتے تھے مگر نہ کوئی سیاسی تنظیم تھی نہ کوئی سیاست کے الفاظ سے آشنا تھا۔ اس دور میں حضرت حاجی بابا سید نوران شاہؒ اور ان کے صاحبزادے مولوی محمد حبیب اللہ شاہ ضیاءؒ نے ریاست کے مسلمانوں کو حقوق دلانے میں اہم کردار ادا کیا۔ اسی بنیاد پر آگے چل کر رئیس الاحرار چوہدری غلام عباس نے مولوی محمد حبیب اللہ شاہ ضیاءؒ کو ”شورش جہالی“ کا لقب عطا کیا تھا۔

گاہ چرائی ٹیکس میں تخفیف:

اسی طرح تخفیف ٹیکس گاہ چرائی کا معاملہ پیش آیا۔ ایک ظالم ساہوکار بلد یو شاہ ٹھپہ جس نے ایک مظلوم گجر کو اپنی جبر و استبداد سے نالاں کیا۔ جس کی درخواست بذریعہ ڈاک جموں کے سرکردہ اہلکاروں کے پاس ارسال کر دی گئی۔ واپس وہی درخواست تھانہ ارناس کے سب انسپکٹر کے پاس آئی۔ قبل ازیں خاکسار نے ایک یادداشت تحریر کر کے مطلع کیا کہ حبیب لادی ایک مظلوم اور ناتواں ہے وہ تحریر شدہ خط اس نے اپنی جیب میں ڈال لیا۔ اس بچارے کو پکڑ کر لاٹھی چارج کیا جس سے بے تاب ہو کر گلاب دین لادی کہ جہاں خاکسار کی دعوت تیار کی گئی تھی، حبیب لادی وہاں پہچا اور اپنی قمیض اتار کر زخموں کے نشان دکھانے اور رونے لگا چنانچہ خاکسار نے وہ دعوت ترک کر دی اور فوراً عازم جموں ہوا۔ راستے میں میاں دگل نے پکڑ لیا اور کھانا کھلایا۔ وہاں سے بعد از فراغت براستہ سلال، ریاسی پہنچا۔ وہاں پریسٹنڈنٹ وزیر سروپ چند آیا ہوا تھا۔ اس کا چہرہ اسی مسلمان تھا اور وہ اس کے ہاتھ کی پکی ہوئی روٹی کھاتا تھا۔ خاکسار نے حبیب مظلوم کو سمجھایا ہوا تھا، چنانچہ ایک درخواست تحریری اس کے پاس پیش کی جس پر اس نے

کہا کہ میں تھانہ ارناس کی انسپکشن کے لیے جا رہا ہوں۔ اس پر اس نے جواب دیا کہ جناب میرا ایک زمین کا مقدمہ جموں دائر ہے، حاضری ضروری ہے۔ سب انسپکٹر ارناس وہاں ہی تھا اس نے حبیب سے معذرت پیش کی کہ جو مکتوب مولوی حبیب اللہ شاہ نے دیا تھا وہ میں نے دیکھا نہیں تھا، ورنہ میں زیادتی ہرگز نہیں کرتا تھا۔ اس کی بکواس کی ہم نے کوئی پرواہ نہ کی اور لاری پر سوار ہو کر جموں میں سردار وزیر محمد خان، ڈی آئی جی پولیس کی کوٹھی پر چلے آئے جن سے خاکسار کا پہلے سے تعارف تھا اس لیے ہم بذریعہ چٹ اندر چلے گئے اور ایک درخواست دی۔ جو سردار صاحب کے پاس بذریعہ سنتری پیش ہوئی۔ اس موقع پر خاکسار نے بھی زبانی سردار صاحب کو کہا کہ میں اسی درخواست کے لیے آیا ہوں۔ سردار صاحب نے اسی وقت سب انسپکٹر پولیس ارناس کو سخت احکامات جاری کیے جس پر بلدیو شاہ ٹھپہ اور اس کا لڑکا گوری شکر گرفتار ہو کر ریاسی میں عدالت میں پیش کیے گئے اور عرصہ ڈیڑھ سال کے لیے سزا یافتہ ہو کر ریاسی جیل میں رہے۔

تخفیف ٹیکس گاہ چرائی پر خاکسار نے مختلف مقامات پر اجلاس کیے، نتیجتاً تخفیف ٹیکس عمل میں لایا گیا، اس سلسلہ میں حصول نقولات کے لیے خاکسار کا انتخاب راز میں لایا گیا۔ قائد ملت چودھری غلام عباس نے پرزور تائید فرمائی۔ بعد از حصول نقولات آمدہ علاقہ جات کے سرکردگان فتح یابی کا سن کر واپس اپنے اپنے علاقہ میں چلے گئے۔ 47ء کی انقلابی روسیداد پر زمانہ کی نظریں لگی ہوئی ہیں۔

مسٹر ڈرگا پرشاد (آئی جی پی) کو حضرت شورش جہالیؒ کا کرار اجواب:

1947 میں جب مسلمانان جموں و کشمیر پر ڈوگرہ حکومت نے عرصہ حیات

تنگ کیا اور راجوری کی سرزمین شہدا کے خون سے لالہ زار کر دی گئی۔ غرباد و مساکین کی آہ و بکا تحت الشری سے لیکر افلاک کی بلندیوں کو چھو رہی تھی۔ ماموں نمبردار پیر سید حیدر علی

شاہ صاحب شہید اکبر کے ساتھ تین شہدا تھے جن میں تحصیلدار ملک عبدالرشید بھی تھے، مولوی حسن محمد ملک اور ذیلدار کرامت اللہ خان سمیت لا تعداد مسلمان شہید کر دیئے گئے۔ اس وقت ہم لوگ تلاطم خیز بحرانِ غم میں مبتلا تھے۔ وہاں سے نکل کر درہال کھوڑی والی کے وسیع جنگل پینتری والی میں رہے اور وہاں سے نکل اپنے دیگر رفقا کے ہمراہ قصبہ گیر جنگ نامی میں آ گئے۔ وہاں پر بیل وغیرہ ذبح کر کے مہاجرین کو کھلائے۔ 18 دن وہاں پر قیام کیا۔ خاکسار کے ہمراہ حاجی غلام حسین، جماعت علی تھے۔ وہاں پر حاجی جمال دین مستری درہالوی آ گئے، کہا گیا کہ اب امن ہو گیا ہے واپس چلو، میرے ہمراہ مال مویشی اور گھوڑے بھی تھے چنانچہ مال و اسباب لا کر واپس ہوئے۔ گٹھ والی گلی سے نکل کر موضع ہلال آ گئے۔ رات لوگوں نے ہر طرح کی ضیافتیں کھلائیں، وہاں کے سرکردہ مولوی محمد اکبر بھی آ گئے۔ کفار کی بہت کثرت تھی مگر ہم وہاں سے کوچ کر کے منگوہ آ گئے وہاں پر مریدین نے مال مویشی کو چارہ وغیرہ دیا اور ہماری بھی خاطر داری کی۔ کافی عرصہ وہاں رہ کر لاہ شریف واپس آ گئے۔ مکئی کی فصل تیار کر کے ایک گودام بھرا ہوا تھا، وہ لوگوں میں تقسیم کر دیا۔

تھنہ منڈی میں کفار نے باشمولیت عوام ایک بہت بڑا اجلاس مقرر کیا جس میں آئی جی پی درگا پرشاد بھی شامل ہوا۔ اس موقع پر مسٹر درگا پرشاد آئی جی پی نے عوام سے دریافت کیا کہ کیا تم لوگ خوش ہو؟ اس پر سب نے کہا، ہاں صاحب! ہم بڑے خوش ہیں، ہمیں ہر چیز مل رہی ہے۔ اس پر خاکسار کھڑا ہو گیا اور کہا کہ تم پر کوئی خوش نہیں، تم نے جو جو مظالم غریب عوام پر کیے ہیں وہ چشمِ فلک نے آج تک نہیں دیکھے۔ سات سمندر کے پانی سے بھی بھارت کی چادر پر لگایہ بدنماداغ نہیں دھل سکتا۔

وہاں پر ایک شخص مغل خاندان کا گجرات کا رہنے والا تھا۔ اس نے کہا کہ میری

بارہ لڑکیاں یہ لے گئے ہیں۔ چنانچہ مسٹر ڈرگا پر شاد نے اپنی رپوٹیشن کو دورہ کر کے لیے اس کے ہمراہ ملٹری اور سی۔ آر۔ پی کے سپاہی لگائے اور وہ لڑکیاں واپس لائی گئیں۔ ان بے چاریوں کے رنگ زرد تھے۔ اس نے کہا پاکستان دو دفعہ ناکام ہو چکا ہے اس کی تردید کی گئی کہ یہ لڑکیاں جو حاضر ہوئیں، نمایاں طور پر مظالم اور بدعنوانی کا منہ بولتا ثبوت ہیں۔ اس طرح حضرت شورش جبالی علیہ الرحمہ نے اپنی کمال جرأت سے ریاستی پولیس کے سربراہ کو منہ توڑ جواب دیا اور لا جواب کر دیا۔ (بحوالہ ”گردش کشمیر“)

جموں میں ینگ مینز مسلم ایسوسی ایشن کا احیاء (1927):

جموں چونکہ لاہور اور سیالکوٹ کے قریب تر تھا اور پنجاب میں چلنے والی تحریکوں کے اہم مراکز لاہور اور سیالکوٹ تھے جموں کہ مردم خیز خطہ کے نوجوان پرنس آف ویلز کالج جموں کے بعد لاہور اور علی گڑھ کا رخ کرتے انہی میں چوہدری غلام عباس، قاضی گوہر الرحمن، شیخ مستری یعقوب علی (ر) جسٹس بشارت احمد شیخ کے دادا وغیرہ بھی شامل تھے چوہدری غلام عباس نے پرنس آف ویلز کالج جموں کے بعد اسلامیہ کالج لاہور میں داخلہ لیا تو مسلم لیگ سے متاثر ہونے کی بناء پر ایم ایس ایف میں سرگرم حصہ لیا۔ گرفتار ہوئے بی۔ اے کا نتیجہ جیل میں سنا۔ علی گڑھ سے لاء کی ڈگری لی واپس جموں آئے شدھی کی تحریک میں غریب ناخواندہ مسلمانوں کو مذہب تبدیل کرنے پر مجبور کیا جاتا تھا۔

چوہدری غلام عباس نے 1927ء میں قاضی گوہر الرحمن، مستری یعقوب علی، سید احمد نظامی، غلام حیدر غوری، علامہ سید غلام حیدر شاہ (خطیب جامع مسجد جموں) اور دوسرے نوجوانوں کو اکٹھا کیا اور ترغیب دلائی کہ جموں اور گرد و نواح کے غریب اور بے سہارا مسلمانوں کی مدد کیلئے کام کیا جائے۔ جب ذہنی طور پر نوجوان اس کام کیلئے تیار

ہو گئے تو طے پایا کہ پرانی معطل شدہ غیر سیاسی تنظیم ”ینگ مینز مسلم ایسوسی ایشن“ کو بحال کیا جائے۔ تب یہ ایسوسی ایشن بحال ہوئی ابتداء میں اس کے دائرہ کار میں بے سہارا مسلمانوں کی امداد، غریب مسلمانوں کے کفن دفن کا اہتمام شامل تھا۔ آہستہ آہستہ سیالکوٹ، امرت سر اور لاہور سے علماء کو بلا کر مسلمانوں کی ذہنی و فکری بیداری پر کام کا آغاز کیا اور ”شدھی“ و ”سنگھٹن“ جیسی مسلم کش تحریک کے خلاف ینگ مینز مسلم ایسوسی ایشن کے اسٹیج سے کافی کام کیا گیا۔

ینگ مینز مسلم ایسوسی ایشن کا ریاست کے اندر پھیلاؤ:

مسلم ایسوسی ایشن کی کارکردگی کی خبریں صوبہ جموں کے دیگر اضلاع میں پہنچیں تو نوجوانوں کے چہرے کھل اٹھے۔ گھٹن کے ماحول سے نکل کر نوجوان آگے آنے کے خواہش مند تھے۔ چنانچہ راجوری سے مولوی محمد حبیب اللہ شاہ ضیاء، ملک نعمت اللہ (مدفون راہ والی)، نکلیال سے سردار فتح محمد خان کریلوی، سماہنی بھمبر سے راجہ بڈھا خان، ڈڈیال میرپور چوہدری طسین (والد محترم چوہدری مسعود خالد ایڈوکیٹ سابق وزیر حکومت آزاد کشمیر)، سید ولی شاہ مجاہد سرہن، شیخ نبی بخش نظامی، سردار غلام حسین، پلندری سے منشی فروز علی خان، باغ سے سید حسن شاہ گردیزی، مولانا عبداللہ کفل گڑھی، میرپور سے غازی الہی بخش (ارشاد غازی کے والد) نے اس تنظیم میں نہ صرف شمولیت اختیار کی بلکہ اپنے علاقے میں اس تنظیم کے اسٹیج سے مسلمانوں کی ذہنی بیداری کیلئے بھرپور کردار ادا کیا۔

جموں میں توہین قرآن کے رُوح فرسا واقعات:

قدرت کاملہ جب کوئی کام انجام دینا چاہتی ہے تو غیب سے اس کے اسباب پیدا کرتی ہے۔ اللہ تعالیٰ نے ریاست جموں و کشمیر کے حرماں نصیب مسلمانوں کی

دُعائیں سن لیں۔ جموں میں چودھری غلام عباس اور ان کے نوجوان ساتھیوں نے کافی حد تک لوگوں میں ذہنی و فکری بیداری پیدا کر لی تو اللہ تعالیٰ نے جموں سے ہی تاریخی جدوجہد کے اسباب پیدا کر دیئے۔

30 جون 1930ء کو عید گاہ جموں میں مولانا غلام حیدر شاہ عید قرباں کا خطبہ دے رہے تھے جب انہوں نے خطبہ میں حضرت موسیٰ اور فرعون کا ذکر چھیڑا تو باہر کھڑے ایک ہندو کانٹیل تولارام نامی نے اونچی آواز سے کہا ”اویئے مولوی خطبہ بند کرو“ اس پر مجمع میں اشتعال پھیل گیا عید کی خوشی کے موقع پر ہندو کانٹیل کی بکو اس پر مسلمان غصہ میں آگئے شام تک شہر اور گرد و نواح میں یہ خبر جنگل کی آگ کی طرح پھیل گئی مسلمانوں نے سرگوشیوں میں اس کے رد عمل پر غور شروع کیا اس کے دو دن بعد سنٹرل جیل جموں میں ایک ہندو کانٹیل نے ایک مسلمان قیدی کا بستر اٹھا کر پھینک دیا اس میں پنج سورہ شریف تھا وہ باہر فرش پر آگرا۔ یہ خبر جیل سے باہر پھیل گئی اس نے جلتی پر تیل کا کام کیا اس طرح قدرت نے غلامی کی زنجیریں کاٹنے کیلئے جموں کو اعزاز بخشا۔ مسلمان سراپائے احتجاج تھے۔ مگر احتجاج کے اظہار کیلئے کیا طریقہ کار اپنایا جائے؟ اس کے انتظار میں تھے۔

جموں سے پہلی تاریخ ساز جدوجہد کا آغاز:

چودھری غلام عباس نے 5 جولائی 1930ء کو تالاب کھٹیکاں میں مسلم یٹنگ مینز ایسوسی ایشن کے زیر اہتمام جلسہ عام کا اہتمام کیا۔ مسلمان اپنے سینوں میں غلامی کی گھٹن لیے جوق در جوق تالاب کھٹیکاں آئے۔ چودھری غلام عباس، اے۔ آر۔ ساغر اور قاضی گوہر الرحمن نے توہین اسلام کے ان واقعات کی شدید مذمت کرتے ہوئے اعلان کیا کہ مسلمانوں کے مذہبی جذبات کو مجروح کیا گیا ہے، سرکار اس کا فوری ازالہ

کرے اور توہین اسلام کرنے والوں کو قرار واقعی سزا دے۔ قاضی گوہر الرحمن نے اعلان کیا۔ اگر کارایسا نہیں کرتی تو مسلمان ڈوگرہ سرکار کو معالیہ اور ٹیکس گھاس چرائی ادا نہ کریں۔ چودھری غلام عباس نے کہا ہم پوری ریاست میں پراسن احتجاج کریں گے یہ ہمارے دین کی توہین کا معاملہ ہے اس لیے اس پر احتجاج ہمارا دینی فریضہ ہے جب تک حکومت ذمہ داروں کو کڑی سزا نہیں دیتی ہمارا یہ احتجاج جاری رہے گا۔ جموں کے ان واقعات کی خبریں سینہ بہ سینہ ریاست کے دیگر اضلاع میں پہنچیں اور وادی کشمیر میں ان خبروں نے گویا آگ لگا دی۔ صوبہ جموں کے اضلاع میرپور، ریاسی، نوشہرہ، راجوری، راجدانی، پونچھ، باغ میں تحریک زور و شور سے شروع ہو گئی۔ 1931ء میں تحریک کامیاب ہوئی۔

جموں شہر میں تحریک آزادی کا آغاز کیسے ہوا؟

جموں شہر میں روزانہ جلوس نکلتے آئے۔ آرساغر روزانہ 20، 25 نو جوانوں کو لیکر آتے سب کو دائرے میں کھڑا کر کے درمیان میں لاہور سے نکلنے والے اخبارات انقلاب، روزنامہ احسان کے پرچے ہاتھوں میں لہرا کر لوگوں کو اپنی طرف متوجہ کرتے رفتہ رفتہ تحریک زور و شور سے شروع ہو گئی اس دوران جناب آے۔ آرساغر گرفتار کر لیے گئے جدوجہد آزادی کشمیر میں یہ پہلی گرفتاری تھی ساغر صاحب کی گرفتاری نے تحریک آزادی کو تیز سے تیز تر کر دیا۔

صوبہ جموں کے دیگر علاقوں میں تحریک آزادی:

کوٹلی میں ٹیکس، گھاس کی چوکیاں قائم تھیں سردار فتح محمد خان کریلوی نے یہ چوکیاں اکھاڑ پھینکیں اور اعلان کیا کہ لوگ سرکار کو ٹیکس اور مالیہ ادا نہ کریں۔ یہ ڈوگرہ حکومت کے خلاف کھلی بغاوت تھی۔ اس پر ڈوگرہ ملٹری کا ایک دستہ نکال آیا سردار فتح

محمد حسان کریلوی ان کے والد سردار نواس علی خان نے علاقہ کے لوگوں کی مدد سے تین دن تک ملٹری کے لوگوں کو فتح پور (نکیال) میں داخل نہ ہونے دیا۔ سردار فتح محمد خان کریلوی پر بغاوت کا مقدمہ قائم ہوا۔ لاہور سے زین العابدین ایڈوکیٹ ان کے ساتھیوں نے یہ مقدمہ مفت لڑ کر کریلوی صاحب کو بری کروایا کریلوی صاحب کے ساتھ سہ ماہی بھمبر کے راجہ بڈھا خان نے اہم کردار ادا کیا۔ راجہ بڈھا خان نماز ادا کر رہے تھے ان کو اسی حالت میں گرفتار کیا گیا اور ان کی آنکھیں نکال دی گئیں۔

راجورہ میں تحریک آزادی کشمیر کے سرخیل مولوی محمد حبیب اللہ شاہ ضیاء علیہ الرحمہ تھے۔ ان کے ہمراہ راجوری کے شیردل رہنماء ملک نعمت اللہ (مدفون کشمیر کالونی، راہوالی، گوجرانوالہ) سید وہاب الدین شاہ (مدفون راول ڈیم، اسلام آباد) راجہ زسیلا اور سید احمد شاہ بھی تھے۔ مولوی حبیب اللہ شاہ تحریک پاکستان کے تجربہ کار نوجوان کارکن تھے، انہوں نے گول گلاب گڑھ اور راجوری کے گرد و نواح میں ڈوگرہ راج کی اینٹ سے اینٹ بجا دی۔ مولوی صاحب پر بغاوت کا مقدمہ قائم ہوا اور پانچ ہزار روپے گرفتاری کے وارنٹ جاری ہوئے۔ مولوی حبیب اللہ شاہ وہاں سے روپوش ہو کر بھدرہ کی طرف نکل گئے اور کافی عرصہ وہاں رہے۔

میرپور میں غازی الہی بخش مرحوم ایک ہر دل عزیز عوامی رہنماء تھے۔ ہر لمحہ لوگوں کی تکالیف کے ازالہ کیلئے تیار رہے۔ میرپور میں عدم ادائیگی مالیہ کی تحریک چلی نوغساز صاحب نے ایک تھانے دار کو تھپڑ رسید کیا، گرفتار ہوئے اور دو سال تک جیل میں گزارے۔ پونچھ کی تحصیل باغ کے علاقہ کفل گڑھ سے مولانا عبداللہ کفایتی روزانہ ہاتھ میں ڈگڈگی لیے صبح سویرے گھر سے نکل کھڑے ہوتے۔ راستہ میں جہاں آبادی دیکھتے کھڑے ہو کر ڈگڈگی بجاتے۔ لوگ جمع ہو کر ان کے قریب آتے تو وہ یوں

گو یا ہوتے:

اٹھ ستیا کسانا جاگ تیرا لٹیا گیا گھر بار

مہنڈر کے علاقہ سر بن ٹیکس گھاس چرائی کے خلاف تحریک کا آغاز:

مسلم ینگ مینز ایسوسی ایشن کے کارکنوں سید ولی شاہ مجاہد، پیر سید جماعت علی شاہ، لال حسین بھٹی (شہید 1947ء) شیخ نبی بخش نظامی اور سردار غلام حسین سہوٹ نے مہنڈر کے علاقہ سر بن میں ٹیکس گھاس چرائی کے خلاف تحریک زور و شور سے شروع کی۔ باڑی منگ کے تاریخی میدان میں سینکڑوں مسلمان جمع ہوئے۔ نماز ظہر کا وقت ہوا۔ باڑی منگ کے ایک کونے پر ڈوگرہ ملٹری کیمپ تھا۔ ملٹری والوں نے کسی بھی احتجاج سے منع کرتے ہوئے پرامن رہنے کو کہا۔ مصنف کے والد محترم قاری سید ولایت شاہ (مدفون لاہور موڑ، جہلم) نے اذان ظہر دی۔ علاقہ کے بزرگ سید محمود شاہ صاحب (مولوی سید محبوب شاہ صاحب مدفون منڈی کوٹلی کے چچا) نے نماز پڑھائی۔ نماز کے بعد سید ولی شاہ مجاہد (حال مدفون انوار آباد چکوال) اٹھے اور گرجدار آواز میں کہنے لگے ہمیں پرامن رہنے اور احتجاج نہ کرنے کو کہا گیا ہے حالانکہ جموں میں ایک نہیں دو بار ہمارے دین کی توہین کی گئی ہے۔ یہ مسئلہ ہماری تحصیل کا نہیں بلکہ پوری ریاست کے مسلمانوں کے دین و ایمان کا مسئلہ ہے۔ ہم حکومت سے مطالبہ کرتے ہیں کہ دین اسلام کی توہین کرنے والوں کو قرار واقعی سزا دی جائے ورنہ ہم چین سے نہیں بیٹھیں گے اور احتجاج کا یہ سلسلہ گاؤں، گاؤں پھیلائیں گے۔

تحریک آزادی، وادی کشمیر میں:

جموں میں توہین اسلام کی خبریں وادی کشمیر میں پہنچیں تو وادی کشمیر میں بھی تحریک کا زور و شور سے آغاز ہوا۔ خانقاہ معلیٰ سے روز جلوس نکلتے اور میر واعظ مولوی محمد

یوسف شاہ صاحب لوگوں سے خطاب کرتے۔ اسی دوران رئیس الاحرار چودھری غلام عباس نے جموں کے ایک نوجوان عبدالمجید قریشی (قیوم قریشی کے والد گرامی) کو اشتہارات دے کر سرینگر بھیجا۔ قریشی صاحب رات کے وقت اشتہارات دیواروں پر چسپاں کر رہے تھے کہ گرفتار کر لیے گئے۔ جناب اللہ رکھا ساغر صاحب کے بعد یہ دوسری گرفتاری تھی تاہم تحریک کا سلسلہ تیز سے تیز تر ہوتا چلا گیا۔

شیخ محمد عبداللہ بھی احتجاجی تحریک میں شامل ہو گئے:

تحریک آزادی کشمیر اپنے جو بن پر تھی کہ شیخ محمد عبداللہ نے ملازمت سے استعفیٰ دے دیا۔ شیخ صاحب سکول ماسٹر تھے۔ قدرتی طور پر سربلی آواز اور بلا کے مقرر تھے۔ قدرت نے شیخ محمد عبداللہ کو لجن داؤدی سے نواز رکھا تھا چنانچہ جب تلاوت کرتے یا نعت شریف پڑھتے تو ایک سماں بندھ جاتا۔ شیخ صاحب سکول ماسٹری سے استعفیٰ دے کر خانقاہ معلیٰ آئے تو میر واعظ مولوی محمد یوسف شاہ صاحب نے شیخ صاحب کا ہاتھ بلند کر کے لوگوں سے کہا کہ آج سے یہ نوجوان ماسٹر عبداللہ آپ کی رہنمائی کرے گا۔ یوں شیخ محمد عبداللہ تحریک آزادی میں شامل ہوئے اور چھا گئے۔

13 جولائی 1931ء کو بانیس نوجوانوں کی شہادت:

میر واعظ کشمیر مولانا محمد یوسف شاہ اور شیخ محمد عبداللہ نے باہمی مشورہ کیا کہ ایک بڑا جلسہ عام منعقد کیا جائے اور اس میں شرکت کیلئے جموں سے چودھری غلام عباس اور ان کے ساتھیوں کو بھی مدعو کیا جائے۔ چنانچہ اس جلسہ عام میں شرکت کیلئے چودھری غلام عباس اور شیخ عبدالحمید سری نگر پہنچ گئے تاہم ڈوگرہ حکومت نے چوہدری صاحب اور شیخ عبدالحمید کو راتوں رات گرفتار کر لیا دوسرے دن صبح سویرے شیخ محمد عبداللہ، عبد الرحیم درانی اور غلام نبی گلکار بھی گرفتار کر لئے گئے۔ ان رہنماؤں کی گرفتاریوں نے

مسلمانوں کے جوش و خروش میں اضافہ کر دیا۔ اسی سلسلہ میں ایک احتجاجی جلسہ ہوا جس میں ہزاروں افراد شریک ہوئے۔ اس جلسہ کی کارروائی جاری تھی کہ اچانک ایک اجنبی نوجوان سیٹج پر آیا اور پُر حوش انداز میں کہنے لگا، جموں میں ہمارے دین کی توہین کی گئی، ہم کیسے اس کو برداشت کریں؟ آؤ اور اس حکومت کی اینٹ سے اینٹ بجا دو۔

عبدالقدیر کی گرفتاری اور جیل کے اندر مقدمہ:

اس نوجوان کا نام عبدالقدیر تھا۔ اور کہا جاتا ہے کہ یہ کسی غیر ملکی سیارہ کے ہمراہ افغانستان کے راستے سری نگا آیا تھا۔ حکومت نے عبدالقدیر کو گرفتار کر کے سنٹرل جیل سری نگر میں پہنچا دیا اور خطرہ نقص امن کے پیش نظر اس کے مقدمہ کی کارروائی جیل کے اندر شروع ہوئی۔

دوسری طرف ایک صدی کی غلامی کی زنجیریں کاٹنے کیلئے مسلمان بے تاب تھے۔ حکومت اس سے بوکھلا گئی۔ عبدالقدیر کے خلاف مقدمے کی کارروائی شروع ہوئی ہزاروں نوجوان جیل کے اندر جانے کیلئے دوڑ آئے۔ بڑا گیٹ بند تھا۔ نوجوان گیٹ کو پھلانگنے کیلئے اوپر چڑھنے لگے تو ڈوگرہ ملٹری نے فائر کھول دیا اور بائیس نوجوان چھاتیوں پر گولیاں کھا کر تڑپنے لگے۔ سب کی چھاتیوں پر گولیاں لگیں۔ ایک نوجوان نے شیخ عبداللہ کا نام لیکر کہا شیخ صاحب! یاد رکھنا ہم یہاں کام آگئے، آگے تمہارا کام ہے۔ اس طرح ریاست میں ایک نہ تھمنے والا طوفان کھڑا ہو گیا۔

تحریک آزادی کشمیر میں احرار کے رضا کاروں کی شرکت:

تحریک آزادی کشمیر ایسے وقت میں شروع ہو گئی جب قادیان، مشرقی پنجاب) سے نبوت کے جھوٹے دعویدار مرزا غلام احمد قادیانی کا فتنہ زوروں پر تھا۔ برصغیر کے نامور خطیب سید عطاء اللہ شاہ بخاری اور مجلس احرار کے دیگر شعلہ نوا مقررین

اور خطیبوں کی ٹیم کے ساتھ ہر جگہ قادیانی فتنہ کے پرچے اڑا رہے تھے۔ انگریز پوری طرح اپنے خود کاشتہ فتنے یعنی قادیانیوں کے اپنی پوری ریاستی طاقت کے ساتھ پشتیبان تھے۔ ریاست جموں و کشمیر میں آزادی کی تحریک چلی تو مجلس احرار کے رضا کاروں نے اس میں بھرپور شرکت کی۔ احرار کے رضا کار لاہور، امرت سر اور سیالکوٹ سے سرخ ٹوپیاں پہن کر جموں پہنچتے اور گرفتاریاں دیتے۔ اس طرح مجلس احرار کے ریاست جموں و کشمیر کی آزادی کی تحریک میں شرکت نے دو قومی نظریے کی افادیت اجاگر کی۔

علامہ سید محمد حبیب اللہ شاہؒ کا دینی علوم کیلئے سفر:

علامہ محمد حبیب اللہ شاہ کے والد گرامی حضرت حاجی بابا سید نوران شاہؒ ایک صاحب کمال ولی کامل تھے۔ غلامی کے اس دور میں آپ کا آستانہ فیوض و برکات کا سرچشمہ تھا۔ درس و تدریس کا اعلیٰ انتظام تھا۔ بیرون کشمیر سے علماء حضرات کو بلا کر تعلیم و تربیت سے بچوں کی ذہنی و فکری بیداری کی جاتی۔ لنگر کا وسیع انتظام ہوتا۔ ایک پر کیف ماحول تھا۔ علامہ سید محمد حبیب اللہ شاہؒ اس ماحول میں پروان چڑھے۔ حصول علم کی تڑپ پیدا ہوئی تو 1921ء کو گھر سے نکل کھڑے ہوئے۔ دہلی پہنچے اور وہاں سے بمبئی اور پھر ڈیرہ ڈون پہنچے جہاں مفتی ضیاء الدینؒ کے مدرسہ غوثیہ میں تقریباً دو سال تک ابتدائی کتب پڑھیں، پھر گھر واپس آ گئے۔ اس کے بعد 1928ء میں دوبارہ حصول تعلیم کے لیے بھمبر کے راستے جہلم سے ہوتے ہوئے چکوال پہنچے اور موضع چاول کرسال کے بعد سید کسراں پہنچے جہاں آپ کے جد اعلیٰ حضرت شاہ غالب کاظمیؒ کا مزار ہے۔ سید کسراں سادات کاظمیہ کا مرکز ہے۔ یہاں تعلیم سے فارغ ہوئے تو گولڑہ شریف پہنچے اور تاجدار گولڑہ حضرت پیر سید مہر علی شاہ گیلانیؒ سے کسب فیض کیا اور وہیں دارالعلوم میں داخل ہو گئے۔ حضرت صاحبزادہ والا شان پیر غلام محی الدین عرف حضرت بابو جیؒ آپ کے ہم

درس تھے۔ آپ ایک سال تک وہاں زیر تعلیم رہے۔ پھر علاقہ ہزارہ کا رخ کر لیا اور مولانا محمد اسحاق مانسہروی سے ملاقات کی وہاں سے ہری پور آئے اور دارالعلوم رحمانیہ میں داخلہ لے لیا۔ مصنف کے والد محترم حضرت سید ولایت شاہ کاظمی پہلے ہی وہاں زیر تعلیم تھے۔

یہ دور برصغیر میں تحریک آزادی ہند کا دور تھا۔ مولانا محمد علی جوہر اور مولانا شوکت علی تحریک خلافت کا جھنڈا بلند کیے ہوئے تھے۔ پنجاب میں امیر ملت حضرت پیر جماعت علی شاہ محدث علی پوری تحریک خلافت کے سرخیل تھے۔ دوسری جانب نبوت کے جھوٹے دعویدار مرزا غلام احمد قادیانی کے خلاف مجلس احرار کی برپا کردہ تحریک ختم نبوت بھی اپنے جو بن پر تھی۔ امیر شریعت مولانا سید عطاء اللہ شاہ بخاری کی ولولہ انگیز قیادت میں علماء اور مقررین کی ایک ایسی ٹیم ہمہ وقت سرگرم عمل تھی جو ہر جگہ قادیانیت کا پیچھا کر رہی تھی۔ جموں سے جناب اے۔ آرساغر اور کھوئی رٹھ سے نو مسلم غازی عبدالرحمن مجلس احرار کے سرگرم کارکن تھے۔ ان تمام تحریکوں کا مرکز پنجاب کا دار الخلافہ لاہور تھا۔

مولوی محمد حبیب اللہ شاہ ضیاء نے حضرت داتا گنج بخشؒ کے دامن میں دارالعلوم جامعہ حزب الاحناف میں داخلہ لیا۔ جس کے ناظم اعلیٰ حضرت علامہ پیر سید دیدار علی شاہ تھے۔ مولوی صاحب نے سات سال تک علامہ سید دیدار علی شاہ سے درس نظامی حاصل کیا۔ لاہور میں قیام کے دوران برصغیر کے چوٹی کے اکابرین کو سننے اور جلسے جلسوں میں شرکت کا موقع ملا۔ خصوصاً آپ تحریک خلافت کے جلسوں میں بڑھ چڑھ کر حصہ لیتے۔ یوں تحریک پاکستان کے کارکنوں میں آپ کا شمار ہوتا ہے۔ آل انڈیا مسلم لیگ کے جلسوں میں مولانا غلام حیدر خان جنڈالوی بھی شریک ہوتے اور کھوئی رٹھ کے

چوہدری محمد تاج کر جا ہی بھی کبھی کبھی ان جلسوں میں شریک ہوتے۔ ان سے مولوی صاحب کا تعارف انھیں جلسوں کے دوران ہوا۔ 1939ء میں درس نظامی کی سند جامعہ حزب الاحناف لاہور سے بدست حضرت علامہ پیر سید دیدار علی شاہؒ حاصل کی۔ حضرت پیر سید دیدار علی شاہؒ لاہور کی تاریخی مسجد وزیر خان کے خطیب اور تحریک پاکستان کے ممتاز راہنما پیر سید ابوالحسنات قادری کے والد گرامی تھے۔ آپؒ کے دوسرے صاحبزادے حضرت علامہ ابوالبرکات سید احمد قادریؒ مفتی اعظم ہوئے۔ اس ماحول میں حضرت مولوی سید محمد حبیب اللہ شاہؒ نے تعلیم حاصل کی جو ان کی زندگی کے کارہائے نمایاں میں سونے پر سہاگے کا کام دیتی رہی۔ آپ اعلیٰ پایہ کے مناظر تھے۔ جس دور میں لاہور میں بسلسلہ تعلیم مقیم رہے۔

مولوی حبیب اللہ شاہ ضیاء کی بھدر رواہ سے لاہور کیلئے روانگی:

جب راجوری میں تحریک آزادی کشمیر میں اہم کردار کی بناء پر مولوی حبیب اللہ شاہؒ کی گرفتاری کے وارنٹ گرفتاری اور پر پانچ ہزار روپے انعام مقرر ہوا۔ تو مولوی صاحب بچ کر بھدر رواہ سے بھلیس چلے گئے جسے پلائی کشمیر کہا جاتا تھا۔ جہاں حضرت حاجی بابا سید نوران شاہؒ کے مریدوں کی بڑی تعداد تھی۔ سری نگر سنٹرل جیل کے احاطہ میں بائیس جوانوں کی شہادت کی خبر سن کر مولوی صاحبؒ نے پنجاب جانے کا پروگرام بنایا۔ بھمبر کے راستہ گجرات اور پھر وزیر آباد پہنچے، جہاں تحریک ختم نبوت میں ان کے ساتھی غازی عبدالرحمن (کھوئی رٹہ والے) موجود تھے۔ ان سے ملے اور لاہور جانے کا ارادہ ظاہر کیا۔

گلینسی کمیشن کی کشمیر آمد کا پس منظر:

غازی عبدالرحمن اور مولوی صاحب لاہور پہنچے اور مجلس احرار کے امیر میاں

فضل حق صاحب سے ملے اور کشمیر کے حالات خصوصاً سنٹرل جیل سری نگر میں بائیس جوانوں کی شہادت اور بے گناہ مسلمانوں کی ڈوگرہ پولیس کے ہاتھوں دھڑا دھڑا گرفتاریوں پر بریفنگ دی۔ میاں صاحب ان کو حضرت علامہ محمد اقبالؒ کے پاس لے گئے اور کشمیر کے تمام حالات اور نو جوانوں کی شہادت پر بات کی۔ علامہ نے وائسرائے ہند کو خط لکھا اور کشمیر میں اصلاح احوال کا مطالبہ کیا۔ اس پر وائسرائے ہند نے لارڈ گلینسی کی قیادت میں کشمیر میں کمیشن بھیجا۔ جس کے دیگر ارکان میں مسٹر کے۔ ایم لاٹھر اور مسٹر ویکفیلڈ شامل تھے۔ تحریک آزادی کشمیر کا گم شدہ باب ہے۔ یہ تاریخی حقائق ہیں کہ گلینسی کمیشن کی کشمیر آمد کا حقیقی پس منظر کیا ہے؟ یہ کمیشن سری نگر پہنچا۔ جموں کی طرف سے چودھری غلام عباس، وادی کشمیر کی طرف سے غلام احمد عثمانی ایڈوکیٹ اور غیر مسلم آبادی کی طرف سے پنڈت جیالال کلم ایڈوکیٹ اس کمیشن کے ارکان لئے گئے جنہوں نے تمام لوگوں سے ملکر حالات کا جائزہ لے کر کمیشن نے جو سفارشات مرتب کر کے وائسرائے ہند کو بھیجیں جن کی روشنی میں ریاست میں سیاسی سرگرمیوں کی بحالی، پولیس اینڈ پبلک ریفارم کی بحالی کا فیصلہ ہوا اور 22، 23، 24 اکتوبر 1932 کو ریاست کی اوّلین تاریخ ساز تنظیم آل جموں و کشمیر مسلم کانفرنس کا قیام عمل میں لایا گیا۔

آل جموں و کشمیر مسلم کانفرنس کے ابتدائی عہدیداران:

مذکورہ بالا سطور میں تاریخ کے گم شدہ باب سے پردہ اٹھایا گیا۔ یہ تاریخ کے حقائق ہیں کہ ریاست جموں و کشمیر میں کمیشن کی آمد حضرت علامہ محمد اقبالؒ کی وائسرائے ہند کو بذریعہ خط توجہ دلانے کی بناء پر ہوئی اور حضرت علامہ اقبالؒ نے یہ خط مجلس احرار کے امیر میاں افضل حقؒ کے مشورہ پر لکھا۔ جب مولوی محمد حبیب اللہ شاہ ضیاء رحمہ اللہ سری نگر سنٹرل جیل کے احاطہ میں بائیس نو جوانوں کی شہادت کا دردناک واقعہ بیان کیا تو



تحریک آزادی کشمیر کے ممتاز بانی رہنما
مولانا حاجی سید محمد حبیب اللہ شاہ ضیا (شورش جبالی)



وانگٹ لار شریف میں معروف روحانی پیشوا حضرت میاں بشیر احمد لاروی مدظلہ
سے مصنف آغا حسین مغموم کے شرفِ ملاقات کا ایک یادگار منظر



دورہ مقبوضہ کشمیر کے دوران مصنف درگاہ حضرت غلام شاہ بادشاہ (راجوری)
میں کشمیر اسمبلی کے سابق سپیکر مرزا رشید احمد صاحب کے ہمراہ

حضرت علامہ اقبالؒ بہت رنجیدہ ہوئے۔ اس وضاحت سے یقیناً ان نازک مزاج حضرات کے ماتھے پر شکنیں پڑیں گی جو اپنے بغیر تاریخ میں کسی دوسرے کا ذکر سننے کے روادار نہیں، تاہم امر واقعہ ہے اس تین رکنی کمیشن کی سفارشات پر جو جموں و کشمیر پرپریس اینڈ پبلک ریفارم کا فیصلہ ہوا تب ریاست میں پہلی تاریخ ساز تنظیم آل جموں و کشمیر مسلم کانفرنس کے نام سے قائم کرنے کا فیصلہ ہوا۔ اس کے قیام سے سری نگر میں ایک شاندار جلوس نکالا گیا جس کی قیادت میر واعظ کشمیر مولوی محمد یوسف شاہ صاحب رئیس اور چودھری غلام عباس اور شیخ محمد عبداللہ نے کی۔ جلوس میں خواجہ عبدالسلام، بخشی غلام محمد اے آر ساعر، سردار گوہر الرحمن خان، سردار فتح محمد خان کریلوی، شیخ عبدالمجید بھی شامل تھے۔ جلوس کے آگے چکار کے راجہ محمد حیدر خان (راجہ فاروق حیدر خان کے والد) اور راجہ عبدالحمید خان (جاگیردار پرچہ) بینراٹھائے چل رہے تھے۔ راجہ حیدر خان محکمہ جنگلات سے ریجنر کے عہدہ سے مستعفی ہو کر آئے تھے، چنانچہ یہ جلوس سری نگر کی مشہور جامع مسجد (پتھر والی) میں پہنچا۔ 22، 23، 24 کو پتھر مسجد سری نگر میں تنظیمی اجلاس ہوا، جس میں اتفاق رائے سے ابتدائی طور پر یہ عہدیداران چنے گئے۔

صدر: شیخ محمد عبداللہ، سیکرٹری جنرل: چودھری غلام عباس، ذیلی کی طرف سے: بخشی غلام محمد اور جموں کی جانب سے سردار فتح محمد خان کریلوی کو ابتدائی طور پر سالار منتخب کیا گیا۔ بعد میں عہدے تبدیل ہوتے رہے۔

(تین سال قبل مصنف اور سردار فاروق سکندر دورہ پر منڈھر، سرہن کوٹ، جموں ہوتے ہوئے لار شریف گئے۔ دربار عالیہ وانگت لار شریف پر حاضری دی وہاں دربار عالیہ کے سجادہ نشین حضرت صاحبزادہ والا شاہ میاں بشیر احمد نظامی نے ریکارڈ کی روشنی میں مندرجہ بالا حقائق بتائے۔)

ریاستی تاریخ کا اہم موڑ:

جب ڈوگرہ حکمرانوں کی غلامی کی سو سالہ زنجیریں کٹیں یہ کوئی معمولی واقعہ نہ تھا جس نے ڈوگرہ حکمرانوں کے ایوانوں میں لرزہ طاری کر دیا۔ یہ عظیم کامیابی جموں و کشمیر کے مسلمانوں کی متحدہ قوت سے ہی عمل پذیر ہوئی جب صوبہ جموں اور وادی کشمیر کے مسلمانوں نے ایک دوسرے کے کندھے سے کندھا ملا کر جدوجہد آزادی کشمیر کیلئے تاریخ ساز تحریک چلائی جس کے نتیجہ میں ریاست کے مسلمانوں کو رئیس الاحرار اور چوہدری غلام عباس اور شیخ محمد عبداللہ کی مؤثر قیادت ملی اس کے نتیجہ میں جموں سے لیکر راجدانی پونچھ، گلگت کے آخری کونہ سے لیکر وادی کشمیر سے آگے ہمالیہ کے دامن میں مسلمان بیک آواز تھے آؤ مسلم کانفرنس کی باتیں کریں۔

مسلمانوں کے اتحاد کو توڑنے کیلئے سازش کا آغاز:

1934ء کو ریاست میں پہلے اسمبلی انتخابات منعقد ہوئے تو آل جموں و کشمیر مسلم کانفرنس نے 21 میں سے 19 نشستیں جیت لیں۔ اس کی اصل وجہ جدوجہد آزادی کشمیر کے حرماں نصیب مسلمانوں کی متحدہ جدوجہد تھی۔ جس کے نتیجہ میں ریاستی مسلمانوں کو چوہدری غلام عباس اور شیخ محمد عبداللہ کی مؤثر قیادت میسر آئی۔ آل انڈیا کانگریس کے بڑے بوڑھوں کا ماتھے ٹھنکا کے ریاست ان کے ہاتھ سے گئی چنانچہ انہوں نے کوٹلیہ چانیکہ کی سیاست کی چال چلی اور نیشنل ازم کے زہر کے ذریعہ ریاست میں مسلمانوں کے اتحاد کو پارہ پارہ کرنے کیلئے گہری سازش کا آغاز کر دیا۔

گوپالا سوامی آہنگر کی بطور وزیراعظم تقرری:

آل انڈیا کانگریس نے مدارس کے ایک متعصب ہندو ڈپلومیٹ سر گوپالا

سوامی آہنگر کو 1937ء میں ریاست جموں و کشمیر کا وزیراعظم بنا کر بھیجا۔ اس دور میں ریاست میں آل جموں و کشمیر مسلم کانفرنس مہاراجہ سے ”ذمہ دارانہ نظام حکومت“ کا مطالبہ کر رہی تھی۔ گوپالاجی نے آتے ہی شیخ محمد عبداللہ سے ملاقات کی اور کہا کہ آپ لوگ مہاراجہ سے ذمہ دارانہ نظام حکومت کا جو مطالبہ کرتے ہیں اس میں بڑا وزن ہے اور آپ کا یہ مطالبہ جائز ہے مگر مہاراجہ مطالبہ کو تب مانے گا جب ریاست کے تمام باشندے مل کر یہ مطالبہ کریں گے اور اس میں دشواری یہ ہے آپ لوگوں نے اپنی جماعت کا نام مسلم کانفرنس رکھا ہوا ہے جو غیر مسلموں کیلئے قابل قبول نہیں۔ لہذا اگر آپ مہاراجہ سے اپنا مطالبہ منوانا چاہتے ہیں تو اپنی جماعت کا ایسا نام تجویز کریں جو سب کیلئے قابل قبول ہو اس سے ایک تو مہاراجہ پر دباؤ بڑھے گا، دوسرے ریاست میں تمام طبقوں کے درمیان ہم آہنگی ہوگی۔“

شیخ محمد عبداللہ نیشنلزم کے جال میں پھنس گئے:

کانگریس کی جانب سے مامور کیے گئے متعصب ہندو وزیراعظم کی یہ تجویز شیخ محمد عبداللہ کے لیے ”امکانات“ کے کئی دروا کر گئی۔ شیخ محمد عبداللہ جو پہلے ہی نہرو خاندان سے متاثر تھے وہ گوپالا سوامی کے جال میں برضا و رغبت ”پھنس“ گئے۔ یہ ابتداء تھی ریاست جموں و کشمیر میں مسلمانوں کے اتحاد کو توڑنے کی جس کی پختہ اینٹ گوپالا سوامی نے نہایت ہوشیاری سے رکھی۔ ریاست میں دو قومی نظریہ کے خلاف یہ کانگریس کی پہلی کامیاب سازش تھی جس نے آگے چل کر ریاستی مسلمانوں کے اتحاد کو جو دو قومی نظریہ کی بنیاد پر نہایت محکم و مستحکم تھا، کاری نقصان پہنچایا۔

مسلم کانفرنس کا چھٹا سالانہ اجلاس نیشنل ازم کی لپیٹ میں:

آل جموں و کشمیر مسلم کانفرنس کا چھٹا اجلاس اسلامیہ کالج سول لائن جموں کے

گراؤنڈ میں شروع ہوا۔ حسن اتفاق کہ اجلاس کے انعقاد سے پہلے ہی چودھری غلام عباس شدید بیمار ہو گئے اور اپنے ہی شہر میں منعقدہ اجلاس میں شریک نہ ہو سکے۔ یہ نہایت بھرپور اور شاندار اجلاس تھا۔ مہاراجہ اور گوپالا سوامی (وزیراعظم کشمیر) نے ہوائی جہاز میں بیٹھ کر اس اجلاس کا نظارہ کیا۔ وہ دیکھنا چاہتے تھے کہ نیشنل ازم کا دار کیسے کارگر ہوا۔ 1938ء کو اجلاس شروع ہوا۔ چودھری غلام عباس کی غیر حاضری کا موقع غنیمت جان کر بخشی غلام محمد نے کرسی صدارت کی طرف سے مسلم کانفرنس کا نام تبدیل کرنے کی قرارداد پیش کی۔ جس پر صوبہ جموں کے کارکنوں نے شدید مخالفت کی۔ شور و غل ہوا۔

آخر کار جناب اے۔ آرسا عریج پر آئے۔ انہوں نے کہا ایک تو ہمارے لیڈر چودھری غلام عباس اجلاس میں موجود نہیں دوسرے یہ تجویز اچانک سامنے آئی ہے اور کارکنوں کو اس پر غور و فکر کا وقت نہیں ملتا کہ ہم اس پر اپنا رد عمل، اپنی رائے دے سکیں۔ انہوں نے تجویز پیش کی جماعت کا نام بدلنے کی تجویز آئندہ سالانہ اجلاس تک ملتوی رکھی جائے تاکہ ہم اس پر غور و فکر کر سکیں۔ اس پر اتفاق کرتے ہوئے اس قرارداد کو آئندہ اجلاس کیلئے معرض التوا میں رکھ دیا گیا۔ یوں ریاست میں نیشنل ازم کا زہر سرایت کر گیا۔

مسلم کانفرنس کو نیشنل کانفرنس کا نام دے دیا گیا:

10 جون 1939ء کو سری نگر میں غلام محمد صادق (جی۔ ایم صادق) کی

صدارت میں مسلم کانفرنس کا ساتواں سالانہ شروع ہوا۔ جموں سے چودھری غلام عباس اور ان کے ساتھی کارکنوں کے اجلاس میں پہنچنے سے پہلے ہی جماعت کا نام تبدیل کرنے کی قرارداد پیش ہو گئی اور اس پر تبصرے، تقاریر کا آغاز ہو گیا۔ مشہور مؤرخ پنڈت پریم

ناتھ بزاز لکھتے ہیں کہ:

”قرارداد پر بحث جاری تھی کہ چودھری غلام عباس اجلاس میں آئے اور انہوں نے اس قرارداد پر سخت الفاظ میں تنقید کی اور فرقہ بندی پر مبنی تقریر کی۔ آخر کار شیخ محمد عبداللہ، چودھری غلام عباس اور پنڈت پریم ناتھ بزاز کے درمیان ہم آہنگی ہوئی۔ چودھری صاحب نے ریاست کے مسلمانوں کے اتحاد کے ٹوٹنے کے خدشہ کے پیش نظر یہ تحریری شرائط پیش کیں۔

(۱) نیشنل کانفرنس برصغیر میں آل انڈیا مسلم لیگ کے فیصلوں کی مخالفت اور کانگریس کے پروگرام کی حمایت نہ کریگی۔

(۲) نیشنل کانفرنس ریاست میں گاؤں کشی کے ظالمانہ قانون کے خلاف جدوجہد کرے گی۔

(۳) ریاست میں تمام اداروں میں جداگانہ طرز حکومت کی حمایت کی جائے گی۔ کچھ اور شرائط اور بھی تھیں۔

یہ شرائط کنونشن میں بھی پڑھ کر سنائی گئیں۔ اجلاس نے ان شرائط کی تائید کی۔ تب چودھری غلام عباس نے اتحاد قائم رکھنے کیلئے ان شرائط پر نیشنل کانفرنس کی حمایت میں کڑے گھونٹ پیے۔ ان شرائط پر غور کریں یہ شرائط واضح طور پر دو قومی نظریے کی عکاس تھیں۔“

مسلم کانفرنس کے بعض رہنماؤں نے نیشنل کانفرنس کو قبول نہ کیا:

آل جموں و کشمیر مسلم کانفرنس کے بعض سنیر رہنماؤں نے نیشنل کانفرنس کو قبول نہ کیا۔ ان میں سردار فتح محمد کریلوی بھی شامل ہیں۔ سردار سکندر حیات خان اپنی تقریر میں برملا کہتے ہیں کہ میرے والد محترم نے نیشنل کانفرنس کو قبول نہ کیا جبکہ خود چودھری

صاحب نے نیشنل کانفرنس کو قبول کر لیا۔ انہوں نے شاید چودھری غلام عباس کی پیش کردہ شرائط کو پڑھا ہی نہیں۔ انہیں پڑھنے کی ضرورت بھی نہیں اس لئے کہ وہ تاریخ میں اپنے بغیر کسی دوسرے کا نام دیکھنے کے روادار ہی نہیں۔

سید عبداللہ شاہ آزاد اور اسحاق قریشی نے اسٹیٹ مسلم لیگ کا پرچم بلند کیا: مسلم کانفرنس کے سنیر رہنماؤں سید محمد عبداللہ شاہ آزاد اور پروفیسر محمد اسحاق قریشی نے نہ صرف مسلم کانفرنس کو نیشنل کانفرنس میں بدلنے کا فیصلہ قبول نہ کیا بلکہ انہوں نے اسٹیٹ مسلم لیگ کے نام سے نئی جماعت بنائی اور ان کارکنوں کو مسلم لیگ کے پرچم تلے جمع کیا۔ جو جماعت کا نام بدلنے کے فیصلہ سے ناخوش تھے۔ یہ تمام کارروائی اے۔ آر۔ ساغر کے ہفت روزہ ”جاوید“ جموں اور چوہدری عبداللہ بھلی کے ہفت روزہ ”کسان“ جموں کی متعلقہ جلدوں میں محفوظ ہے۔ ہفت روزہ جاوید جموں میں سید محمد عبداللہ شاہ آزاد کے گرانقدر کارناموں کا ریکارڈ پروفیسر بشیر حسین جعفری کے پاس محفوظ ہے۔ جعفری صاحب نے خود مجھ سے اس کا ذکر کیا۔ اور ریکارڈ دکھانے کیلئے اپنے قلعہ نما بنگلے پر بلایا۔ مگر جب میں نے ان سے شکوہ کیا کہ سردار عتیق احمد خان نے ایک تاریخی جماعت مسلم کانفرنس کے چراغوں سے روشنی ختم کر دی تو ان کے چہرے کا رنگ بدلا اور وہ ہفت روزہ جاوید جموں کے پرچے دکھانے سے بہانہ سازی کے ساتھ مکر گئے۔

شیخ محمد عبداللہ وعدے پر قائم نہ رہ سکے:

آل جموں و کشمیر مسلم کانفرنس کو نیشنل کانفرنس کا لبادہ تو اوڑھا دیا گیا مگر شیخ محمد عبداللہ شرائط پر قائم نہ رہ سکے جو چوہدری صاحب نے تحریری طور پر پیش کی ہیں تھیں شیخ صاحب امرت سر میں ریاستوں کے اجلاس سے واپس سری نگر آئے تو بادامی باغ میں سردار بدھ سنگھ اور پنڈت جیا لال کلم کے ہمراہ جلسہ عام سے خطاب کے دوران آل انڈیا کانگریس کی ستیہ گرہ کی حمایت کا اعلان کر دیا۔ یہاں سے چوہدری صاحب اور شیخ

محمد عبداللہ کے راستے جدا ہو گئے۔ جموں و کشمیر کے مسلمانوں کا مستقبل تاریک ہونا شروع ہو گیا اس طرح مسئلہ کشمیر کے حل نہ ہونے کی تمام تر ذمہ داری شیخ محمد عبداللہ پر عائد ہوتی ہے۔

آل جموں و کشمیر مسلم کانفرنس کا احیاء:

شیخ محمد عبداللہ کی اس کلابازی نے چودھری غلام عباس کو بے حد مایوس کر دیا انہوں نے ریاست کے طول و عرض کے دورے کیے ساتھیوں اور کارکنوں کو اعتماد میں لیا اور فروری 1942ء کو آل جموں و کشمیر مسلم کانفرنس کا احیاء کیا یہاں سے چودھری غلام عباس اور شیخ محمد عبداللہ کے راستے جدا ہو گئے ریاست جموں و کشمیر کے مسلمان دو حصوں میں تقسیم ہو گئے اور جدوجہد آزادی کشمیر کو ایسا ناقابل تلافی نقصان پہنچا کہ آج تک مسلمانان ریاست سنبھل نہیں سکے۔

23 مارچ 1940ء کو آل انڈیا مسلم لیگ کے اجلاس لاہور میں شرکت:

دارالعلوم حزب الاحناف میں قیام کے چھ سالوں کے دوران لاہور میں تحریک آزادی ہند کے چوٹی کے رہنماؤں مولانا محمد علی جوہر، مولانا شوکت علی کو سننے کا کئی بار موقع میسر آیا۔ امیر ملت حضرت پیر سید جماعت علی شاہؒ علی پور سیداں کی تحریک خلافت، اور سید عطاء اللہ شاہ بخاری کی مجلس احرار کی نگرانی میں تحریک ختم نبوت کے جلسوں میں شرکت کا موقع میسر آیا۔ پھر ان کو علامہ سید ابوالحسنات سید احمدؒ کی صحبت میسر آئی۔ یوں اس عرصہ میں ایک پختہ کار سیاسی اور مذہبی کارکن بن کر ابھرے۔ ادھر دینی تعلیم مکمل کی ادھر عین اس وقت لاہور کے منٹو پارک میں 23 مارچ 1940ء کو حضرت قائد اعظم محمد علی جناح کی صدارت میں آل انڈیا مسلم لیگ کا اجلاس منعقد ہوا۔ جس میں قرارداد مقاصد پاس کرتے ہوئے برصغیر میں ایک نئی مملکت پاکستان کو اپنی منزل قرار دیا گیا۔

سید محمد عبداللہ شاہ آزاد کی مسلم لیگ کے اجلاس میں شرکت:

لاہور میں قرارداد مقاصد کیلئے جب آل انڈیا مسلم لیگ کے اجلاس اور قائد اعظم کی آمد کا پروگرام طے ہوا تو مولانا حبیب اللہ شاہ ضیاء نے اپنے برادر صغیر سید محمد عبداللہ شاہ آزاد کو اس اہم اجلاس میں شرکت کیلئے تار کے ذریعہ اطلاع دی۔ حضرت آزاد اپنے ساتھیوں مفتی وہاب الدین شاہ (مدفون راول ڈیم) اور سید احمد شاہ کے ہمراہ لاہور پہنچے اور اس تاریخی اجلاس میں شریک ہوئے۔ پونچھ سے مولانا غلام حیدر خان جنڈالوی، سردار فتح محمد خان کریلوی اور سردار دوست محمد بھی اجلاس میں شریک ہوئے۔ مولانا غلام حیدر جنڈالوی کو اس اجلاس میں تقریر کا موقعہ بھی ملا۔ یہ حقائق ہیں تاریخ کے اوراق میں یہاں لوگوں نے اصل حقائق پر پردہ ڈالنے کی کوشش کی۔

نیشنل کانفرنس اور مسلم کانفرنس کے جھنڈوں کا مقابلہ:

آل جموں و کشمیر مسلم کانفرنس کے نشاط ثانیہ کے بعد ریاست شیخ محمد عبداللہ اور میر واعظ محمد یوسف شاہ صاحب کے حامیوں کے درمیان جھگڑے شروع ہوئے۔ ان کو شیر اور بکری کا نام دیا جاتا۔ 1942ء، 1943ء میں نیشنل کانفرنس اور مسلم کانفرنس کے درمیان جھنڈوں کا مقابلہ جاری ہوا نیشنل کانفرنس والے پکارتے:

آؤ دیکھو کشمیر کا جھنڈا

ہل والے دلگیر کا جھنڈا

طفل، جوان و پیر کا جھنڈا

یہ ہے شیر کشمیر کا جھنڈا

مولوی محمد حبیب اللہ شاہ ضیاء نیشنل ازم کے خلاف ایک برہنہ تلوار تھے اور ایک قادر الکلام شاعر نیشنل کانفرنس کا جواب دیتے ہیں اور یاد دلاتے ہیں کہ مسلم کانفرنس کا پرچم

ایک ابرِ رحمت ہے، سبز ہلالی پرچم ایک ملت کا پرچم ہے، کہتے ہیں۔

ابرِ رحمت، آسمانی اوج کا جھنڈا ہے تو

رحمۃ العالمین کی فوج کا جھنڈا ہے تو

آؤ مسلم کانفرنس کے پرچار کی باتیں کریں

کیا غرض ہے نیشنل بدکار کی باتیں کریں

.... ذرا غور کریں یہ آج سے پون صدی پہلے کی بات ہے۔ آج مسلم کانفرنس اور تحریک

آزادی کشمیر کے دعوے داروں کو شرم آنی چاہیے اور غور کرنا چاہیے کہ مسلم کانفرنس کے دو

قومی نظریے کی بنیاد پر آبیاری کرنے والے کون عظیم لوگ تھے جنہوں نے حقیقت میں

تاریخ رقم کی؟

شیخ محمد عبداللہ راجوری کے جلسہ عام میں زخمی ہوئے:

مارچ 1942ء کو خواجہ عبدالعزیز شال المعروف عزیزہ شال کی دعوت پر شیخ

عبداللہ راجوری میں نیشنل کانفرنس کی تنظیم کیلئے آئے۔ جلسہ عام سے خطاب کرتے ہوئے

کہنے لگے کہ چوہدری غلام عباس، اے آرساغر نیشنل کانفرنس سے علیحدہ ہو گئے ہیں لہذا وہ

غدار ہیں۔ اس پر مولوی محمد حبیب اللہ شاہ کی غیرت ایمانی نے گوارا نہ کیا ان کی موجودگی میں

اس طرح کی غلط بیانی کی جائے اور وہ خاموش رہیں، چنانچہ انہوں نے چٹ لکھی کہ

سالانہ جلسہ میں طے شدہ شرائط کو تم نے توڑا ہے۔ آل انڈیا کانگریس کی حمایت تم نے کی

ہے، مسلمانوں کے اتحاد کو پارہ، پارہ تم نے کیا اس لئے غدار وہ نہیں، تم ہو۔

مولوی صاحب نے یہ چٹ ایک نوجوان مرزا اللہ داد برادر صغیر مرزا ایم اے

لطیف خان (مدفون جہلم) کو دیکر کر سٹیج پر بھیجا۔ مرزا اللہ داد نے وہ چٹ شیخ صاحب کے

ہاتھ میں دی۔ شیخ صاحب جلالی طبیعت کے مالک تھے، تقریر چھوڑی نیچے آئے، مرزا

اللہ داد کو گریبان سے پکڑا، مارنے کیلئے ہاتھ اٹھایا ہی تھا کہ حضرت شورش جبالی نے پیر سید احمد شاہ صاحب نمبردار آف موضع کھنکڑی (حال مدفون مندرہ) سے کہا ہمت کرو۔ مرحوم بڑی دبنگ شخصیت کے مالک تھے اور ہر وقت اپنے پاس ایک بڑا کھونڈا سفر و حضر میں رکھتے تھے... انہوں نے شیخ صاحب کے سر پر اسی کھونڈے کا زور دار وار کیا۔ شیخ صاحب زخمی ہو کر سیدھے ریٹ ہاؤس راجوری چلے گئے۔ عزیزہ شال کے ہمراہ مرزا فقیر محمد بھی اظہار ہمدردی کیلئے ڈاک بنگلہ گئے اور شیخ صاحب سے کہا کہ ہمارا اس گڑ بڑ میں کوئی قصور نہیں، یہ سب کارروائی مولوی حبیب اللہ شاہ ضیا اور سید عبداللہ شاہ آزاد نے کروائی ہے۔

شیخ محمد عبداللہ کا استقبال اور سید شاہ جنید نسیم کی خیر مقدمی تقریر:

دوسرے روز شیخ صاحب لاہ شریف سے گزر کر آگے گئے جہاں نیشنل کانفرنس کا جلسہ عام تھا۔ لاہ شریف میں حضرت حاجی بابا سید نوران شاہ رحمہ اللہ کے پر شکوہ بنگلہ کو دیکھ کر پوچھا یہ کس کا بنگلہ ہے؟ شیخ صاحب کو بتایا گیا کہ یہ محمد عبداللہ شاہ آزاد کے والد محترم کا بنگلہ ہے تو شیخ صاحب مسکرائے اور کہنے لگے آج میری تقریر کا عنوان یہ بنگلہ ہوگا۔ تاہم انہیں لوگوں نے خبردار کیا ہرگز ایسا نہ کرنا اس لئے کہ یہ تمام علاقہ حضرت حاجی بابا سید نوران شاہ کے مریدین کا ہے۔ وہ ہرگز یہ برداشت نہ کریں گے، تب شیخ صاحب نے ارادہ بدل لیا۔ جلسہ گاہ کے مقام پر بڑی تعداد میں لوگ جمع تھے۔ استقبالی ہجوم سے سید محمد عبداللہ شاہ، آزاد کے برادرِ صغیر اور ممتاز شاعر سید جنید شاہ نسیم نے خطاب کرتے ہوئے شیخ صاحب کو مخاطب کرتے ہوئے کہا شیخ صاحب! ہم آپ کا خیر مقدم کرتے ہیں۔ آپ ہمارے مہمان ہیں۔ تاہم یہ استقبال نیشنل کانفرنس کے سربراہ کا نہیں، بلکہ ایک مسلمان رہنماء کا ہے ورنہ یہ بات تو آپ بھی اچھی طرح جانتے

ہیں کہ یہ علاقہ مسلم کانفرنس کا گڑھ اور رئیس الاحرار چودھری غلام عباس صاحب کے پروانوں کا علاقہ ہے۔

کانگریسی رہنماؤں کے پے درپے کشمیر کے دورے:

آل انڈیا کانگریس کے چوٹی کے رہنماؤں ایم، ڈی، کے، سی، گاندھی، سردار ولہ بھائی پٹیل، پنڈت جواہر لال نہرو اور بقول حضرت قائد اعظم کانگریس کے ”شو بوائے“..... مولانا ابوالکلام آزاد نے نیشنل کانگریس کی حمایت کی اور شیخ عبداللہ کا قد کاٹھ بڑھانے کیلئے پے درپے کشمیر کے دورے کیے۔

حضرت قائد اعظم محمد علی جناحؒ کا دورہ سری نگر:

حضرت قائد اعظم محمد علی جناح پہلی بار 1936ء کو ایک مقدمہ میں وکیل کی حیثیت سے کشمیر آئے تھے۔ دوسری بار 1944ء کو رئیس الاحرار چودھری غلام عباس کی دعوت پر مسلم کانفرنس کے سالانہ اجلاس سے خطاب کیلئے سری نگر تشریف لائے۔ ان کے ہمراہ محترمہ مادر ملت محترمہ فاطمہ جناح بھی تھیں۔ قائد اعظم کو وزیر آباد میں استقبال دیا گیا۔ اس استقبال سے سٹی مسلم لیگ کے صدر علامہ محمد عبدالغفور ہزاروی نے خطاب کیا۔ اس پر مولانا ظفر علی خان اس قدر متاثر ہوئے کہ بے ساختہ کہا:

ظفر علی غلام ہے عبدالغفور کا

چشمہ اُبل پڑا ہے محمدؐ کے نور کا

قائد اعظم سیالکوٹ کے راستے جموں اور وہاں سے سری نگر تشریف لے گئے اور تین ماہ تک سری نگر میں رہے۔ دوران قیام سری نگر آپ ہر طبقہ خیال کے لوگوں سے ملے اور ان کے خیالات جانتے رہے۔

قائد اعظمؒ کی خدمت میں استقبالیہ:

حضرت قائد اعظم محمد علی جناحؒ کے اعزاز میں پہلا استقبالیہ میر واعظ کشمیر مولانا محمد یوسف شاہؒ (بعد میں آزاد کشمیر حکومت کے صدر بھی رہے) نے دیا جو بھرپور اور شاندار استقبالیہ تھا اور اس میں تین ہزار افراد شریک تھے اور یہ تمام لوگ برصغیر کے مسلمانوں کے عظیم رہنماء کو اپنے درمیان پا کر بے حد خوشی کا اظہار کر رہے تھے۔

راجوری سے مسلم کانفرنس کے وفد کی قائد اعظمؒ سے ملاقات:

راجوری سے مسلم کانفرنس کا ایک وفد سید محمد عبداللہ شاہ آزاد کی قیادت میں حضرت قائد اعظمؒ کو ملنے گیا۔ وفد میں میاں غلام جیلانی (وانگٹ لار شریف) حکیم سید امیر حسد رشاہ، سید محمد عالم شاہ مرحوم (سواوہ) سید وہاب الدین شاہ ظفر (حال راول ڈیم) اور سید جنید شاہ نسیم (شہید) شامل تھے۔ ہاؤس بوٹ میں تین کرسیاں رکھی تھیں۔ حضرت قائد اعظم اور محترمہ فاطمہ جناح کیلئے اور تیسری قائد ملت چودھری غلام عباس کیلئے، جوں ہی وفد قریب آیا۔ محمد یوسف قریشی (جنرل سیکرٹری مسلم کانفرنس) نے یہ سوچ کر کہ شاید یہ لوگ قائد اعظمؒ کے شایان شان گفتگو نہ کر سکیں وفد کو روکنا چاہا مگر قائد اعظم محمد علی جناح نے منع کر دیا اور فرمایا یہ لوگ مجھے ملنے آئے ہیں۔ انہیں مت روکیں۔ میں فردا فردا سب سے ملوں گا۔ چنانچہ یہ وفد قائد اعظم سے ملا۔ قائد اعظم شفقت سے پیش آئے اور فرمایا کرسیاں صرف تین ہیں، کھڑے کھڑے بات کرتے ہیں سید محمد عبداللہ شاہ آزاد نے کہا ہم کروڑوں مسلمانوں کے عظیم قائد کو ایک جھلک دیکھنے آئے ہیں۔ ریاست کے بچے، بوڑھے آپ سے ملنے کیلئے بے تاب ہیں۔ قائد اعظم بڑے محظوظ اور متاثر ہوئے۔

حضرت قائد اعظم نیشنل کانفرنس کے کنونشن میں :

حضرت قائد اعظم شیخ محمد عبداللہ کی دعوت پر نیشنل کانفرنس کے کنونشن میں بھی گئے۔ چودھری غلام عباس بھی اپنے قائد کے ہمراہ تھے۔ قائد اعظم نے شیخ صاحب سے کہا میں نے دھوپ میں بال سفید نہیں کیے، میں ہندو کی ذہنیت کو سمجھتا ہوں۔ وہ ہر لمحہ منہ میں رام رام اور بغل میں چھری رکھتا ہے۔ وار کرنے کے مواقع کی تلاش میں رہتا ہے۔ مگر شیخ صاحب اپنی ہٹ دھرمی پر قائم رہے۔

حضرت قائد اعظم مسلم کانفرنس کے سالانہ جلسہ میں :

حضرت قائد اعظم کو ہاؤس بوٹ سے ایک پر شکوہ جلوس میں مسلم کانفرنس کے کنونشن میں لایا گیا۔ مسلم کانفرنس کے شیردل رہنما خواجہ عبدالسلام ہجوم کو کنٹرول کر رہے تھے۔ بچے، بوڑھے عورتیں برصغیر کے عظیم مسلم قائد کی ایک جھلک دیکھنے کو بے تاب تھے نعرہ تکبیر و رسالت کے علاوہ... قائد اعظم زندہ باد، مسلم لیگ زندہ باد اور مسلم کانفرنس زندہ باد کے نعروں کی گونج میں قائد اعظم سیٹج پر تشریف لائے تو بڑے رقت انگیز مناظر تھے۔ لوگوں کے ہاتھ حضرت قائد اعظم کو دیکھ کر اس طرح فضاء میں بلند ہو رہے تھے گویا آسمان کو چھو رہے ہوں۔ تاریخ نے اس منظر کو اوراق میں سمولیا۔ اجلاس کے مہمان خصوصی حضرت قائد اعظم محمد علی جناح، صدارت رئیس الاحرار چودھری غلام عباس اور سیٹج سیکرٹری کا اعزاز جناب اے۔ آر ساغر کے حصہ میں آیا۔

رقت انگیز مناظر :

تلاوت قرآن مجید اور نعت رسال مقبول کے بعد جناب اے۔ آر۔ ساغر نے غازی انور الہ آبادی کو نظم سنانے کیلئے بلایا۔ انور الہ آبادی آئے انگریز اور ہندو کی

مشرکہ مسلمان دشمنی کا پردہ یوں پرسوز انداز میں چاک کیا ذرا غور کریں پون صدی قبل
نظم کا یہ شعر آج بھی غیروں کی سوچ کا مکمل عکس ہے مگر مسلم اُمہ وقت کی نزاکت سے
غافل ہے۔

”حمیت نام تھا جس کا گئی تیمور کے گھر سے“

انور آلہ آبادی نے نظم کیا سنائی مجمع کو تڑپا کر رکھ دیا۔ نظم کا پہلا شعر تھا:

کل مشورہ ہوا ہے غیروں کی انجمن میں

باقی نہ جان چھوڑا سلامیوں کے تن میں

ہر طرف آہوں، سسکیوں کا شور تھا۔ مکرر، مکرر کی آوازیں آنا شروع ہوئیں۔ جناب
اے۔ آرساغر نے انوار آلہ آبادی کو پھر سٹیج پر بلایا انہوں نے حضرت قائد اعظم محمد علی
جناح کی طرف اشارہ کرتے ہوئے جوں ہی پرسوز انداز میں سماں باندھا۔
بڑھاپے میں چہرے کی رونق تو دیکھو

میرا پیر پھر اب جواں ہو رہا ہے

مجمع تڑپ اٹھا اور عورتوں، بوڑھوں اور بچوں نے ہاتھ فضاء میں بلند کیے گویا
کہ وہ ہاتھ آسمان کی بلندیوں کو چھو رہے ہوں آنکھوں سے آنسو جاری تھے اور زبان سے
حضرت قائد اعظم کی درازی عمر کی دعائیں جاری تھیں۔ دل کی اتھاہ گہرائیوں سے یہ نکلی
ہوئی دعائیں ہی تھیں جن کے اثر نے کام کر دکھایا اور قائد اعظم نے اپنی بیماری کو خفیہ رکھا
تا کہ پاکستان معرض وجود میں آسکے۔

رئیس الاحرار چودھری غلام عباس کے خطبہ استقبالیہ کے بعد قائد اعظم سٹیج پر
آئے اور برصغیر کی سیاست پر مختصر مگر جامع تبصرہ کے بعد فرمایا... خوش قسمت ہے وہ
قوم جسے چودھری غلام عباس جیسا رہنماء میسر ہے۔ مسلم لیگ اور مسلم کانفرنس ایک جسم

کے دو نام ہیں، وقت پڑنے پر برصغیر کے دس کروڑ مسلمانوں کو آپ کی پشت پر لاکھڑا کروں گا۔

تین ماہ کے بعد حضرت قائد اعظمؒ اوڑی کے راستے واپس تشریف لائے لاہور تک رئیس الاحرار چودھری غلام عباس اور جناب اے۔ آرساغر ہمراہ آئے۔ یہ ہے تاریخ کشمیر کا زریں باب اب 1923ء سے لیکر 1944ء کے درمیانی انقلاب آفریں جدوجہد میں غور کریں کون کون عظیم لوگ شامل جدوجہد تھے۔

نواب بہادر یار جنگ کا دورہ سری نگر:

تحریک آزادی ہند اور تحریک پاکستان میں حضرت قائد اعظم محمد علی جناح کے بعد بے شمار رہنماء گزرے ہیں جنہوں نے گرانقدر خدمات سرانجام دیں۔ ان میں مولانا محمد علی جوہر، مولانا شوکت علی، امیر ملت پیر سید جماعت علی شاہ (محدث علی پوری) نواب زادہ لیاقت علی خان، سردار عبدالرب نشتر، علامہ شاہ عبدالعلیم صدیقی میرٹھی، علامہ سید نعیم الدین مراد آبادی، مولانا عبدالستار خان نیازی، علامہ ابوالحسنات قادری، نواب افتخار حسین ممدوٹ، راجہ صاحب محمود آباد، راجہ غضنفر علی خان، میاں ممتاز خان دولتانہ، سردار بہادر خان، مولانا عبدالماجد بدایونی، سید غلام مصطفیٰ خالد گیلانی، سرفیروز خان نون، سید عبداللہ ہارون، نوابزادہ حسن محمود، پیر صاحب مانگی شریف، علامہ محمد عبدالغفور ہزاروی، علامہ شبیر احمد عثمانی، مولانا سید داؤد احمد غزنوی اور بے شمار علماء مشائخ حضرات جنہوں نے آل انڈیا مسلم لیگ کے پرچم تلے گرانقدر قربانیاں دیں۔ تاہم تاریخ نے حضرت قائد اعظم محمد علی جناح کے بعد جو مقام چھوٹی عمر میں نواب بہادر یار جنگ کو دیا وہ کسی دوسرے کو نصیب نہ ہوا۔ ملت کا درد رکھنے والے رہنماء کو پراثر گفتگو کا ملکہ حاصل تھا۔ چودھری غلام عباس نے نواب صاحب کو دورہ سری نگر میں مسلم کانفرنس کے کنونشن

سے خطاب کی دعوت دی لیکن ڈوگرہ حکومت نے نواب صاحب کے کشمیر میں داخلے پر پابندی عائد کر رکھی تھی اور تمام سرحدی چوکیوں کو سخت ہدایات دے رکھی تھیں کہ نواب صاحب کو ریاست میں داخل نہ ہونے دیا جائے۔ نواب بہادر یار جنگ کو ہالہ کے راستہ مظفر آباد پہنچے۔ اپنی کار خود را ئیو کرتے ہوئے چوکی پر آئے۔ پولیس چوکنہا تھی مگر نواب صاحب بھی خطروں سے کھیلنے والے تھے۔ چوکی افسر نے نام پوچھا اور یہ بھی کہ کہاں جانا ہے اور کیوں؟ کہنے لگے میرا نام بہادر خان ہے، سیر کیلئے آیا ہوں اور بارہ مولہ تک جاؤں گا... اگر وقت مل سکا تو اسلام آباد اور سرینگر بھی کچھ دیر ٹھہرنے کا ارادہ ہے تاکہ درسگاہ اور خانقاہ معلیٰ حاضری دے آؤں۔ اجازت ملی، کارفرمائے بھرتی ہوئی چکوٹھی کو عبور کر گئی بارہ مولہ پہنچ کر کار میں پٹرول ڈلوایا اور آگے روانہ ہو گئے۔ سری نگر میں اعلان ہو رہا تھا کہ نواب صاحب پہنچنے والے ہیں۔ پولیس کی دوڑیں لگی ہوئی تھیں وائٹریس پر پولیس کو چوکنہا رہنے کی ہدایت دی جا رہی تھی۔ اچانک نواب صاحب مسلم کانفرنس کے کنونشن کے گیٹ پر جا اترے۔ رئیس الاحرار چودھری غلام عباس سے علیک سلیک ہوئی۔ پولیس پابندی کے احکامات لیے کھڑی تھی نواب صاحب مسلم کانفرنس کے جلسے سے خطاب تو نہ کر سکے تاہم ان کی اس طرح آمد اور واپسی نے وہ کام کر دیا جو عام حالات میں ممکن نہ تھا۔

قیام پاکستان اور ریاست کی مسلمہ قیادت کی گرفتاری:

برصغیر کی تقسیم کا وقت قریب تھا۔ دہلی اور شملہ میں کانفرنسیں ہو رہی تھیں۔ انگریز برصغیر سے رخت سفر باندھ رہا تھا، عین اس وقت مہاتما گاندھی کے اشارہ پر آل انڈیا کانگریس نے ہندوستان میں ستیہ گرہ کا اعلان کر دیا۔ آل انڈیا کانگریس کے ہر پروگرام کے پس پردہ انگریز کا ہاتھ ہوتا تھا یہ لوگ قیام پاکستان کو روکنا چاہتے تھے مگر

قدرت کا اپنا نظام ہے، پاکستان قدرت کا عطیہ تھا۔

جموں و کشمیر کی قیادت عین برصغیر کی تقسیم کے وقت جیلوں میں چلی گئی شیخ عبداللہ

نے آل انڈیا کانگریس کی حمایت میں Quit India Movement (ہندوستان

چھوڑ دو) تحریک چلائی اور جیل چلے گئے۔ ادھر رئیس الاحرار چودھری غلام عباس نے آل

انڈیا مسلم لیگ کی حمایت میں Direct Action (راست اقدام) کا نعرہ لگایا اور گرفتار

ہو گئے۔ ان کے ہمراہ آغا شوکت علی اور اے۔ آرساغر بھی گرفتار ہو گئے۔

قیام پاکستان سے قبل پاکستان سے الحاق کی قرارداد:

برصغیر کی تقسیم کا پروگرام ابھی طے ہو رہا تھا۔ انگریز ہندو کا پشتبان تھا۔ پنجاب

اگرچہ اکثریتی لحاظ سے مسلمان صوبہ تھا لیکن یہاں پر خضر حیات ٹوانہ یونیسٹ پارٹی کے

وزیراعظم (اس وقت تک صوبائی وزرائے اعلیٰ کو وزیراعظم ہی کہا جاتا تھا) اور قیام

پاکستان کے مخالف تھے۔ خود مسلمانوں میں بعض چوٹی کے علماء کانگریس کے حمایتی اور

مطالبہ پاکستان کے ناقد تھے۔ ان سب کی نیت پر شک تو نہیں کیا جاسکتا لیکن حضرت

قائداعظم ایسے مخلص اور بے لوث قائد کی ذات کو جس بھونڈے اور بے ہودہ طریقے سے

ان لوگوں نے اپنی تحاریر اور تقاریر میں نشانہ بنایا اور جس طرح ان کی معنوی اولاد آج

پاکستان میں رہتے ہوئے بانی پاکستان کے خلاف تحریری و تقریری ہرزہ سرائی کرتی نظر

آتی ہے۔ یہ بہر حال افسوس کا مقام اور اس امر کا غماز ہے کہ قائد کے پاکستان میں قائم

ہونیوالی بعد کی حکومتوں پر قابض لوگ واقعی قائد کی جیب کے کھوٹے سکے یا ان کی

اولادیں ہیں۔ سوائے نوابزادہ سید حسن محمود کے، کسی نے مسلم لیگ کی تنظیم کا خیال نہ کیا

سب اپنی اپنی جاگیروں کا تحفظ کرتے رہے۔ بہر حال.... برصغیر کی تقسیم کی خبروں نے

ہندوؤں میں تشویش کی لہر پیدا کر دی۔ جنوبی ہندوؤں اور عقل سے عاری وحشی

سکھوں کے مسلح دستے مسلمانوں کے خلاف اٹھ کھڑے ہوئے۔ بالخصوص کشمیر سے ملحقہ پنجاب کے اضلاع لاہور، سیالکوٹ اور امرتسر کے علاوہ پنجاب کے دیگر وسطی اضلاع گورداسپور، ہشیار پور، جالندھر وغیرہ میں جہاں مسلمان آبادیاں منتشر تھیں، میں فسادات شروع ہو گئے۔ اس کے اثرات صوبہ جموں، ریاسی، راجوری، میرپور پر بھی پڑے اور یہاں بھی فسادات کی چنگاری بھڑک اٹھی۔

قرارداد الحاق پاکستان:

چوہدری حمید اللہ مسلم کانفرنس کے قائم مقام صدر تھے۔ اس سنگین صورتحال میں چوہدری حمید اللہ نے بعض ساتھیوں سے مشورہ کیا اور 19 جولائی 1947ء کو ریاست جموں و کشمیر کے پاکستان سے الحاق کیلئے قرارداد کی منظوری کا پروگرام طے ہوا۔ اس وقت غازی ملت سردار محمد ابراہیم خان اسمبلی میں مسلم کانفرنس کے چیف وہیپ تھے اور آبی گذر سری نگر میں رہائش پذیر تھے۔ طے پایا کہ ان کی رہائش گاہ پر مسلم کانفرنس کی جنرل کونسل کے نمائندوں کا اجلاس ہوگا جس میں مطلوبہ قرارداد کی منظوری دی جائے گی۔

چنانچہ آل جموں و کشمیر مسلم کانفرنس کی جنرل کونسل کے نمائندگان جو اس کشمکش کے حالات میں سری نگر میں موجود تھے یا قریب کے اضلاع اسلام آباد (انت ناگ) بارہ مولہ وغیرہ سے بلائے جاسکتے تھے ان کو آبی گذر بلا کر ریاست جموں و کشمیر کے پاکستان سے الحاق کی قرارداد منظور کر کے مہاراجہ ہری سنگھ پر واضح کیا گیا کہ ریاست کی اکثریت کی رائے میں یہاں کے باشندے ریاست جموں و کشمیر کا پاکستان سے الحاق چاہتے ہیں۔ اس لئے مہاراجہ اکثریت آبادی کی خواہشات کا احترام کرے اور کوئی ایسا اقدام جو مسلمانوں کی خواہشات اور رائے کے خلاف ہو نہ کیا جائے یہ قرارداد حقیقت

میں جموں و کشمیر کے عوام کی رائے اور خواہشات کی عکاس تھی جو بھی نمائندے وہاں موجود تھے ان کی اکثریت تعلیم یافتہ اور مسلم کانفرنس کے حقیقی نمائندے تھے۔ 18 جولائی کو مسلم کانفرنس کی مجلس عاملہ اور دوسرے روز 19 جولائی کو جنرل کونسل کے نمائندگان کا اجلاس ہوا۔ اس طرح ریاست کے مسلمانوں کی نمائندہ جماعت آل جموں و کشمیر مسلم کانفرنس نے ریاستی باشندوں کیلئے ایک واضح منزل کا تعین کیا۔ تو ریاست کے مسلمان ڈوگرہ فوجوں سے مردانہ وار ٹکرائے جموں میں مسلمانوں کا قتل عام شروع ہوا۔

قرار داد الحاق پاکستان کے اجلاس کے شرکاء:

قرار داد الحاق پاکستان مسلم کانفرنس کی جنرل کونسل کے نمائندگان نے قیام پاکستان سے قبل 19 جولائی کو منظور کی آل جموں و کشمیر مسلم کانفرنس کا یہ تاریخی کارنامہ ہے۔ یہ اجلاس آبی گذر سری نگر میں غازی ملت سردار محمد ابراہیم خان کی رہائش گاہ پر منعقد ہوا۔ صدارت مسلم کانفرنس کے قائم مقام صدر چوہدری حمید اللہ نے کی اہم شرکاء میں چوہدری نور حسین، ڈاکٹر محمد یعقوب ظفر، محمد یوسف قریشی، عبدالرحیم درانی، خواجہ ثناء اللہ شمیم، خواجہ غلام دین دانی ایڈووکیٹ، غلام محی الدین ترنبو، عبدالسلام دلال، راجہ عبدالحمید خان پرچہ اور سری نگر، بارہ مولہ کے کارکنان جنرل کونسل، مذکورہ بالا افراد ذمہ دار، تعلیم یافتہ اور مسلم کانفرنس کے منجھے ہوئے لوگ تھے۔ یہ وضاحت اس لئے ضروری ہے کہ افراد تفری کے اس دور میں زیادہ لوگوں سے رابطہ ممکن ہی نہ تھا۔ ہاں محترم چوہدری نور حسین، راجہ عبدالحمید کی طرح جو افراد کسی بناء پر سری نگر میں موجود تھے وہ اس اجلاس میں شریک ہو سکے۔ لیکن بعض افراد نے غلط بیانی سے شرکاء میں اپنے ناموں کا اندراج کرایا جو صریح غلط حرکت اور تاریخ سے زیادتی ہے۔ اس وقت کے غیر معمولی حالات میں یہ اجلاس انتہائی اہمیت کا حامل تھا۔

پونچھ میں جہادِ آزادی

..... حقائق کیا ہیں:

ریاست جموں و کشمیر کے مقابلہ میں راجدانی پونچھ کو خصوصی حیثیت حاصل رہی ہے۔ مہاراجہ کی راجدانی تھی۔ پونچھ شہر میں مہاراجہ کی فوج کا ہیڈ کوارٹر اور محلات تھے۔ ہوائی اڈا تھا۔ اس وقت پونچھ میں چار بڑی تحصیلوں کے باشندوں کی اکثریت انڈین آرمی میں تھی۔ غیور لوگوں کی کے غیور افراد سبزی علی، ملی خان نے انگریزوں سے اپنی کھالیں تک کھنچوائیں۔ یہ قربانیاں تاریخ کا سنہری باب ہیں۔ سرزمین پونچھ خوبصورت لوگوں کی خوبصورت وادیوں اور پہاڑی سلسلہ پر مشتمل ہے۔ اس دور میں فتح پور نکیاں، کریمپور بھی تحصیل منڈھیر کا حصہ اور راجدانی پونچھ میں شامل تھا۔ آل جموں و کشمیر مسلم کانفرنس نے ریاست کے پاکستان سے الحاق کی قرارداد منظور کر کے کشمیری مسلمانوں کے لیے واضح منزل کا تعین کر دیا تو اس کے ساتھ ہی ریاست میں مسلح جدوجہد کا آغاز ہو گیا۔

پونچھ میں جدوجہدِ آزادی کا آغاز کیسے ہوا؟

پونچھ کے غیور مسلمانوں کا موڈ دیکھنے مہاراجہ راولا کوٹ آیا۔ لوگ مہاراجہ سے مل رہے تھے کہ گھوڑے پر کیپٹن حسین خان (شہید) گزرے۔ کسی نے ان سے کہا کہ مہاراجہ آیا ہوا ہے، اس سے مل لیں تو کیپٹن حسین خان (شہید) نے گھوڑے کو ایڑی لگاتے ہوئے کہا اب حسین خان میدانِ جہاد میں ہی ملے گا۔ بقول تحریکِ آزادی کشمیر کے بزرگ رہنماء سردار مختار خان ایڈووکیٹ:

.... جب مسلح جدوجہد کا آغاز ہونے کو تھا۔ پونچھ کے نمائندوں نے

تین محاذ تجویز کئے۔ آزاد پتن، پلندری اور تراڑ کھل... بابائے قوم کرنل خان محمد خان، آزاد پتن راولا کوٹ سے آگے اس کے نگران کیپٹن حسین خان شہید اور تیسرا محاذ کوہالہ، دھیر کوٹ، باغ اس کے نگران سردار عبدالقیوم خان ہونگے اور تینوں محاذ سے جدوجہد کا کھٹے آغاز ہوگا۔ لیکن سردار عبدالقیوم خان نے دھیر کوٹ تھانہ پر حملہ کر کے اسلحہ چھینا اور یوں اکیلے جدوجہد شروع کر دی جس سے ہمارے درمیان کو آرڈینیشن نہ رہا اور ہمیں نقصان ہوا۔“

یہ رہنما کس محترم سردار مختار خان کے ہیں جو خود بھی عملاً تحریک آزادی میں بھرپور حصہ لے چکے ہیں۔ تاہم دھیر کوٹ سے جہاد آزادی کشمیر کا آغاز کیسے ہوا۔ مصنف اپنی معلومات اور حقائق کی روشنی میں تاریخ کے اوراق کی نقاب کشائی کرتا ہے۔ تاریخ کے اصل حقائق سے پردہ نہ اٹھانا تاریخ سے انصاف نہیں۔ چنانچہ افراتفری کا دور شروع ہوا تو دھیر کوٹ کے مشہور گاؤں سوہا وہ شریف کے گردیزی خاندان کی رگ حمیت پھڑکی۔ تحصیل باغ میں گردیزی خاندان ہلڑ سیداں کے سید حسن شاہ گردیزی، سید خادم حسین شاہ (شہید) اور پیران سوہا وہ شریف جب آل جموں و کشمیر مسلم کانفرنس کے ہر اول دستہ تے، اس وقت تک جولی چڑھ (غازی آباد) والوں کو مسلم کانفرنس سے کوئی تعلق و واسطہ نہ تھا یہ تاریخ کے حقائق ہیں۔

سوہا وہ شریف کے سجادہ نشین پیر سید شمس الدین گردیزی کی ہدایت پر پیر سید صادق حسین شاہ عادی نے ایک جلوس ترتیب دیا اور یہ جلوس نعرے لگاتا نیلہ بٹ کی طرف روانہ ہوا۔ جنگل، پہاڑ، نعروں کی گونج سے علاقہ کے لوگوں کو متوجہ کرتے۔ راستہ میں لوگ شامل ہوتے رہے۔ ان ہی میں مرحوم غازی محمد اسماعیل بھی تھے۔ نعرے لگاتا

یہ جلوس جب نیلہ بٹ کے مقام پر پہنچا تو سردار محمد عبدالقیوم خان اور سردار عبدالغفار خان (مرحوم) بھی پہنچ گئے جس کے بعد پیر شمس الدین گردیزی کی صدارت میں جلسہ عام شروع ہوا۔ جس میں محترم سردار محمد عبدالقیوم خان، سردار عبدالغفار خان، پیر صادق حسین شاہ عادل، غازی محمد اسماعیل وغیرہ نے تقریریں کیں۔

تاریخی حقیقت نیلہ بٹ کے سوہاؤہ شریف سے نکلنے والے اس جلوس کے گرد گھومتی ہے، مگر پیران سوہاؤہ کو کوئی ظاہری نمود و نمائش کی خواہش نہ تھی وہ درویش لوگ تھے۔ یار لوگوں نے اس واقعہ کو اس طرح کیش کیا کہ ریاست کی پوری جدوجہد اپنے کھاتے میں ڈالنے میں ذرا بھی عار محسوس نہ کی۔ دھیر کوٹ، باغ کی حد تک سردار محمد عبدالقیوم خان نے جہاد آزادی میں حصہ ضرور لیا۔ وہ تحصیل باغ کی حد تک جہاد آزادی کا جزو تھے مگر حیرت کا مقام ہے کہ تاریخ کو مسخ کر کے پوری جدوجہد کو اپنے کھاتے میں ڈالنے کی کوشش کی۔ ذرا 23 اگست 1947ء سے قبل کی جدوجہد آزادی پر نظر دوڑائیں، ان کا کہیں نام و نشان نہیں ملتا۔ یہ تاریخ کے حقائق ہیں جبکہ سیاسی حقائق یہ ہیں کہ 1949ء میں مسلم کانفرنس کے قائم مقام صدر چوہدری حمید اللہ راولا کوٹ آئے تو پوٹھی مکوالاں میں مولوی اقبال خان۔ گھر کارکنوں کی میٹنگ ہوئی۔ سردار صاحب اس میٹنگ میں ضرور شریک ہوئے، مرتضیٰ مسلم کانفرنسی کا کن کے اور اس کے بہت بعد تک ان کا ذکر نہیں ملتا۔

جموں میں قتل عام کی گھناؤنی سازش:

سرزمین جموں کا مردم خیز خطہ ابتداء سے ہی تحریک آزادی کشمیر کا مرکز رہا ہے۔ سرزمین جموں کے تعلیم یافتہ نوجوانوں نے 1948ء میں غازی ملت سردار محمد ابراہیم خان کی صدارت میں بننے والی حکومت کو اہم سہارا دیا۔ اگر عبدالمجید سلہریا اور

ان کے ساتھی نہ ہوتے تو حکومت کے انتظامی امور کو چلانا نہایت دشوار ہوتا، پھر اس سے بھی بڑھ کر یہ ہے کہ یہ صوبہ دو قومی نظریہ کا مرکز رہا ہے۔ قائد ملت چودھری غلام عباس، سردار گوہر الرحمن خان، اے۔ آر ساغر، آغا شوکت علی، چوہدری حمید اللہ، چودھری عبداللہ بھلی، شیخ منظر مسعود، پروفیسر محمد اسحاق قریشی، شیخ گلزار احمد، مولانا محمد عالم، قاضی خورشید عالم، جناب کے۔ ایچ خورشید، خواجہ محمد اقبال بٹ ایڈووکیٹ، عبدالحجید نظامی، چوہدری وزیر علی، شیخ عبدالحمید، جسٹس (ر) بشارت احمد شیخ اور عبدالحجید قریشی ایسے مردانِ کار اسی خطہ کے باسی تھے۔ جنہوں نے تحریکِ آزادی کشمیر خصوصاً دو قومی نظریہ کیلئے بے پناہ قربانیاں دیں۔ آل انڈیا کانگریس اور مہاراجہ ہری سنگھ (ڈوگرہ خاندان کا آخری حکمران) جانتے تھے کہ جموں کے مسلمان پاکستان کیلئے مرٹنے سے گریز نہیں کریں گے اس لیے ان کو ختم کرنے اور دھوکے سے ان پر شب خون مارنے کا پروگرام بنایا گیا۔

مسلم کانفرنس کے بانی رئیس الاحرار چودھری غلام عباس، اے۔ آر ساغر اور آغا شوکت علی جیل میں تھے۔ سرکار نے جموں شہر اور گرد و نواح میں پیادوں کے ذریعہ منادی کرائی کہ جو مسلمان پاکستان جانا چاہیں انہیں لاریوں، ٹرکوں میں پاکستان پہنچایا جائے گا۔ نومبر 1948ء کے پہلے ہفتے میں ان مسلمانوں کو پولیس لائن جموں کے گراؤنڈ میں جمع ہونے کو کہا گیا۔ پاکستان کا نام سن کر گویا ان کے سوکھے دہانوں پانی پڑا۔ چہرے کھل اُٹھے۔ یہ حرام نصیب اپنے آبائی مکانوں پر ایک ایک نظر ڈال کر پولیس لائن کی طرف کھچے چلے آئے۔

ان کو لاریوں اور ٹرکوں میں بھیڑ، بکریوں کی طرح ٹھونس دیا گیا۔ تین، چار دن مسلسل یہ عمل جاری رہا، جموں سے نکل کر پاکستان کی بجائے قافلوں کا رخ سانبہ کی

طرف موڑا جاتا رہا جس پر بے چارے مسلمانوں کا ماتھا ضرور ٹھنکا، مگر آگے کا منظر کچھ اور تھا۔ ڈوگرہ فوجوں کے دستوں اور راشٹریہ سیوک سنگھ کے غنڈوں نے علاقے کو چاروں طرف سے پوزیشن سنبھال کر گھیرے میں لے رکھا تھا۔ لاریوں، ٹرکوں سے جو نہتے مسلمان اترتے گئے ان کو گاجر مولیٰ کی طرح کاٹ کر رکھ دیا گیا۔ بچوں کو نیزوں کی انیوں پر اچھالا گیا۔ سینکڑوں جوان بچیاں اغواء کر لی گئیں۔ اس طرح ڈوگرہ رجم کی جانب سے نہتے اور پاکستان کی محبت سے سرشار کشمیری مسلمانوں پر ایک قیامت ڈھائی گئی۔

تاریخ گواہ ہے اس قیامت کا وادی کشمیر میں کوئی رد عمل نہ ہوا۔ میرپور، کٹلی، پونچھ اس جدوجہد آزادی میں ڈوگرہ استبداد سے آزاد کرا لیے گئے اور مظفر آباد کے راستے مجاہدین سری نگرے ہوئی اڈہ تک ضرور پہنچے مگر وادی کشمیر کے اندر انہیں حسب توقع ریسپانس نہ ملا۔ مہاراجہ سری نگر سے بھاگ کر پہلے جموں اور پھر دہلی جا پہنچا۔

تاریخ کشمیر کا سیاہ ترین دن:

تحریک آزادی کشمیر کی کشتی کنارے نہ اگنے اور اتنی طویل قربانیوں کے بعد ہمالہ کے چشمے کیوں نہ ابلے اور جھیل ولر کے کنارے کھڑا خضر و رافق پر حسرت و یاس کی نظر کرتے ایک صدی سے ناامیدی سے آسمان کی طرف دیکھتا کیوں رہ گیا؟ شیخ عبداللہ نے عارضی اقتدار کیلئے جدوجہد آزادی کشمیر پر پانی پھیر دیا۔ جب مہاراجہ ہری سنگھ نے بھارتی وزیراعظم پنڈت جواہر لعل نہرو سے کہا کہ بحیثیت جموں و کشمیر کے حکمران کے وہ بھارت سے الحاق کا خواہش مند ہے تو پنڈت جواہر لعل نہرو نے مہاراجہ کو کہا کہ آپ وہاں کے عوام کی اب نمائندگی نہیں کرتے۔ عین اس وقت بادامی باغ چھاؤنی سری نگر سے شیخ عبداللہ کو رہا کر کے نئی دہلی پہنچا دیا گیا چنانچہ مہاراجہ

نے کہا شیخ عبداللہ آگئے ہیں... شیخ صاحب کو طلب کیا گیا اور ان کے سر پر کشمیر کی وزارتِ عظمیٰ کا تاج سجا دیا گیا۔

شیخ صاحب کی کا یا کلپ:

شیخ محمد عبداللہ جموں کشمیر کی وزارتِ عظمیٰ کا تاج پہن کر پالم کے ہوائی اڈے پر آئے تو ان کا پہلا بیان جہاد آزادی کشمیر میں شریک مجاہدین کو ”بیرونی حملہ آور“ قرار دینا تھا۔ حیرت کا مقام ہے کہ انہوں نے جموں میں مسلمانوں پر برپا ہونے والا درندگی اور سفاکیت کا طوفان بدتمیزی کیسے نظر انداز کر دیا؟ آخر کیوں انہیں ڈھائی تین لاکھ بے گناہ مسلمانوں کا خون ناحق نظر نہ آیا۔ تاریخ کشمیر شیخ عبداللہ کو کس زمرے دیکھے گی اس کا ذکر ان شاء اللہ آگے آئے گا کہ اتنی طویل جدوجہد کا کوئی نتیجہ نہ نکلنے کے اسباب کیا تھے؟ بہر حال بھارت نے شیخ عبداللہ کے کندھوں کو استعمال کر کے 27 اکتوبر کو فوجیں جموں کشمیر میں داخل کیں جو آج تک جموں و کشمیر پر خد متار کہ کے اس پار غاصبانہ تسلط جمائے ہوئے ہیں۔

پاکستان کے نام پر قربانی کا انوکھا واقعہ:

جموں میں اتنی بڑی تعداد میں نہتے مسلمانوں کے قتل عام کی خبریں پھیلیں تو جموں کے بچے کچے مسلمانوں نے گھروں میں مورچہ بند ہو کر لڑنا شروع کر دیا۔ ایک افراتفری کا عالم تھا کسی قسم کی منصوبہ بندی کر کے آگے بڑھنے کیلئے اب وقت نہ تھا۔ اسی افراتفری کے عالم میں جموں شہر میں ہندو مسلم فسادات شروع ہو گئے۔ مسلمانوں کی اکثریت تو ماری جا چکی تھی تاہم صورتحال یہ تھی کہ شہر میں مسلمانوں کے اکثریتی علاقوں کو راشٹر یا سیوک سنگھ کے غنڈے نشانہ بنا رہے تھے۔ تالاب کھٹیکاں، محلہ مست گڑھ میں

قربانی کا ایک ایسا واقعہ پیش آیا جس کی مثال تاریخ میں بہت کم ملتی ہے۔ جب یہ افواہ پھیلی کہ مسلمانوں کے پاس اسلحہ ختم ہو گیا ہے اور وہ مزاحمت کے قابل نہیں رہے۔ (سچی بات یہ ہے کہ مسلمانوں کے پاس اسلحہ تھا ہی نہیں اور جو تھا بھی وہ ایک حکمت عملی کے تحت پہلے ہی ان سے دھروا لیا گیا تھا، لاشی، چھری وغیرہ ہی اب ان کے ہتھیار تھے مگر ان سے بھی انہوں نے ہندو غنڈوؤں کا بے دریغ مقابلہ کیا) تو محلہ مست گڑھ کے ایک مسلمان مستری عبدالکریم کی دونو جوان بچیاں تھیں جنہوں نے اپنے متفکر باپ سے کہا کہ ابا جان دشمن آرہا ہے... اگر ہمارے گھر غنڈے آگے تو ایسا نہ ہو کہ ہماری بے حرمتی کریں، آپ اپنے ہاتھوں ہمیں اللہ کے سپرد کریں اور ہمارے خون سے پاکستان زندہ باد لکھ دینا تاکہ اگر ہم زندگی میں پاکستان کو نہ دیکھ سکیں تو ہمارا خون پاکستان کی بنیادوں میں شامل ہو۔ یہ ہماری خواہش ہے چنانچہ ان حریت کیش نہتی مسلمان بچیوں کے مجبور اور بے بس باپ نے ایسا ہی کیا۔ انہیں اپنے ہاتھ سے ذبح کر دیا اور ان کے خون سے دیوار پر پاکستان زندہ باد لکھا اور خود باہر نکل کر شہید ہو گیا۔ غور کریں نظریے اور عقیدے کیلئے اس سے بڑھ کر اور مثال کیا ہو سکتی ہے؟

ہلڑ سیداں کے سید خادم حسن شاہ کی شہادت:

پونچھ میں مسلح جدوجہد کا آغاز ہوا۔ پلندری، منگ، تھوراڑ اور دوتھان میں ڈوگرہ آرمی مورچہ بند تھی۔ ہجیرہ جانے والا راستہ بند کر دیا گیا تھا۔ پونچھ کے غیور مجاہدین نے دوتھان میں مورچہ بند آرمی پر کاری ضربیں لگا کر ان لوگوں کو بھاگنے پر مجبور کر دیا ادھر باغ میں ہڈا باڑی کے مقام پر دشمن سے گھمسان کی لڑائی ہوئی۔ باغ کے قلعہ میں ڈوگرہ آرمی موجود تھی تاہم مجاہدین (جن میں پہلی اور دوسری عالمی جنگ میں برٹش انڈین فوجیوں کی حیثیت سے لڑ چکنے والے پونچھی فوجیوں کی بڑی تعداد پورے عزم و حوصلہ کے

ساتھ ڈوگرہ آرمی سے برسرِ پیکار تھی) بے جگری سے لڑے یہ علاقے آزاد کرائے۔ اس دوران سیری پیراں کہ امیر المجاہدین پیر سید علی اصغر شاہؒ نے بہادری کے وہ جوہر دکھائے کہ دیکھنے والے حیران رہ گئے۔

باغ سٹی مسلم کانفرنس کے جنرل سیکرٹری خادم حسین شاہ گردیزی ڈوگرہ فوج کے ہاتھوں گرفتار ہوئے۔ ڈوگرہ ملٹری نے اپنا اسلحہ دکھا کر سید خادم حسین شاہ کو مغلوب کر کے ہندوستان زندہ باد اور پاکستان مردہ باد کہنے پر مجبور کر دیا اور کہا کہ اگر ایسا کرو گے تو تمہیں چھوڑ دیا جائے گا ورنہ تمہارے اعضاء کاٹے جائیں گے۔ ان کی رگوں میں ہاشمی خون تھا، وہ کیسے مانتے؟ ان کی شہادت کا واقعہ سید محمد عبداللہ شاہ آزاد کے برادرِ صغیر سید شاہ جنید نسیم (شہید) نے 1952ء میں اپنی منظوم تصنیف ”انقلابِ کشمیر“ میں یوں کیا۔ خادم حسین شاہ گردیزی کی شہادت تاریخ کا سنہری باب ہے۔ وہ لکھتے ہیں، دشمن نے لالچ دی، دباؤ ڈالا اور کہا کہ:

یہ گنیں دیکھ لیں جو خون مسلم کو ترستی ہیں

یہ راقفل دیکھ لے جو بجلیاں بن کر برستی ہیں

تو زندہ باد ہندوستان کو ایمان سے کہہ دے

تو مردہ باد پاکستان کو ایقان سے کہہ دے

لیکن دشمن کی اس دھونس، دھاندلی اور بے پناہ جبر پر سید خادم حسین شاہ

گردیزی بڑی شان سے مسکرائے اور بجائے پریشان ہونے کے اطمینان کے ساتھ لشکر

کفار سے یوں مخاطب ہوئے:

سنو! اے لشکر کفار، تم میری صدا سن لو

سنو! دشمن اسلام! تم میری صدا سن لو

میں سید ہاشمی ہوں اور علیؑ حیدر کا پوتا ہوں
 گرامی ہے نسل میری، رسول اللہؐ کا دوہتا ہوں
 مجھے اگر قتل کر دو، مار دو، سنگسار کر ڈالو
 زبان کاٹ دو ٹکڑے میرے اگر دو چار کر ڈالو
 میں ان نیزوں سے، شمشیروں سے ہرگز ڈر نہیں سکتا
 کسی صورت میں تا سید باطل کر نہیں سکتا

الغرض سید خادم حسین شاہ گردیزی نے یہ کہہ کر بلند آواز سے پاکستان زندہ
 باد اور ہندوستان مردہ باد کا نعرہ لگایا اور ان کفار کے ہاتھوں جان جانِ آفریں کے سپرد کر
 دی اور اپنے اسلاف کی سنت کو تازہ کرتے ہوئے ثابت کر دیا کہ:

”اسلام زندہ ہوتا ہے ہر کر بلا کے بعد“

جدوجہد آزادی کشمیر میں قربانیوں کے اور بھی بے شمار واقعات ہیں۔ تاریخ کے صفحات
 ان واقعات کا شائد احاطہ نہ کر سکیں، اس لئے بھی کہ لکھنے والوں نے ان عظیم لوگوں کی
 قربانیوں کا ذکر کرنا اس لئے مناسب نہ سمجھا کہ خاص طور پر ہمارا برسرِ اقتدار طبقہ جدوجہد
 آزادی کشمیر کو صرف اپنے نام معنون کرنا چاہتا تھا۔ اس لیے ان لوگوں نے جی بھر کر
 تاریخ کو مسخ کیا۔

پیر سید سلیمان شاہؒ کی شہادت:

فتح راجوری کے بعد راجوری سے تحریک آزادی کشمیر کے رہنماء سید محمد عبد اللہ
 شاہ آزاد کے چچا پیر سید سلیمان شاہؒ اپنے خاندان کے ہمراہ راجوری سے سرن کوٹ
 تشریف لائے جہاں ان کا قیام مصنف کے والد محترم سید ولایت شاہ کے ہاں ہوا۔ ایک
 روز نماز فجر کے بعد فرمایا کہ میری ہمیشہ سے خواہش رہی ہے کہ اللہ کی راہ میں لڑتے

ہوئے جان دے دوں۔ والد محترم نے جواباً کہا کہ حضرت! ایسی خواہش کسی اللہ والے کی ہی ہوتی ہے اور شہادت نصیب والوں کو ملتی ہے۔ چند روز بعد آپ اس خواہش کے مطابق راجوری جانے کو تیار ہوئے اور اپنے ایک عزیز ہدایت شاہ کو لیکر جہاد کیلئے روانہ ہو گئے۔ راجوری کے قریب عظمت آباد کے مقام پر پہنچے تو شام ہو چکی تھی۔ یہاں کچھ اور مجاہدین ساتھی بھی آپ سے آ ملے۔ رات کو ایک مکان میں ٹھہرنے کا ارادہ کیا۔ اسی دوران کسی نے دشمن کو اطلاع کر دی تو ڈوگرہ فوجیوں نے آدھی رات کو اس مکان کو گھیرے میں لے کر باہر سے کنڈی لگا کر، تیل چھڑک کر آگ لگا دی۔ پیر سید سلیمان شاہ سمیت تمام مجاہدین شہید ہو گئے۔ شہداء کے اجسام اس طور متاثر ہوئے کہ ان کی پہچان مشکل ہو گئی۔ تین دن بعد حضرت سلیمان شاہ شہید کے صاحب زادگان سید یعقوب شاہ اور مہر علی شاہ (مدفون نور پور سیداں) عظمت آباد پہنچے تو دیکھا کہ پیر سلیمان شاہ شہید کا بدن ایسے گرم تھا گویا ابھی سوئے ہوں۔ لاٹھی ہاتھ میں تھی اور جلی نہ تھی بڑی مشکل سے علیحدہ کی اور وہیں دفن کیا گیا۔

جموں و کشمیر کا مستقبل ایک ولی اللہ کا خواب:

جموں و کشمیر میں جب مسلح جدوجہد کا آغاز ہوا تو ریاست جموں و کشمیر کے معروف روحانی پیشوا، درویش خدامست لار شریف کے سجادہ نشین حضرت حاجی بابا سید نوران شاہ نے ایک خواب دیکھا (یہ خواب پاکستان کے قومی اخبارات میں چھپ چکا ہے علاوہ ازیں سید حیدر شاہ غالب مرحوم کی تصنیف ”رہبر طریقت“ اور مصنف کی تصنیف ”امام الانبیا“ میں بھی چھپا اور ریکارڈ کے طور پر محفوظ ہے) یہ خواب تاریخ کشمیر کا حصہ بن چکا ہے۔ خواب یہ تھا کہ 1948ء کو راجوری سے ہجرت سے قبل ایک روز نماز فجر کے بعد وظائف کے معمولات سے فارغ ہو کر سلطان الاولیا حضرت حاجی بابا

سید نوران شاہ نورانی نے اپنی برادری کے استاد خلیفہ حضرت سید امیر شاہ (مدفون نور پور سیداں) کو بلا کر فرمایا کہ:

”سید امیر شاہ (المعروف استاد جی، مدفون نور پور سیداں) آج رات میں نے خواب دیکھا ہے۔ وہ یہ کہ ہاتف سے آواز آتی ہے.... انسانوں کے درمیان دن بدلتے رہتے ہیں۔ فرمایا اس کے بعد آواز آئی جریب پھینکو، چنانچہ جریب پھینکی گئی۔ رام بن کے مقام پر دریائے چناب پر وہ اس طرح پڑی کہ دریا پار ہندو آبادی والا علاقہ الگ ہو گیا۔ دریا کے اس طرف مسلم آبادی والا علاقہ اس سے دور ہو گیا۔“

فرمایا دن بدلنے والی آواز اس طرف اشارہ ہے کہ اب ہمیں یہاں سے ہجرت کرنی پڑے گی۔ اس کے بعد آپ اپنے پورے خاندان کو لیکر پیر پنجال کی طرف نکل گئے اور وہاں سے سرن کوٹ اور گولہ لد کے راستے نکلیاں تشریف لائے۔ اس علاقہ میں حضرت حاجی بابا سید نوران شاہ کا فیض آج تک اسی طرح جاری ہے۔ کچھ دنوں بعد حضرت اپنے خاندان کو لیکر سرانے عالمگیر تشریف لے آئے اور کئی سال یہاں گلی راجہ محمد اکرم خان میں قیام رہا۔ گرمیوں میں سنی بنک مری تشریف لے جاتے۔ ایک روز اپنے پیارے بیٹے سید محمد عبد اللہ شاہ آزاد آپ کو کار میں لے کر مری جا رہے تھے۔ اسی دوران سوہا وہ شہر سے نکلتے ہی بائیں جانب ایک جگہ گاڑی رکوائی اور اس جگہ کے لیے اپنی پسندیدگی کا اظہار فرمایا چنانچہ آپ کی خواہش پر سوہا وہ سے ایک کلومیٹر جانب گجر خان تقریباً 100 کنال غیر آباد بنجر زمین خریدی جو بربل سڑک واقع تھی۔ آج یہ بنجر زمین ”نور پور سیداں“ کے نام سے ایک معروف بستی ہے اور یہیں حضرت حاجی بابا سید نوران شاہ اور سید محمد عبد اللہ شاہ آزاد کے مزارات مرجع خلایق ہیں۔ ہر سال 10 اور 11 اپریل کو عرس منایا جاتا ہے۔

.... بہر حال آپ کے خواب کا ایک حصہ تو پورا ہوا۔ دوسرا حصہ تاریخ کا حصہ

ہے۔ دیکھنا ہے کب اور کیسے پورا ہوگا اور بقول حضرت سید جنید شاہ نسیم (شہید)

یہ قربانی ہماری رنگ لائے گی زمانہ میں

مگر افسوس! ہم زندہ نہ ہوں گے اس زمانہ میں

سید محمد عبداللہ شاہ آزاد کے صاحبزادگان:

صاحبزادہ شوکت علی شاہ مدظلہ دربار عالیہ نور پور سیداں کے جانشین ہیں۔

آزاد کشمیر کے دوسری بار وزیر خوراک منتخب ہوئے ہیں۔ ان کے بھائی سید محمد علی شاہ،

سید امجد علی شاہ، کیپٹن اکرام علی شاہ اور ظفر علی شاہ نور پور سیداں میں ہی رہائش رکھتے ہیں

امجد علی شاہ منجھے ہوئے سیاسی کارکن اور سوشل ورکر ہیں۔ صاحبزادہ واجد علی شاہ، اصغر علی

شاہ، عباس علی شاہ، حاجی نور علی شاہ، محنت مزدوری کیلئے امریکہ میں ہیں اور تحریک

آزادی کشمیر میں بھی بھرپور دلچسپی رکھتے ہیں کہ تحریک آزادی کشمیر کا درد ان کے

خاندان کے ہر فرد کے دل و دماغ میں ہے۔

لاکھوں مہاجرین کی ہجرت، کون کہاں آباد ہوا:

- صوبہ جموں اور اس کے اضلاع ریاسی، راجوری، مینڈھر، سرن کوٹ سے

لاکھوں مہاجرین ہجرت کر کے پاکستان آئے۔ یہ انقلاب زمانہ تھا۔ رئیس الاحرار

چودھری غلام عباس کی جلائی ہوئی شمع دو قومی نظریے کی بنیاد پر قربانیاں دینے والے یہ

عظیم لوگ ہجرت کے بعد پاکستان میں کہاں کہاں بکھر کر رہ گئے۔ جموں شہر کے غیور

مسلمان لاکھوں کی تعداد میں پاکستان کے نام پر قربان ہوئے اور اس طرح لاکھوں لوگ

ہجرت کر کے سیالکوٹ، شکر گڑھ، نارو وال، گوجرانوالہ، گجرات، منڈی بہاؤ الدین میں

آباد ہوئے۔ خود تحریک آزادی کشمیر کے بانی رئیس الاحرار چودھری غلام عباس اور ان

کے عظیم ساتھی اے۔ آر۔ ساغر راولپنڈی، خواجہ محمد اقبال بٹ ایڈوکیٹ اور چودھری سلطان علی، چوہدری وزیر علی، شیخ گلزار احمد فدا، عبدالحمید نظامی، چوہدری محمد عبداللہ بھلی، حضرت شیخ الحدیث مولانا محمد عالم اور منشی معراج دین سیالکوٹ، شیخ منظر مسعود، مفتی عبدالغنی لاہور، مولوی عبدالعزیز راجوری (مولوی صاحبؒ کے نواسے عبدالحق ہاشمی، ایک متحرک سیاسی راہنما ہیں) مرزا منیر حسین، سردار ممتاز خان: گوجرانوالہ، مرزا بلی محمد، ملک احمد دین: جلال پور جٹاں، مرزا ایم اے لطیف خان، راجہ خورشید ایڈوکیٹ، مرزا محمد حسین راجوری، ہدایت اللہ شاہ، سید فدا حسین راجوری، ایس محمد شاہ، سید وارث علی شاہ، سید محمد شاہ لیڈر، سید حیدر شاہ حسرت، جہلم، سید حیدر شاہ غالب، حاجی سید یعقوب شاہ، محمد شاہ مسلم، سرور شاہ، سید محمد عالم شاہ، سید مقبول شاہ، سید نعمت اللہ شاہ بخاری، سید عنایت اللہ شاہ بخاری، سید غلام احمد شاہ جمیل اور خود مصنف (سواہ) اور تحریک آزادی کشمیر کے عظیم رہنماء علامہ سید حبیب اللہ شاہ ضیاء (شورش جبالی) بانیاں چھمب، حافظ محمد شفیع قادری، سرداری، مولوی محمد ہاشم دین، سرداری، نمبردار غلام حسین، سید سلیمان شاہ سابق لوکل کونسلر، سید جماعت علی شاہ جعفری (سابق ممبر ضلع کونسل) چودھری محمد دین، چودھری محمد عزیز، حاجی عبدالرشید، نواں چک سنگری، سردار کرامت اللہ خان، سید یوسف شاہ مجاہد، مولوی محمد قاسم، حافظ سید مقبول شاہ، سکرانہ، حاجی سید عباس علی شاہ، نمبردار شیردل، ماسٹر راجہ محمد یوسف، دھینگا نوالی چودھری لعل دین، ماسٹر محمد شفیع، چودھری لال حسین عرف بابولالی (خیر وال۔ چھمب) ملک نعمت اللہ راہوالی (گوجرانوالہ) تحریک آزادی کشمیر کے بزرگ رہنماء سید ولی شاہ مجاہد انور آباد، سید غلام حیدر شاہ، چچا سید حاکم علی شاہ، نور حسین شاہ، سید محمد انور شاہ، چکوال، مفتی وہاب الدین شاہ راول ڈیم اسلام آباد، مولوی سید محبوب شاہ، ایم اے سرور، حاجی عباس علی شاہ، ماسٹر سید جماعت

علی شاہ، پیر سید عمران علی شاہ تحصیل کوٹلی، مولانا محمد اسماعیل ذبیح، مولانا مہر الدین قمر راجوری ایبٹ آباد، سید کبیر الدین گیلانی، ایٹک، سردار علی اکبر، پشاور میں آباد ہوئے۔ چودھری سلطان علی، چودھری امیر حسین (سابق سپیکر قومی اسمبلی) شیخ محمد سلیم، سیالکوٹ، چودھری نعمت اللہ، راہوالی، قاضی حمید اللہ، چودھری صدر الدین، چودھری نور عالم (سابق وزیر ٹرانسپورٹ آزاد کشمیر) عبدالحق ہاشمی گوجرانوالہ، ملک محمد زبیر زخمی، جھنگ، مرزا بسی محمد (سابق وزیر حکومت آزاد کشمیر) جلال پور جٹاں، حاجی احمد دین، ڈاکٹر ایوب قریشی، مرزا محمد رفیق مغل اپنے بیٹے محمد اسحاق مغل، محمد اسماعیل مغل، سید علی حسن گیلانی، سید جماعت علی شاہ بخاری سوکڑ والے، سردار جلال دین، چودھری شریف طارق ایڈووکیٹ، کرنل مرزا منیر حسین جرال، میجر محمد خان جرال، مرزا نذیر حسین (سابق ڈپٹی کمشنر) مرزا ہدایت اللہ ایڈووکیٹ، فیض اللہ جوتی، حاجی رانا فضل حسین، غلام حسین چوہان، چودھری محمد حسین ٹرانسپورٹر، ٹھیکیدار وزیر حسین، چودھری اعجاز رضا ایڈووکیٹ کا خانوادہ، چودھری مقبول احمد رضا میرپور میں جبکہ ممتاز عالم دین سید رسول شاہ بخاری ”سرگودھا میں آباد ہوئے۔ یہ انقلاب زمانہ ہے، ہجرت کی کہانی کہاں کہاں بکھری پڑی ہے۔

وادی کشمیر سے مولانا میر واعظ محمد یوسف شاہ، خواجہ ثناء اللہ شمیم، خواجہ غلام دین والی، خواجہ عبدالصمد والی، منظور الحق ڈار، خواجہ امین مختار اور چند وہ خاندان جو دو قومی نظریے پر یقین رکھتے تھے ہجرت کر کے راول پنڈی میں آباد ہوئے۔ تاہم مجموعی طور پر وادی کشمیر پر امن رہی اور بد قسمتی سے یہی بات تحریک آزادی کشمیر کیلئے نقصان کا باعث ہوئی۔ وادی کشمیر سے جناب پیر سید ضیاء الدین راولپنڈی، مفتی ضیاء الحق کوہ مری جبکہ قاضی خورشید عالم پسرور آ گئے۔ صوبہ جموں سے تحریک آزادی کے ممتاز رہنماء

جناب کے۔ ایچ۔ خورشید اور پونچھ شہر سے جناب سید نذیر حسین شاہ ایڈووکیٹ مرحوم، تحریک آزادی کشمیر کے اہم رہنما مرزا عطاء اللہ خان اور چودھری دیوان تھکیالہ اور مینڈھر کے درمانی گلی میں ابدی نیند سو رہے ہیں۔ ان کے عزیز واقارب حد متار کے دونوں جانب آباد ہوئے اور ایک دوسرے سے دوبارہ ملاقات کی حسرت لیے دنیا سے کوچ کر گئے۔ اسی طرح چودھری غلام احمد رضا ایڈووکیٹ سابق وزیر تعلیم آزاد کشمیر آج حضرت میاں محمد بخش کے مزار کے پہلو میں آسودۂ خاک ہیں۔ سید احمد شاہ گیلانی کھنکھڑی والے ڈھوک مدی کالا (مندرہ) میں مدفون ہیں جبکہ ان کا خانوادہ وہیں آباد ہے اس کے علاوہ بھی کئی احباب و اکابر کے نام رہ گئے ہوں گے تاہم مصنف اپنی بے بضاعتی کی بناء پر اتنا ہی ذکر کر پایا۔ یہ سب لوگ تحریک آزادی کشمیر کے ہیرو تھے، انقلاب نے انہیں بکھیر کر رکھ دیا۔ ان زعمائے کرام میں اکثر وہ لوگ ہیں جنہوں نے تحریک آزادی کشمیر کو اپنے خون جگر سے سینچا۔ انہیں اپنے مقام پر عوام و خواص کی طرف سے قابل قدر پذیرائی ملی لیکن مجموعی طور پر امر واقعی یہ ہے کہ:

منزل انہیں ملی جو شریک سفر نہ تھے!

پاک بھارت حکومتوں کی کشمیر پالیسی:

ریاست جموں و کشمیر میں دو مکاتب فکر تھے۔ شیخ محمد عبداللہ کی قیادت میں نیشنل ازم کے پرچارک اور ان کا ”برین چائلڈ“.... آل انڈیا کانگریس نیشنل ازم کی پشتبان تھی۔ آل انڈیا کانگریس کے چوٹی کے رہنماؤں مہاتما گاندھی، پنڈت نہرو، سردار ولہ بھائی پٹیل، مولانا ابوالکلام آزاد اور مردولہ سارہ بائی نے تقسیم سے قبل نہ صرف نیشنل ازم کی بنیاد پر شیخ عبداللہ کے ذہن کو پختہ کار بنانے کیلئے کوئی کسر نہ چھوڑی بلکہ شیخ صاحب کا سیاسی قد کاٹھ بڑھانے کیلئے ایڑی چوٹی کا زور لگایا۔ پے در پے کشمیر کے کئی

دورے کئے۔ جبکہ دوسری جانب رئیس الاحرار چوہدری غلام عباس تن تنہا ریاست میں دو قومی نظریے کا پرچم بلند کیے ہوئے تھے۔ حضرت قائد اعظم محمد علی جناح ایک بار 1944ء کو رئیس الاحرار چوہدری غلام عباس کی دعوت پر کشمیر ضرور آئے مگر مشکل یہ تھی کہ وہ خود برصغیر ہندوستان میں قیام پاکستان کیلئے متعصب انگریزوں کے علاوہ آل انڈیا کانگریس اور یونینسٹ طبقہ سے چومکھی جنگ لڑ رہے تھے۔ یہی نہیں بلکہ مسلمان علماء کا ایک اچھا خاصہ طبقہ کانگریس کا ہمنوا اور قیام پاکستان کا مخالف تھا (ایسی صورت حال میں) قائد اعظم تنہا ان تمام قوتوں سے نبرد آزما تھے۔ ایسی صورت میں کشمیر کے حالات پر زیادہ توجہ نہ دے سکتے تھے، چنانچہ قائد ملت چوہدری غلام عباس نے ایک عزم و حوصلہ کے ساتھ اس طرح ریاست جموں و کشمیر میں دو قومی نظریے کا پرچم بلند کیا کہ جموں کشمیر کی وادیوں اور پہاڑوں کی چوٹیوں پر سبز ہلالی پرچم لہرانے لگا۔

قیام پاکستان کے بعد پاک بھارت حکومتوں کی کشمیر پالیسی کا تقابلی جائزہ ہماری تاریخ کا ایک افسوسناک باب ہے۔ جب کبھی کوئی شخص اس پر غور کرتا ہے اس کے ذہن پر لازماً یہ شعر گشت کرتا ہے کہ:

آعندلیب! مل کر کریں آہ و زاریاں

تو ہائے گل پکار، میں چلاؤں ہائے دل

بھارت نے انگریز استعمار سے آزادی کے روز اوّل یعنی پنڈت نہرو کے دور سے کشمیر پر ایک پالیسی مرتب کی اور بعد میں آج تک بھارت میں کتنی حکومتیں بدلتی رہیں مگر ان کی کشمیر پالیسی میں کوئی فرق نہ آیا۔ ہر حکومت نے شیخ عبداللہ کو دنیا کے سامنے ایک مہرے کے طور پر پیش کیا شیخ عبداللہ فوت ہوئے تو ایسا محسوس ہوتا تھا کہ ہندوستان کی پوری قیادت ان کی موت پر اٹھ آئی۔ صدر، وزیر اعظم، مختلف صوبوں کے وزرائے

اور گورنر زسمیت اعلیٰ حکام سری نگر پہنچے اور اس طرح بھارتی حکام یہ تاثر دینے میں پوری طرح کامیاب ہوئے کہ بھارتی قیادت کشمیر کے ان لیڈروں کا دل سے کتنا احترام کرتی ہے جو مسئلہ کشمیر کے حوالہ سے بھارتی مقاصد کو آگے بڑھے انے میں مدد و معاون ہوتے ہیں۔ بلاشبہ ”جناب شیخ“ ایسے کشمیری لیڈروں کے سرخیل تھے اور رہتی دنیا تک رہیں گے چنانچہ اسی باعث مظلوم کشمیری موصوف کی تربت کی اپنے ہی انداز میں ”سینچائی“ کرتے رہتے ہیں تاکہ اس پر اُگنے والا سبزہ ”نورستہ“ رہے..... تاہم غدار کشمیری قیادت کا انجام اور مالِ کار کچھ بھی رہا ہو بھارت کی کشمیر پالیسی اسی طرح جاری ہے۔

دوسری جانب حضرت قائد اعظم محمد علی جناح کی ناگہانی وفات کے بعد پاکستان میں وزارتِ امور کشمیر اور اس کی ماتحت ایجنسیوں نے ریاست جموں و کشمیر میں دو قومی نظریے کے علمبردار رئیس الاحرار چوہدری غلام عباس کے ساتھ جو رویہ اپنایا چرکوں پہ چر کے دیئے، وہ ہماری تاریخ کا افسوسناک باب ہے۔

چوہدری غلام عباس کی سیاست سے علیحدگی اور واپسی:

رئیس الاحرار چوہدری غلام عباس نے 1952ء میں دل برداشتہ ہو کر سیاست سے الگ ہونے کا فیصلہ کیا۔ مگر سید محمد عبداللہ شاہ آزاد نے جہلم میں ایک بھرپور نمائندہ کنونشن طلب کیا جس میں سارے آزاد کشمیر اور پاکستان میں مقیم مہاجرین کے نمائندے شریک ہوئے اور متفقہ طور پر رئیس الاحرار چوہدری غلام عباس کو سیاست سے ریٹائر ہونے کا فیصلہ واپس لینے پر مجبور کیا۔ چوہدری صاحب سیاست میں واپس آئے۔ مگر بعض حلقوں کا رول وہی رہا، اس کی ایک دو مثالیں یہاں تاریخ کی نذر کی جاتی ہیں۔ تحریک پاکستان کے ممتاز رہنماء سردار عبدالرب نشتر مغربی پاکستان کے گورنر بن کر آئے انہیں کوہ مری میں رہائش کیلئے مناسب رہائش کی تلاش تھی۔ ان حلقوں کے

لوگ نشتر صاحب کو پوسٹ آفس کے اوپر کریم نواز بلڈنگ دکھانے لے گئے۔ انہوں نے جونہی کریم نواز بلڈنگ کے دروازہ سے اندر قدم رکھا، یہ دیکھ کر حیران رہ گئے کہ ایک ایک چھوٹے کمرے میں لکڑی کی کرسی پر حضرت قائد اعظم کے معتمد ساتھی چودھری غلام عباس بیٹھے ہیں۔ سامنے سادہ سی میز رکھی ہے اور وہ کچھ لکھ رہے ہیں۔ کمرے کے کونے پر ایک چار پائی پر بستر بچھا ہے۔ چوہدری غلام عباس نے حیرانی سے پوچھا نشتر صاحب! آپ بغیر اطلاع کے کیسے آ گئے؟ نشتر صاحب نے ملازمین کو گھورا۔ گویا کہہ رہے ہوں کبختو! یہ تم مجھے کہاں لے آئے ہو۔ تمہیں کیا معلوم یہ کون ہستی ہے؟ چنانچہ اُلٹے پاؤں واپس مڑے... اور تھوڑی دیر بعد بلڈنگ کے باہر ایک ٹرک اعلیٰ فرنیچر اور قالین لئے کھڑا تھا۔ چوہدری صاحب نے ایک چٹ لکھی کہ میرا کام چل رہا ہے، میں اس قیمتی فرنیچر کا کیا کروں گا؟ اور ڈرائیور کو دیکر واپس کر دیا۔

1963ء میں جنرل محمد ایوب خان کے دور میں دہلی اور راولپنڈی میں مسئلہ کشمیر پر کانفرنس ہو رہی تھی۔ بھارت کے وزیر خارجہ سردار سورن سنگھ، اور پاکستان کے وزیر خارجہ ذوالفقار علی بھٹو ملاقاتیں کر رہے تھے۔ قائد ملت چوہدری غلام عباس نے صورتحال پر غور کرنے کیلئے 10 جون کو مسلم کانفرنس کی مجلس عاملہ کا ایک اہم اجلاس طلب کیا چنانچہ گلزار احمد فدا، بشارت احمد شیخ، ڈاکٹر محمد یعقوب ظفر اور مصنف نے پروگرام بنایا کہ ایسی تجویز پیش کریں کہ قائد ملت غصے میں آ کر سخت بیان دیں تو ان ملاقاتوں پر اس کا خاطر خواہ اثر ہوگا۔ ہم ابھی یہ مشورہ کر رہے تھے کہ عین اس وقت سردار محمد عبدالقیوم خان کھڑے ہو کر کہنے لگے کہ قائد ملت صورت حال کی وضاحت کریں گے اس کے بعد ارکان عاملہ اپنی آراء دیں۔ اس پر قائد ملت کھڑے ہوئے ہی تھے کہ شیخ گلزار احمد فدا نے مصنف کو ٹھونکا مارا اُٹھو، اُٹھو۔ مصنف کھڑا ہوا اور عرض کی جناب قائد ملت! میری

ایک چھوٹی سی گزارش سن لیں پھر جو بھی فرمائیں۔ اس پر سید محمد عبداللہ شاہ آزاد نے کہا آغا ہوش کرو، دیکھتے نہیں سامنے کون کھڑا ہے.... بیٹھ جاؤ۔ چنانچہ راقم کو مجبوراً منقار زیر پر رکھنا پڑی۔ قربان جائیں قائد ہو تو ایسا ہو۔ رئیس الاحرار مسکرائے۔ اور فرمانے لگے نہیں نہیں.... کہو بیٹا، کیا کہنا چاہتے ہو؟ مجھے حوصلہ ہوا، میں نے عرض کیا جناب والا! مسئلہ کشمیر سے بنیادی طور پر تعلق آل جموں و کشمیر مسلم کانفرنس اور بالخصوص آپ کا ہے۔ مگر آپ کو پوچھا تک نہیں گیا۔ تو کیا یہ بہتر نہیں ہو گا کہ آل جموں و کشمیر مسلم کانفرنس الحاق پاکستان کی قرارداد پر نظر ثانی کرے۔ (ہم نے شرارتاً یہ تجویز دی) اب سینے قائد محترم کا اس پر رد عمل۔ ان کی عظمت تھی.... اب وہ رعنائی خیال کہاں؟“ یہ نہیں فرمایا کہ بیٹھو کیا انا ب شاپ بکتے ہو۔ حقیقت میں میری تجویز انا ب شاپ ہی تھی۔ قائد ملت نے ہمیں جو درس دیا وہ ہماری تاریخ کا سنہری باب ہے۔ فرمایا:

”خبردار! ہم نے جو نظریہ اپنایا اس کا کسی کی ذات یا فرد سے تعلق نہیں۔ نہ ہمارے کوئی ذاتی مقاصد اس سے وابستہ ہیں۔ یاد رکھو! ہم نے کسی حکومت سے الحاق نہیں کرنا، حکومتیں آنی جانی ہیں۔ ہمارا تعلق سرزمین پاک اور ملت اسلامیہ پاکستان سے ہے۔ پاکستان ہمارا قلب و جگر ہے۔ ہماری جان جس کیلئے ہم نے برسوں سہانے خواب دیکھے تھے.....“

غور کیجئے! کشمیری قوم کے اس عظیم قائد کو ایوب خان کے دور حکومت میں ”ایبڈ“ کے ذریعہ نا اہل قرار دیا گیا۔ قائد ملت نے سینہ میں کینسر کو دبا لیا۔ مگر ان کے عظیم نظریے کی پختگی میں فرق نہ آیا۔ ہماری تاریخ کا تسلسل اور افسوسناک باب ہے۔ اب ذرا سوچئے کہ ایسی صورت میں ولر کے کنارے خضر سوچتے سوچتے بوڑھا ہو گیا۔ ہمالہ کے چشمے ابلیں تو کیسے؟



خطہ کشمیر کی ممتاز روحانی شخصیت
حضرت حاجی بابا سید نوران شاہ نورانیؒ



برطانیہ میں سائبی گورنر مقبوضہ کشمیر جگ موہن کے خلاف
کشمیریوں کے بھرپور مظاہرے میں مصنف بھی شریک ہیں۔



دورہ مقبوضہ کشمیر کے دوران سرہن کوٹ (پونچھ) میں مصنف آغا حسین مغموم کی
معروف کشمیری رہنما مرحوم سید نذیر حسین شاہ صاحب سے ملاقات کی یادگار تصویر

وہر کے کنارے خضر سوچتے سوچتے بوڑھا ہو گیا، یار لوگوں کا کاروبار چمک رہا تھا مگر اب شاید کشمیر کے نام پر تاجر لوگوں کا کاروبار نہ چمک سکے اس لئے کے حالات اب ان کا ساتھ شاید نہ دیں۔

موروثی سیاست اور قائد ملت چودھری غلام عباس:

رئیس الاحرار چودھری غلام عباس کی وفات کے بعد غازی آباد اور کریلہ کے دونوں خاندان آزاد جموں و کشمیر میں برسرِ اقتدار رہے۔ دونوں نے موروثی سیاست اور اپنے اپنے مخصوص افراد کو مد نظر رکھ کر اقتدار کے مزے لوٹے۔ اس کا تفصیلی ذکر انشاء اللہ آگے آئے گا۔ یہاں رئیس الاحرار چودھری غلام عباس کے موروثی سیاست اور اپنی اولاد کو فائدہ پہنچانے کا ایک واقعہ سنئے۔ یہ ہمارے ان حضرات کیلئے نشانِ عبرت اور تاریخ کا سنہری ورق ہے، ڈھونڈیں چراغ لیکر ہے کوئی ادنیٰ سی مثال؟ ہرگز نہ ملے گی۔ پھر ہمالہ کے چشموں کی اُمید کیسے رکھی جائے!! آئیں اصل واقعہ تاریخ کی نذر کریں۔

1964ء کو لنڈن سے علاج کے بعد واپسی پر پھر کچھ تکلیف ہوئی تو رئیس الاحرار علاج کیلئے میوہسپتال لاہور میں داخل ہوئے۔ آپ کے دیرینہ ساتھی سید محمد عبداللہ شاہ آزاد قائد محترم کی تیمارداری کیلئے گئے تو مصنف بھی ہمراہ تھا۔ ہسپتال میں غازی ملت سردار محمد ابراہیم خان بھی تیمارداری کیلئے آئے ہوئے تھے۔

سردار محمد ابراہیم خان صاحب ان دنوں لاہور میں وکالت کرتے تھے۔ ان کی سید محمد عبداللہ شاہ آزاد سے جو گفتگو ہوئی اس کا خلاصہ یہ ہے۔ کہنے لگے آزاد شاہ جی یہ شخص (چوہدری غلام عباس) آزاد جموں و کشمیر کی سیاست کا منڈھی بیل ہے۔ پھر خود ہی وضاحت کرتے ہوئے بولے، پتہ ہے منڈھی بیل کیا ہوتا ہے؟... وہ بیل جو کھلاڑے میں پہلے نمبر پر جتا ہو۔ وہ چلتا ہے تو باقی چلتے ہیں، وہ کھڑا ہو جائے تو باقی بیل بھی کھڑے

ہو جاتے ہیں۔ پھر فرمایا کہ:

”میری سمجھ میں اس شخص کی حقیقت نہیں آئی۔“ کہنے لگے میں نے کہا چوہدری صاحب! آپ بیمار ہیں، کل کچھ بھی ہو سکتا ہے۔ مگر آپ راولپنڈی میں جس کوٹھی میں رہائش پذیر ہیں یہ آپ کے نام پر نہیں۔ کل آپ کے بچے کہاں جائیں گے؟... کہنے لگے کیا کروں؟

میں نے کہا.... کسی کو اشارہ کریں کوٹھی الاٹ ہو جائے گی۔

کہنے لگے سردار صاحب! پاکستان میں بے شمار مہاجرین کو سرچھپانے کو جگہ میسر نہیں ایسی صورت میں اپنے بچوں کیلئے ایسا کروں... یہ مجھے اچھا نہیں لگتا۔

قربان جائیں.... آج وہ رعنائی خیال کہاں

(واللہ یہ سچا واقعہ ہے)

جون 1958ء مشہور زمانہ تحریک کے ایل ایم کا آغاز:

1948ء سے 1958ء کے درمیان مسئلہ کشمیر پر اخبارات میں بیانات تو آتے رہتے تھے مگر عملاً ہماری حکومتوں کی کشمیر پالیسی کہیں موجود نہ تھی جبکہ بھارت کے حکمران کشمیر پر کافی مربوط کام کر رہے تھے۔ ایک بار پنڈت نہرو راولپنڈی آئے۔ آل جموں و کشمیر مسلم کانفرنس کے کارکن پنڈت نہرو کو مسئلہ کشمیر پر ان کے وعدے یاد دلانے کیلئے مظاہرے کا پروگرام بنا رہے تھے لیکن حکومت پاکستان نے منع کر دیا۔ چنانچہ پنڈت نہرو چک لالہ کے ہوائی اڈے سے باہر آئے تو اخبارات کے نمائندوں سے کہا مسئلہ کشمیر تو صرف فائلوں میں ہے، عوام میں تو کہیں نظر نہیں آیا۔ اس مسلسل سرد مہری اور بھارتی ہٹ دھرمی کے خلاف چوہدری غلام عباس نے عالمی ضمیر کو جھنجوڑنے کیلئے جنگ بندی لائن توڑنے کا پروگرام بنایا۔

قائد ملت کی گارڈن وِلا سنی بنک آمد:

30 مئی 1958ء کو رئیس الاحرار چوہدری غلام عباس گارڈن وِلا، سنی بنک کوہ مری آئے، ان کے ہمراہ سردار محمد عبدالقیوم خان بھی تھے۔ یہاں رئیس الاحرار معروف روحانی پیشوا حضرت حاجی بابا سید نوران شاہ کی خدمت میں حاضر ہوئے۔ دُعا کروائی اور سید محمد عبداللہ شاہ آزاد سے کے ایل ایم کے مختلف پہلوؤں پر تفصیلی مشورہ کیا۔ فیصلہ ہوا کہ اس تحریک کا ہیڈ کوارٹر پنڈی ہوٹل فوارہ چوک راولپنڈی میں ہوگا اور سید عبداللہ شاہ آزاد اس کے انچارج ہوں گے۔ دو گھنٹے تک اہم صلاح مشوروں کے بعد روانہ ہونے لگے تو حضرت آزاد صاحب سے فرمایا:

”راولپنڈی میں پبلٹی خصوصاً منادی کیلئے دو کارکنوں کی ضرورت ہوگی۔ کل ساتھ لیکر آئیں۔ سید محمد عبداللہ شاہ آزاد نے مصنف کو بلایا اور کلڈنہ سے برادر م سرفراز حسین کو بلا کر اسی وقت قائد ملت کے ہمراہ کر دیا سنی بنک سے روانہ ہوئے سردار صاحب کار چلا رہے تھے اور چوہدری غلام عباس فرنٹ سیٹ پر بیٹھے تھے۔ ہم دونوں پیچھے کار پر بیٹھے تھے یہ میری زندگی کا اہم ترین دن تھا۔

قائد قوم کے ہمراہ ناشتہ:

رات ہم دونوں بھائیوں نے 40 میروڈ پر گزاری۔ صبح نماز فجر کے بعد وظائف کے معمولات سے فارغ ہوئے تو ہمیں ناشتہ پر بلایا۔ ناشتہ کی میز پر قائد ملت نے ہم دونوں کو تھپکی دی۔ خود ساتھ بیٹھ کر فرمایا آؤ ناشتہ کرو نہایت شفقت سے ناشتہ کرایا اور پنڈی ہوٹل پہنچنے کو کہا۔ چنانچہ ہم پنڈی ہوٹل پہنچے نانگہ پر لاؤڈ اسپیکر پاندھ کر لیاقت روڈ کی طرف نکل گے۔ راجہ بازار میں جناب اے۔ آر۔ ساغر سے مل کر مولانا

عبدالعزیز راجوری اور بشارت احمد شیخ آرہے تھے۔ ہمیں دیکھا تو تانگہ رکوایا اور راجوری صاحب نے منادی شروع کر دی وہ چونکہ گوجرانوالہ سے آئے تھے (ہجرت کے بعد انہوں نے جی ٹی روڈ پر چیانوالی گاؤں میں رہائش اختیار کر لی تھی) چنانچہ انہیں گوجرانوالہ کی مشہور جلسہ گاہ شیرانوالہ باغ یاد تھی اس لیے منادی کے دوران کئی بار لیاقت باغ کی بجائے شیرانوالہ باغ کہہ جاتے۔ مرحوم مولوی صاحب کچھ دیر ہمارے ساتھ رہے پھر پنڈی ہوٹل چلے گئے۔

جون 1958ء کو جنگ بندی لائن توڑنے کا اعلان:

15 جون کو لیاقت باغ میں تاریخی اجتماع ہوا۔ جلسہ کی صدارت سردار بشیر احمد نے کی۔ اس تاریخی اجتماع سے رئیس الاحرار چوہدری غلام عباس، سردار محمد عبدالقیوم خان، مولانا غلام حیدر خان جنڈالوی، بشارت احمد شیخ نے خطاب کیا اور ایک قرارداد کے ذریعہ 27 جون کو جنگ بندی لائن توڑنے کا اعلان کیا۔ یہ نہایت زوردار تحریک تھی۔ قائد ملت چوہدری غلام عباس، سردار محمد عبدالقیوم خان، راجہ محمد حیدر خان اور صف اول کے دیگر قائدین کے علاوہ دس ہزار سے زائد کارکن گرفتار ہوئے۔ تحریک آزادی کشمیر کے رہنماء اور تحریک کے پہلے کمانڈر سید محمد عبداللہ شاہ آزاد کو گرفتار کیا گیا۔ ان کے ہمراہ تحریک آزادی کے بزرگ رہنماء سید ولی شاہ مجاہد اور کارکنان مسلم کانفرنس سید محمد عالم شاہ، حاجی سید عباس علی شاہ (سواہ) چکوال سے سید گلزار حسین شاہ، حاجی شاہ عبدالعزیز، سید یوسف علی نورانی، سید عبداللہ شاہ ندیم مرحوم اور جی۔ ایم مفتی بھی گرفتار ہونے والوں میں شامل تھے۔ ان سب کو ہتھ کڑیاں لگا کر مال روڈ مری سے گزار کر سنٹرل جیل راولپنڈی پہنچا دیا گیا۔ اس قدر بڑی تعداد میرپور، کوٹلی، بھمبر، پونچھ، باغ، مظفر آباد اور مہاجرین مقیم پاکستان سے کارکن گرفتار ہوئے کہ یہاں فردا فردا سب کا ذکر

ممکن نہ ہے۔

مولانا مہرالدین قمر راجوری، خواجہ عبدالصمد وانی نے آنکھوں دیکھا حال اور نام تفصیل سے لکھے ہیں یہ تصانیف کے ایل۔ ایم پر ہی لکھی گئی ہیں مصنف ان عظیم کارکنوں اور ساتھیوں سے معذرت خواہ ہے کہ اپنی بے بضاعتی کی بناء پر سب کے نام نہیں لکھ سکتا۔ اس تحریک نے بھارتی ایوانوں کو لرزہ بر اندام کر دیا تھا اور اس وقت کے بھارتی وزیر خارجہ مسٹر کرشنا مینن بھاگ کر اقوام متحدہ گئے اور اقوام متحدہ سے چیخ و پکار کی کہ پاکستان پر دباؤ ڈال کر اس تحریک کو روایا جائے۔

یہ تین ماہ تک کامیابی سے جاری تھی کہ 10 اکتوبر کو فیلڈ مارشل ایوب خان نے ملک میں مارشل لاء نافذ کر دیا اور یہ تحریک معطل ہو گئی۔ یہ بات قابل ذکر ہے کہ مولوی عبدالعزیز راجوری گوجرانوالہ سے دو درجن سے زائد باوردی رضا کار لائے تھے۔ تاہم میرپور سے ڈاکٹر محمد یعقوب ظفر (مرحوم) کے ساتھیوں سالار محمد لطیف وغیرہ نے نکال سے جنگ بندی لائن توڑ دی تھی جس کی پاداش میں ان حریت کیشوں کو دو سال تک مقبوضہ کشمیر جیل میں رہنا پڑا۔

کشمیر کمیٹی کا قیام:

بھارت اور چین کے درمیان ایک سرحدی جھڑپ لڑائی کی شکل اختیار کر گئی۔ چین کی واضح برتری کے بعد جب لڑائی کا خاتمہ ہوا تو امریکہ اور برطانیہ کیلئے یہ اچھا شگون نہ تھا، چنانچہ امریکہ کے ایول ہری اور برطانیہ کے وزیر خارجہ نے اسلام آباد اور نئی دہلی کے چکر لگائے اور پنڈت نہرو اور ایوب خان سے ایک دستاویز پر دستخط کروائے۔ سرکاری حلقوں میں اس دستاویز کو تاریخی قرار دیا گیا مگر رئیس الاحرار چوہدری غلام عباس نے ملک و ملت کے لیے اس دستاویز کو منحوس قرار دیا۔

17 دسمبر 1962 کو آل جموں و کشمیر مسلم کانفرنس کے زیر اہتمام لاہور میں

ایک آل پارٹیز کانفرنس منعقد کی گئی جس میں ایک کشمیر کمیٹی قائم کی گئی۔ جس کے چیئرمین چوہدری غلام عباس منتخب کئے گئے۔ دیگر ممبران میں ملت اسلامیہ پاکستان کے صف اول کے زعماء جناب حسین شہید سہروردی، مولانا سید ابوالاعلیٰ مودودیؒ جناب خواجہ ناظم الدین، چوہدری محمد علی، حضرت سید فیض الحسن شاہؒ (آلو مہار شریف) اور مولانا احتشام الحق تھانویؒ شامل تھے۔ یہ قائد ملت چوہدری غلام عباس کا خلوص، تدبر اور ملت اسلامیہ پاکستان کے دلوں میں بلا تخصیص مسلم کانفرنس کا اعتماد تھا۔ آج وہ رعنائی خیال کہاں؟

1964ء شیخ محمد عبداللہ کی پاکستان آمد:

سری نگر کی معروف حنا نقاہ معلیٰ سے حضور نبی کریم صلی اللہ علیہ وسلم کا موئے مبارک چوری ہوا تو پورے کشمیر میں ایک بھونچال آ گیا۔ کشمیر میں نبی صلی اللہ علیہ وسلم کریم کے عشاق بچے، بوڑھے، پیرو جواں گھروں سے نکل آئے تو موئے مبارک کی بازیابی پر ہی یہ طوفان تھا۔ ادھر شیخ محمد عبداللہ طویل قید سے اس رہا ہوئے۔

بھارتی وزیراعظم پنڈت جواہر لال نہرو نے ایک اعلیٰ سطح وفد کے ساتھ شیخ صاحب کو پاکستان بھیجا۔ وفد میں مرزا محمد افضل بیگ، مولانا محمد سعید مسعودی، غلام محمد، اور جی ایم شاہ (داماد شیخ عبداللہ) شامل تھے۔ چک لالہ کے ہوائی اڈہ پر وفد کا تاریخی استقبال ہوا۔ لیاقت باغ، راولپنڈی میں نہایت عظیم الشان تاریخی اجتماع زیر صدارت رئیس الاحرار چوہدری غلام عباس منعقد ہوا۔ سٹیج پر اس وقت کے وزیر خارجہ جناب ذوالفقار علی بھٹو، وزیر امور کشمیر خان حبیب اللہ خان موجود تھے۔ جب چوہدری غلام عباس نے استقبالیہ خیر مقدمی کلمات میں شیخ صاحب کی توجہ دلائی کہ آج چائینہ کی اہمیت

چراغوں میں روشنی نہ رہی

کو نظر انداز نہیں کیا جاسکتا۔ شیخ محمد عبداللہ اتنے لا اُبالی طبعیت کے مالک تھے اور بھارت نوازی کے باعث لگتا ہے کہ حدِ اعتدال کو کھو چکے تھے، ان کے چہرے کا رنگ بدلا اور یہاں تک کہہ گئے کہ میں نے آج چین کو دنیا کے نقشے پر دیکھا ہے۔ حسن اتفاق دیکھئے کہ شیخ صاحب اس کے بعد الجزائر کے دورہ پر گئے اور وہاں وزیراعظم چوآن لائی سے ملاقات ہوئی واپس آئے تو دہلی کے ہوائی اڈے پر اترتے ہی گرفتار کر لئے گئے۔ یہ واقعہ آج سے نصف صدی پیشتر کا ہے۔ اس وقت چوہدری غلام عباس کی دوراندیشی اور تدبیر کا ثبوت تاریخ کا حصہ ہے۔ بہر حال لیاقت باغ کے تاریخی اجتماع میں مرزا محمد افضل بیگ کی مختصر تقریر ان کے دل کی عکاس تھی۔ انہوں نے کہا کہ ہم پالم کے ہوائی اڈہ سے روانہ ہوئے تو میرے دل میں طرح طرح کے خیالات تھے کہ آپ لوگ نہ جانے ہم سے کیا سلوک کریں گے۔ مگر آج چک لالہ کے ہوائی اڈے پر اترے تو آپ کے چہرے پر ہمارے لیے جو خلوص نظر آیا اسے دیکھ کر دل باغ باغ ہو گیا۔

شیخ محمد عبداللہ جدوجہد آزادی کشمیر کے ابتدائی ساتھی چوہدری غلام عباس سے ملنے کیلئے بے چین تھے۔ مگر فضاء میں کچھ رکاوٹیں نظر آئیں تو ڈرائیور کو طلب کیا اور رات گئے اپنی رہائش گاہ سے نکل کھڑے ہوئے۔ ڈرائیور سے سرگوشی کی کہ چوہدری غلام عباس ادھر ہی کہیں رہتے ہیں۔ کشمیر کے بڑے لیڈر ہیں... ادھر جانا ہے۔ رات کو تقریباً بارہ بجے ان کی کار 40 میورڈ پر آرکی۔ کار سے نکلے، اندر گئے، دستک دی اور پھر آملے سینہ چاکان وطن سے سینہ چاک.... کافی دیر باتیں ہوئیں۔

شیخ محمد عبداللہ مظفر آباد میں:

آزاد کشمیر کی قیادت کا باوا آدم ہی نہرالا ہے، شیخ محمد عبداللہ راولپنڈی سے مظفر آباد گئے۔ جہاں گورنمنٹ کالج گراؤنڈ میں انہوں نے جلسہ سے خطاب کرنا تھا۔ مظفر

آباد میں ان کا زبردست استقبال یہ ہوا۔ انہوں نے جلسہ عام سے قبل یہ خواہش ظاہر کی کہ پہلے وہ 1947ء سے قبل مظفر آباد میں نیشنل کانفرنس کے کارکنوں غلام رسول گھڑی ساز اور ان کے دیگر ساتھیوں کے گھروں میں جائیں گے، پھر جلسہ گاہ آئیں گے۔ چنانچہ ایسا ہی ہوا اور 27 سال بعد بھی ان کو اپنے کارکن نہ بھول سکے۔ یہ ہے ایک لیڈر کی کارکنوں بارے سوچ۔ جبکہ ہمارے آزاد جموں و کشمیر میں زعماء کا باوا آدم ہی نہ والا ہے۔ یہ اپنے عظیم ساتھیوں کو ان کے کیے کی سزا دیتے ہیں، جزاء کی ان سے توقع ہی نہیں ہے۔

کالج گراؤنڈ مظفر آباد میں شیخ محمد عبداللہ نے ایک تاریخی جلسہ سے خطاب کیا۔ اس سے قبل مظفر آباد میں ان کے دورہ کے میزبان راجہ محمد حیدر خان نے جو تقریر کی وہ ہماری تاریخ کا ایک روشن باب ہے۔ راجہ صاحب نے 1947ء کو شیخ صاحب کے بھارت نوازی کے فیصلہ اور اس کے نقصانات کا جو تجزیہ کیا، سامعین نے بے حد پسند کیا۔ راجہ محمد حیدر خان نے کہا شیر کشمیر! اگر تو آپ بھارتی حکومت کی جانب سے کوئی ذمہ داری اور پروگرام لیکر آئے ہیں تو تاریخ آپ سے ماضی کے فیصلہ کے ازالہ کا تقاضہ کرتی ہے۔ پوری ریاست جموں و کشمیر کے مسلمان بلکہ ملت اسلامیہ آپ کی احسان مند ہوگی کہ آپ تدبیر، دوراندیشی سے ریاست جموں و کشمیر کے عوام کو اذیت سے نکالیں۔ بہر حال جلسہ کے دوران اطلاع آئی کہ وزیراعظم ہندوستان پنڈت نہرو دنیا چھوڑ گئے ہیں تو شیخ صاحب اپنا دورہ ادھورا چھوڑ کر بھاگم بھاگ پنڈی پہنچے اور وہاں سے واپس دہلی روانہ ہو گئے۔ یوں جموں و کشمیر کے حراماں نصیب مسلمان یہ سوچتے رہ گئے کہ ہمالہ کے چشمے ابلتے ہیں کب تک؟

رئیس الاحرار پر بیماری کا حملہ:

چوہدری غلام عباس نے سولہ سال تک ڈوگرہ مہاراجہ کی جیلیں کاٹیں۔

پاکستان ہجرت کی تو یہاں آکر اپنوں کے چرکوں پہ چر کے برداشت کیے۔ کئی بار یہاں بھی قید ہوئے۔ ایجنسیوں نے ان کو پاکستان کیلئے گرانقدر خدمات کا صلہ ذہنی اور فکری طور پر اس قدر اذیت دی کہ سینہ میں کینسر کے موزی مرض کا شکار ہو گئے، مگر کارکنوں کو ہمیشہ تلقین کرتے رہے۔۔۔ پاکستان ہمارا قلب و جگر ہے۔ ہماری جانِ آرزو ہے۔ خبردار کوئی حرف شکایت زبان پر نہ لانا۔ یہ تربیت اس مردِ درویش، مردِ قلندر کی تھی کہ آزاد جموں و کشمیر کا چپہ چپہ پاکستان کا دفاعی حصار بن گیا اور دشمن خواہش کے باوجود شب خون نہ مار سکا۔ آپ کا دل کا عارضہ لاحق ہوا تو علاج کے لیے انگلینڈ تشریف لے گئے اور بائی پاس کروا کر واپس تشریف لائے تو چند دنوں بعد پھر تکلیف ہوئی۔

چودھری صاحب میوہسپتال لاہور میں:

دسمبر 1964ء میں تحریک الحاق پاکستان کے قافلہ سالار چوہدری غلام عباس کو خون کی قے ہوئی۔ یہ کینسر کے موزی مرض کا حملہ تھا۔ آپ میوہسپتال لاہور میں داخل ہو گئے۔ ہر طبقہ خیال کے زعماء تیمارداری کیلئے آتے۔ کئی حضرات نے چوہدری صاحب کو مالی تعاون کی پیشکش کی مگر آپ نے قبول نہ کی۔ عام امداد یا مالی تعاون کیا وہ مردِ قلندر تو کروڑوں روپوں کو بھی پائے حقارت سے ٹھکراتے تھے۔ آپ کے بارہ میں جدوجہد آزادی کشمیر کے بانی رہنماء جناب اے۔ آر۔ ساغر کی رائے تاریخ کا حصہ ہے۔ ساغر صاحب کہتے ہیں:

”چودھری صاحب طبیعت کے لحاظ سے انتہائی نفیس مزاج، رکھنے اور کھانے پینے کے معاملہ میں ابوالکلام آزاد کی طرح شستہ مزاج رکھتے تھے۔ سماجی لحاظ سے ان سے ستھرا آدمی شاہد ہی کوئی ملے۔“

آپ عبادت گزار اور تہجد گزار تھے۔ چوہدری غلام عباس نے جدوجہد

آزادی کشمیر کے دوران امیر ملت حضرت پیر سید جماعت علی شاہؒ سے دست بیعت حاصل کیا تو پیر کا رنگ طبعیت پر غالب آ گیا اور کبھی تہجد کی نماز قضاء نہ کی۔ وفات سے تھوڑی دیر قبل سید عبداللہ شاہ آزاد نے پوچھا کوئی آخری خواہش؟ تو نقاہت کے دوران کہنے لگے جس دن سے حضرت پیر جماعت علی شاہؒ کا دامن تھا ما کبھی تہجد کی نماز قضاء نہ ہوئی۔ مگر جب سے بیماری خصوصاً اس موذی مرض کا شکار ہوا ہوں مجھ سے تہجد کی نماز چھوٹ گئی... یہ افسوس دل میں رہے گا۔ رئیس الاحرار چودھری غلام عباس کو موروثی سیاست سے نفرت تھی۔

قائد ملت کی زندگی کا خاص پہلو:

چودھری غلام عباس سیاست کے شہسوار ہی نہیں زاہد شب بیدار، سلوک و معرفت کے رموز کے پیکر بھی تھے۔ سلسلہ نقشبندیہ میں امیر ملت حضرت پیر سید جماعت علی شاہؒ المعروف محدث علی پوری سے دست بیعت بھی حاصل تھا، جبکہ حضرت امیر ملتؒ نے آپکو خلافت بھی عطا کی اور خود ہی دستار بندی بھی کی۔ یہ بات قابل ذکر ہے کہ جب آپ نے اپنے مرشد کامل کے ہاتھ میں ہاتھ دیا، ان کے دل کی دنیا ہی بدل گئی۔ روزانہ رات کو تہجد میں ایک سونو نفل پڑھتے۔ یہ چودھری صاحب کا معمول تھا۔ تاہم آپ کی زندگی کے اس پہلو کا بہت کم اور خاص ساتھیوں کو علم تھا۔ کھانے میں اس حد تک احتیاط کرتے کہ ایک بار ان کے بھائی (چیف انجنیئر چودھری زبیر) کے گھر سے ایک ضیافت کا کھانا آیا مگر چودھری صاحب نے اس میں سے ایک لقمہ تک نہ لیا۔ اس احتمال سے کہ بھائی انجنیئر ہیں۔ اس ضیافت میں کسی آمیزش کے احتمال سے انہوں نے کھانے سے پرہیز کیا۔ اس قسم کے درجنوں واقعات رئیس الاحرار چودھری غلام عباس کی زندگی سے منسلک تاریخ کا حصہ ہیں۔

جب تک تحریک آزادی کشمیر کو اس مرد درویش (رئیس الاحرار) کی قیادت حاصل رہی یہ تحریک جو بن پر رہی۔ جب تک آل جموں و کشمیر مسلم کانفرنس ان کے اصولوں پر قائم رہی بے شمار رکاوٹوں اور طوفانوں کو عبور کرتی رہی۔ اپنے ان اعلیٰ اصولوں اور پروگرام کی بنیاد پر ملت اسلامیہ پاکستان کی آنکھوں کا تارہ رہی۔ مقام افسوس ہے کہ 1980 کے بعد بالخصوص 1985ء کے دوران اور بعد میں صاحبان اقتدار نے رئیس الاحرار کے اصول اور قدریں خاک میں ملا کر ان کی قائم کردہ جماعت سے روح بلالی چھین لی۔ اور ایک نیا اصول متعین کیا کہ اقتدار کے حصول کیلئے مسلم کانفرنس کو جس حد تک، جیسے چاہیں استعمال کریں، اس کا نتیجہ یہ ہے کہ وہ مسلم کانفرنس آج اپنے چراغوں کی روشنی سے محروم شہدا کی روحوں سے زیادتی پر فریاد کناں ہے۔

مسلمانان جموں کشمیر پر دوبارہ قیامت صغریٰ برپا ہونا:

1931ء کی تاریخی جدوجہد 1947ء کو پاکستان کے نام پر جموں میں لاکھوں بے گناہ مسلمانوں کی شہادت اور 1958ء کی مشہور زمانہ تحریک سے عالمی ضمیر کو بیداری نہ ملی اور ہمالہ کے چشمے اُبلنے کی بجائے خاک آلود ہو کر خشک ہونا شروع ہو گئے تو جموں و کشمیر کے حرماں نصیب مسلمانوں نے اپنے وطن عزیز کی آزادی کیلئے کمر ہمت باندھی۔ 1965ء میں مجاہدین نے انڈین آرمی کو ناکوں چنے چبوائے۔ 1965ء کے معرکہ آزادی کا سارا زور صوبہ جموں کے علاقے تھے، تاریخ کی بد قسمتی یہ رہی کہ 1947ء کی طرح ایک بار پھر جب جموں و کشمیر کے حرماں نصیب مسلمانوں پر قیامت صغریٰ برپا ہوئی تو اس کا سارا زور ریاسی، نوشہرہ، راجوری، مینڈھر، سرن کوٹ میں رہا جبکہ وادی کشمیر مکمل طور پر پراسن رہی۔ تاہم یہ بات قابل غور ہے کہ انڈین آرمی مجاہدین کے سامنے بے بس ہو گئی اور بھارت نے کشمیر میں ڈر کے مارے اپنی تمام فوجوں کا رخ

سیالکوٹ اور لاہور کی طرف کرتے ہوئے ایک غیر اعلانیہ جنگ چھیڑ دی۔ اور راجستان تک ایک طویل محاذ کھول دیا۔ گھمسان کی جنگ لاہور اور چونڈہ (سیالکوٹ) پریٹیکوں کی چڑھائی اور پاک فوج کے ساتھ سویلین آبادی کے وطن پر قربان ہونے کے جذبہ نے بھارتی فوجوں کے ناپاک عزائم خاک میں ملا دیئے۔ سرگودھا میں سکواڈرن لیڈر ایم ایم عالم کی بھارتی ایئر فورس پر کاری ضربیں تاریخ کا حصہ ہیں۔ پاک فوج کا ہر جوان مبارک باد کا مستحق ہے اور بلاشبہ یہ فوج ملت اسلامیہ کا اثاثہ ہے۔ خدا نگہبان ہو۔

ایک نہایت افسوسناک امر:

یہ نہایت توجہ طلب ہے کہ اس بار بھی جدوجہد آزادی کشمیر کا سارا زور صوبہ جموں کے سرحدی علاقے تھے۔ وادی کشمیر میں فضاء پر امن رہی۔ 1947ء میں جموں کی آخری کونے سے لیکر پورا شہر خون کے دریا سے گزرا۔ تین لاکھ مسلمان گاجر مولیٰ کی طرح کاٹ دیئے گئے۔ ریاسی، نوشہرہ، راجوری، مینڈھر کے علاوہ میرپور، بھمبر، کوٹلی اور پونچھ میں معرکے ہوئے مگر وادی کشمیر میں پتہ بھی نہ ہلا بلکہ شیخ عبداللہ نے جدوجہد آزادی کشمیر میں شریک مجاہدین کو بیرونی حملہ آور قرار دیا۔ تاریخ میں آج تک یہ سوال یہ نشان ہے کہ آخر ایسا کیوں ہوا؟ تو اس کا واضح جواب ہے کہ اس ساری صورت حال کے ذمہ دار شیخ محمد عبداللہ اور ان کا نام نہاد ”نیشنل ازم“ ہے۔ جو قومی دھارے سے الگ تھلگ رہے۔ جب وادی کشمیر کے مسلمانوں پر حقیقت آشکار ہوئی تو بھارتی ترنگے کے زیر سایہ ریاستی انتخابات میں محبوبہ مفتی کے ہاتھوں شیخ جی کی فکر کے وارث ان کے حقیقی بیٹے ڈاکٹر فاروق عبداللہ کو شرمناک شکست ہوئی۔

1965ء کے مہاجرین:

1947ء کی طرح 1965ء میں بھی ہزاروں مہاجرین ہجرت کر کے آزاد

کشمیر آئے۔ چھمب، جوڑیاں کے مختلف دیہات میں ان مہاجرین کی اکثریت کو آباد کیا گیا۔ یہیں بانیاں میں تحریک آزادی کشمیر کے محرک، تحریک پاکستان کے رہنماء حاجی علامہ محمد حبیب اللہ شاہ ضیا شورش جبالی ”مخواب ہیں۔ ان کے صاحبزادے سید افتخار حسین شاہ نثار منجھے ہوئے سیاسی کارکن اور سوشل ورکر ہیں۔ جوش و جذبے میں کچھ نہ کچھ باپ کی جھلک نظر آتی ہے۔ آپ کے بڑے صاحبزادے حاجی لال حسین قلندر ایک درویش منش سیاسی و سماجی رہنما ہیں جبکہ آپ کے سجادہ نشین سید ضیاء الحسنین نسیم ایک متحرک سماجی شخصیت اور پرائیویٹ سیکٹر کے ایک اہم صنعتی ادارے میں ذمہ دار پوسٹ پرتعینات ہیں۔

مہاجرین 1965ء کی آباد کاری:

مہاجرین 1965ء کی بڑی تعداد راہ والی کالونی گوجرانوالہ میں آباد ہوئی۔ یہیں تحریک آزادی کشمیر کے شیر دل رہنماء ملک نعمت اللہ (المعروف چوہدری نعمت اللہ) مدفون ہیں۔ ایک بڑی تعداد میں مہاجرین جھنگ میں آباد ہوئی۔ یہیں ان کا خمیر تھا اس زمین پاک کیلئے ہی انہوں نے اعلیٰ مقاصد کیلئے قربانیاں دیں۔ انہیں میں تحریک آزادی کشمیر کے نامور مجاہد، ادیب، صحافی ملک زبیر زخمی کی آخری آرام گاہ ہے۔ بڑی تعداد میں 1965ء کے مہاجرین میرپور میں ہی ٹھہر گئے۔ انہی میں مرحوم مقبول احمد رضا راجوروی بھی تھے۔ میرپور میں رہنے والے یہ مہاجرین مختلف کاروبار ہائے زندگی میں شریک ہوئے اور بڑے کامیاب ٹھہرے۔

قائد ملت کے بعد مسلم کانفرنس کا عروج و زوال:

رئیس الاحرار چوہدری غلام عباس 18 دسمبر 1969ء کو اس دنیا سے رخصت ہوئے۔ آپ کا مزار فیض آباد (راولپنڈی) میں ہے۔ یہ زمین انجمن فیض الاسلام کی

ملکیت تھی۔ ادارہ فیض الاسلام کے اس وقت کے صدر میاں حیات بخش اور ان کے ساتھیوں نے قائد ملت کے نام کچھ زمین ہبہ کی تب جا کر تحریک آزادی کشمیر کے بانی حضرت قائد اعظم محمد علی جناحؒ کے معتمد ساتھی چودھری غلام عباسؒ یہاں دفن کیے گئے۔ اس میں کوئی شک نہیں کہ رئیس الاحرارؒ کی وفات کے بعد دو تین سالوں میں سردار محمد عبدالقیوم خان نے آل جموں و کشمیر مسلم کانفرنس کو مضبوط کرنے کیلئے بڑی محنت کی اور یہ بات بھی بطور خاص قابل ذکر ہے کہ ان دو تین سالوں میں جماعت کی تنظیم کیلئے جن لوگوں نے سردار صاحب کے ہاتھ مضبوط کئے ان میں سرفہرست سید محمد عبداللہ شاہ آزاد اور ان کے درجنوں عزیز کارکن تھے، جن کا ذکر آگے تفصیل سے آئے گا۔ اس کے علاوہ گوجرانوالہ سے مولوی عبدالعزیز راجوزوی، عباس پور سے فرید شاہ گیلانی، میرپور سے ڈاکٹر محمد یعقوب ظفر، کیپٹن محمد سرفراز خان مسلم کانفرنس کے سنیر رہنماء جماعت کے اخراجات کیلئے پیش پیش رہتے تھے۔ ان کے علاوہ مولوی عبدالباری، نذیر احمد شاہ، خواجہ عبدالصمد وانی، مرزا غلام رسول بیگ، بشارت احمد شیخ، سردار محمد الطاف، ملک غلام علی کی جماعتی تنظیم کیلئے کاوشیں تاریخ کا حصہ ہیں۔

لیاقت روڈ پر مسلم کانفرنس کا مرکزی دفتر:

لیاقت روڈ راولپنڈی نشاط سینما کے سامنے آل جموں و کشمیر مسلم کانفرنس کا مرکزی دفتر قائم کیا گیا۔ دفتر کے کل دو کمرے تھے جن میں سے ایک صدر جماعت اور دوسرا سیکرٹری جنرل کیلئے مختص تھا۔ ایک سٹور اور چھوٹا سا ہال بھی اس بلڈنگ کا حصہ تھا سٹور میں لکڑی کے پھٹے جوڑ کر سیکرٹری جنرل محمد علی کنول نے اپنے لئے بستر بنالیا۔ ہال میں لکڑی کی ڈیڑھ درجن کرسیاں تھیں اور... ایک چٹائی، نہ فیکس، نہ فون سارا کام کاربن پر ہوتا۔ سید محمد عبداللہ شاہ آزاد کی ہدایت پر مصنف نے اس مرکزی دفتر کا چارج

سنجھالا۔ خواجہ عبدالرحمن دفتر کے چپڑاسی اور کلک کا بھی کام کرتے۔ تیل کا چولہا رکھا ہوا تھا۔ فرید شاہ گیلانی اور سید نذیر احمد شاہ دفتر کے معاملات میں خصوصی دلچسپی لینے۔ مسلم کانفرنس کا یہ مرکزی دفتر برنالہ سے لیکر کیل اور پشاور سے کراچی تک کارکنوں کے رابطہ کا ایک ایسا ذریعہ تھا کہ ملک کے طول و عرض سے کارکن آتے، گھنٹوں دفتر میں ٹھہرتے۔ ایک ایسی فضاء کہ گھر کا ماحول، ہر کارکن کا گھریہ آل جموں و کشمیر مسلم کانفرنس کا مرکزی دفتر تھا۔ جماعت کے ادنیٰ کارکن سے لیکر جماعت کی اعلیٰ قیادت تک ایسا مثالی تعلق قائم تھا کہ پاکستان کی دیگر قومی جماعتوں کے کارکن اس کو دیکھ کر حیران ہوتے۔ صرف مسلم لیگ ہی نہیں پاکستان کی دائیں اور بائیں بازو کی جماعتوں اور ہر مکتبہ فکر سے رابطہ ہوتا علماء، مشائخ اور وکلاء بھی آتے۔۔۔ گویا کہ پوری ملت کیلئے یہ ایک لٹریسی آفس تھا۔

پاکستان مسلم لیگ کے کارکن اور تحریک پاکستان کے رہنماء اکثر و بیشتر آتے۔ سید غلام مصطفیٰ شاہ، سید خالد گیلانی، گجرات سے صاحبزادہ سید محمود شاہ گجراتی، خواجہ محمود احمد منٹو ایڈوکیٹ آتے۔ پاکستان کی عظمت و سربلندی کیلئے بنائے گئے سٹکرز کو دیکھ کر ان کا دل باغ باغ ہوتا۔ وہ مسلم لیگ کے جلسوں میں جاتے تو کہتے کہ اس وقت پاکستان کی بنیادی اساس پر صرف قائد ملت چوہدری غلام عباس کی جماعت کے کارکن کام کر رہے ہیں۔ آج آزاد جموں و کشمیر میں وہ پرانے کارکن جو حیات ہیں اس بات کی گواہی دیں گے کہ اس میں ذرہ بھر مبالغہ نہیں۔ یہی دور مسلم کانفرنس کے عروج کا دور تھا آخر ایسا کیوں تھا اور ثریا سے زمین پہ آسمان نے مسلم کانفرنس کو کیوں دے مارا؟ اس کا جواب تاریخ میں تلاش کرنا کوئی مشکل نہیں، بلکہ سیاست میں پرائمری کا طالب علم بھی بخوبی جانتا ہے کہ 1970ء تک تحریک آزادی کشمیر کے دو ٹھیکیداروں کا دور دور تک کہیں نام و نشان نہیں ملتا تھا۔ مسلم کانفرنس میں گروپ بندی اور افسوسناک انتشار

1980ء کے بعد در آیا جس نے مسلم کانفرنس کے چراغوں سے روشنی ختم کر دی۔ اس کی تفصیل بھی اپنے مقام پر آگے انشاء اللہ آئے گی۔

آزاد کشمیر میں عام انتخابات کیلئے نگران حکومت کا قیام:

حکومت پاکستان نے پہلی بار آزاد جموں و کشمیر میں عام انتخابات کا فیصلہ کیا جس کی روشنی میں آزاد جموں و کشمیر کی پہلی قانون ساز اسمبلی قائم ہوئی، جس میں کل 24 نشستیں رکھی گئیں۔ 16 آزاد کشمیر اور 8 مہاجرین مقیم پاکستان کیلئے۔ اس نگران حکومت کے صدر بریگیڈر عبدالرحمن مقرر ہوئے جبکہ آزاد کشمیر کی تین بڑی جماعتوں کا ایک ایک نمائندہ بطور وزیر کابینہ میں شامل کیا گیا جنکے نام یہ ہیں۔ آل جموں و کشمیر مسلم کانفرنس سے سید محمد عبداللہ شاہ آزاد (سواہہ ضلع جہلم) آزاد مسلم کانفرنس سے سید نذیر حسین شاہ ایڈوکیٹ (راولپنڈی) اور جموں کشمیر لبریشن لیگ سے راجہ ذوالقرنین خان آف کسگہ۔

آزاد جموں و کشمیر کے صدارتی امیدوار:

آزاد جموں و کشمیر میں صدر کے عہدے کیلئے تین امیدوار تھے اور حلقہ انتخاب سارا آزاد جموں و کشمیر اور کراچی سے لیکر پشاور تک مہاجرین جموں و کشمیر کے ووٹ۔ یہ براہ راست انتخابات تھے اور ون مین، ون ووٹ کی بنیاد پر ریاستی صدر کا انتخاب کیا جانا تھا۔ آل جموں و کشمیر کے امیدوار سردار محمد عبدالقیوم خان تھے جنہیں مسلم کانفرنس کی مجلس عاملہ نے نامزد کرنا تھا۔ ان کا انتخابی نشان گھوڑا تھا۔ آزاد مسلم کانفرنس کے امیدوار سردار محمد ابراہیم خان تھے، انہیں چوہدری نور حسین کی قیادت میں جاٹ برادری کی مکمل حمایت حاصل تھی۔ سردار محمد ابراہیم خان کا انتخابی نشان چھتری تھا۔ جموں و کشمیر لبریشن لیگ کے صدارتی امیدوار جناب کے۔ ایچ۔ خورشید تھے جن کا انتخابی

نشان لالین تھا۔

سردار محمد ابراہیم خان اور جناب کے۔ ایچ۔ خورشید اپنی اپنی انتخابی مہم شروع کر چکے تھے۔ جناب کے ایچ خورشید کے ساتھ باغ سے سید حسن شاہ گردیزی بھی تھے۔ ان کی الیکشن مہم کے انچارج خواجہ منظور الحق ڈار تھے۔ سردار محمد ابراہیم خان کے آفس انچارج کے، بی خان تھے اور الیکشن کمیٹی کے انچارج سید عنایت اللہ شاہ اور سردار ایاب خالد تھے۔

مجلس عاملہ نے سردار عبدالقیوم خان کی مخالفت کی:

8 نومبر 1969ء کو نور پور سیداں (سوباوہ) میں سید عبداللہ شاہ آزاد کی رہائش گاہ پر آل جموں و کشمیر مسلم کانفرنس کی مرکزی مجلس عاملہ کا اجلاس ہوا جس میں آئندہ سال کیلئے جماعت کی صدارت اور آزاد ریاست جموں و کشمیر کی صدارت کیلئے مسلم کانفرنس کے امیدوار کی منظوری درکار تھی اور دوسرے روز میرپور میں جنرل کونسل نے اس کی توثیق کرنا تھی۔ نور پور سیداں میں اجلاس شروع ہوا تو مسلم کانفرنس کے سنیئر ارکان مجلس عاملہ نے کھل کر اس بات پر اختلاف کیا کہ 1962ء کو بی۔ ڈی (بنیادی جمہوریتوں) کے انتخابات میں سردار محمد عبدالقیوم خان، جناب کے ایچ خورشید کے مقابلہ میں شکست کھا چکے ہیں، لہذا اب کی بار کسی اور سنیئر رہنما کو امیدوار بنایا جائے۔ مسلم کانفرنس کے بزرگ رہنماء غازی الہی بخش، پیر سید علی جان شاہ، مولوی عبدالعزیز راجوری، خواجہ محمد اقبال بٹ اور کچھ اور ارکان نے پیر علی جان شاہ صاحب کو ترجیح دینی کیلئے کہا۔ (اس وقت تک پیر علی جان مسلم کانفرنس میں شامل اور اس کے سرگرم رہنما تھے) پیر صاحب کھڑے ہوئے اور کہنے لگے ایک ہی شخص کو بار بار جماعت کا صدر بنانا کہاں کا انصاف ہے؟ جبکہ جماعت کے اندر اور بھی بڑے پائے کے سنیئر ساتھی موجود ہیں۔ محفل کا رنگ دیکھ کر

سردار صاحب نے کہا کہ... اچھائیوں کریں میں باہر چلا جاتا ہوں۔ آپ فیصلہ کر لیں۔ میں اس فیصلہ کی حمایت کرونگا۔ لیکن سید عبداللہ شاہ آزاد نے سردار صاحب سے کہا آپ تشریف رکھیں باہر نہ جائیں۔ انہوں نے مسلم کانفرنس کے بزرگ رہنما سید ولی شاہ مجاہد کو اشارہ کیا کہ اپنی رائے کا اظہار کریں۔ ولی شاہ مجاہد اٹھے اور کہنے لگے کہ جہاں تک غازی کشمیر غازی الہی بخش کا تعلق ہے، بلاشبہ جماعت میں وہ قابل احترام سنیئر رہنماء ہیں اور دیگر ساتھی بھی مسلم کانفرنس میں اعلیٰ مقام رکھتے ہیں۔ مگر زمینی حقائق کو مد نظر رکھنا ضروری ہے۔ دیکھنا یہ ہے کہ اس وقت فقط جماعت کی صدارت کا مسئلہ نہیں۔ آزاد جموں و کشمیر میں انتخابات ہو رہے ہیں اور ان انتخابات میں ہمارے مد مقابل بڑے قد کاٹھ کے امیدوار ہیں اور دائرہ انتخاب اتنا وسیع ہے کہ جس کا اندازہ نہیں لگایا جاسکتا۔ اس لئے میں غازی کشمیر اور دیگر ساتھیوں سے درخواست کرتا ہوں کہ محترم سردار محمد عبدالقیوم خان کی نہ صرف حمایت کریں بلکہ انتخابات میں ان کی کامیابی کیلئے تمام تر کوششیں بروئے کار لائیں۔ اس پر ارکان مجلس عاملہ نے سید ولی شاہ مجاہد کی تجویز کی حمایت کی اور یوں آئندہ جماعت کی صدارت کیلئے سردار صاحب کا نام تجویز ہوا اور سردار صاحب آزاد جموں و کشمیر کے صدارتی انتخابات میں آل جموں و کشمیر مسلم کانفرنس کے امیدوار ٹھہرے۔ یہ تاریخ کے ایسے واقعات ہیں جو تاریخ میں محفوظ ہیں۔

غازی منزل پر مسلم کانفرنس کی جنرل کونسل کا اجلاس:

9 نومبر 1969ء کو میرپور میں غازی منزل پر آل جموں و کشمیر مسلم کانفرنس کی جنرل کونسل کا اجلاس ہوا۔ جس میں مجلس عاملہ میں سردار صاحب کی نامزدگی کی توثیق کی گئی۔ مسلم کانفرنس کی تاریخ میں جنرل کونسل کے دو چار جو بھرپور اجلاس ہوئے یہ اجلاس ان میں ایک تھا۔ نہایت پرشکوہ اور شاندار اجلاس۔ جس میں تحریک پاکستان کے سنیئر

رہنماء حضرت پیر سید عبدالطیف (زکوڑی شریف) حضرت علامہ قاضی عبدالنبی کوکب جماعت اسلامی پنجاب کے امیر مولانا فتح محمد اور دیگر جماعتوں کے نمائندے بھی موجود تھے۔ مسلم کانفرنس میں قراردادوں پر تبصرے اور دھواں دار تقریروں کے شور شرابے میں سردار صاحب کارکنوں کو خاموش رہنے کا مشورہ دیتے تو سناٹا چھا جاتا۔ اس پر حضرت پیر عبدالطیف زکوڑی شریف نے تبصرہ کرتے ہوئے فرمایا:

... ”میں نے آل انڈیا کانگریس کے جلسے دیکھے ہیں میں نے آل انڈیا مسلم لیگ کے جلسوں میں بھی تقریریں کی ہیں مگر جوڈسپلن جو کارکن اپنے قائد کا احترام کرتے ہیں وہ مسلم کانفرنس میں دیکھا وہ کہیں نظر نہیں آیا۔“

الغرض یہ اجلاس کسی منجھی ہوئی پارلیمنٹ کا نقشہ پیش کر رہا تھا۔ اے کاش! آل جموں و کشمیر مسلم کانفرنس میں یہ ڈسپلن، کارکنوں کا اپنے قائد پر اعتماد اور قائد کی کارکنوں سے شفقت اور مسلم کانفرنس کے اندر پیار، محبت گھر کا ماحول 1970ء تک ہی قائم رہا۔ 1970ء کے انتخابات ہوئے اور پھر بقول شاعر وہی بات کہ:

.... منزل انہیں ملی جو شریک سفر نہ تھے!

وہ لوگ جو سردار صاحب کو کندھوں پر بٹھا کر صدارتی کرسی تک لائے تھے۔ محترم مجاہد اول نے یکسر ان سے نظریں پھیر لیں۔ ڈاکٹر سلام الدین نیاز جیسے انجانے چہرے تلاش کر کے لائے گئے، جو وزارت کے مفت مزے لوٹنے کے بعد ایسے غائب ہوئے جیسے گدھے کے سر سے سینگ۔ پھر وہ لوگ سردار صاحب کی ناک کا بال اور مسلم کانفرنس کے لیے وبال بن گئے جو زندگی بھر قائد ملت اور مسلم کانفرنس کے کھلے مخالف رہے، اس کی تفصیل آگے آئے گی۔

صدارتی انتخابی مہم کے دوران سردار صاحب کا دورہ کوہ مری:

صدارتی امیدوار نامزد ہونے کے بعد محترم سردار صاحب کوہ مری تشریف لائے۔ غور کیجئے سارے آزاد جموں و کشمیر کی انتخابی مہم اور کراچی سے پشاور تک کے مہاجرین سے رابطہ کا پروگرام اور اتنی طویل مہم کیلئے زادِ راہ فقط ایک ٹیکسی کار اور ہمراہ راجہ محمد افضل نامی نوجوان پینٹ شرٹ پہنے..... اس طرح محترم سردار صاحب اتنی بڑی انتخابی مہم پر نکلے۔ قریشی ہوٹل کوہ مری میں پریشانی کے عالم میں بیٹھے تھے۔ صدر قریشی (خالد قریشی کے والد) نے کہا سردار صاحب! فقط ٹیکسی کار پر اتنی بڑی مہم حیرانی کی بات ہے! چنانچہ قریشی صاحب نے لفافے میں کچھ رقم پیش کی۔

سید محمد عبداللہ شاہ آزاد نے مال روڈ مری کے معروف کیفے ”لیناٹ“ میں سردار صاحب کو بھرپور استقبال دیا۔ اس میں محترم سردار صاحب نے تقریر کرتے ہوئے جماعتی ساتھیوں کی عدم دلچسپی پر جن الفاظ میں شکوہ کیا ان سے ان کی مایوسی کا اظہار ہوتا تھا۔ تاہم سید محمد عبداللہ شاہ آزاد نے تسلی دیتے ہوئے کہا جناب مجاہد اول! آپ مطمئن رہیں۔ یہ انتخاب میرے عزیز لڑیں گے اور دنیا دیکھے گی۔ چنانچہ حضرت سید محمد عبداللہ شاہ آزاد نے چھوٹا گلہ، راولا کوٹ، کوٹلی، چھمب، سرائے عالمگیر، چکوال اور جہلم میں پیغامات بھیجے اور تمام عزیزوں کو نور پور سیداں طلب کیا اور ان کی چھ ٹیمیں تشکیل پائیں اور ہر ٹیم کے پاس اپنا لاؤڈ اسپیکر تھا یہ کارکن اپنے اپنے علاقہ میں پھیل گے۔

مصنف اور چھمب کے کارکن سید غلام رسول شاہ انقلابی، سید نور محمد شاہ، سید عبداللہ شاہ و دیگر بمعہ لاؤڈ اسپیکر کے سردار صاحب کے ہمراہ، حاجی سید طسین شاہ صاحب کی ٹیم اور چھوٹا گلہ سے سید غلام احمد شاہ اپنے کارکنوں کو لے کر دار الخلافہ مظفر آباد اور اس کے مضافات میں پھیل گئے اور تمام سفر کے دوران لاؤڈ اسپیکر کی بیٹریاں اٹھائے

پھرتے رہے۔ چکوال سے مرحوم مظفر حسین نسیم اور سید محمد غوث ہزاروی، سید سرفراز حسین راحل، سید گلزار حسین کو اپنے ضلع کی ذمہ داری سونپی گئی۔ حاجی یعقوب شاہ اور سید فدا حسین راجوروی، محمد شاہ مسلم، ایس محمد شاہ، ہدایت اللہ شاہ، اعجاز اختر، سید وارث علی شاہ، ہیڈ ماسٹر غلام احمد شاہ، سید محمد سرور شاہ جہلم، گجرات کے علاوہ میرپور میں ڈاکٹر یعقوب ظفر کی معاونت پر مامور کئے گئے۔ یہ ہیں تاریخی حقائق۔۔ اس طرح لاؤڈ اسپیکر کی آواز اور گھوڑے کا نشان عام لوگوں کی زبان پر آیا، کہ گاؤں گاؤں قریہ قریہ چھوٹے۔۔ بچے ٹولیاں بنا کر گاتے، گھوڑے کو دوٹ دو۔ اس طرح دیکھتے ہی دیکھتے ساری فضاء ہی تبدیل ہو گئی۔

مرکزی دفتر سے انتخابی مہم پر روانگی کا نظارہ:

جب کارکنوں نے انتخابی مہم میں جوش و خروش پیدا کر دیا تو ایک پروگرام کے تحت جناب سردار صاحب مرکزی دفتر سے نکلنے لگے اور یہ پروگرام طے کرنے والے سردار عبدالغفار خان تھے۔ دو، دو، تین تین سو گاڑیوں کے جلوس ترتیب دیئے یہ فن ان کو ہی آتا تھا۔ اب سردار صاحب ٹیکسی کار میں نہیں بلکہ مرسڈیز یا ٹیوٹا کار میں نکلتے۔ یہ کار سید محمد عبداللہ شاہ آزاد کی ذاتی ملکیت تھی اور ڈرائیو صاحبزادہ سید شوکت علی کر رہے ہوتے اور ان سے آگے کھلی جیپ پر لاؤڈ اسپیکر ہاتھ میں لئے مصنف ترانے پڑھتا جاتا۔ مرکزی دفتر سے پلندری، راولا کوٹ، باغ، کوٹلی، بھمبر، مظفر آباد تک ترانے ہوتے۔ جو ماضی کا قصہ ہیں کہ یاد ماضی عذاب ہے یارب۔ سنیے ترانے ایک جوش جذبے سے سردار صاحب کی کار کی طرف اشارہ کرتے ہوئے:

اٹھ جاگ مسلمان ہوش میں آ وہ دیکھ مجاہد ہے آیا
ہے خالد و طارق کا جذبہ اور جرأت ہمت ٹیپو کی

یہ عظمتِ ملت کا داعی پیغامِ اخوت ہے لایا

اٹھ جاگ مسلمان ہوش میں آ

وہ دیکھ محابہ ہے آیا

انتخابی مہم کیلئے پسندری روانگی:

مرکزی دفتر مسلم کانفرنس (لیاقت روڈ راولپنڈی) سے ڈیڑھ دو سو کاروں، ویگنوں کا جلوس پسندری کیلئے روانہ ہوا۔ سردار صاحب سید عبداللہ شاہ آزاد کی کار پر سوار تھے۔ سید شوکت علی شاہ کار چلا رہے تھے۔ خواجہ عبدالصمد دانی، بشارت احمد شیخ بھی قافلے میں شامل تھے۔ ان کے ساتھ گاڑی میں مسلم کانفرنس کے سیکرٹری جنرل خواجہ محمد علی کنول بھی تھے۔ جلوس ریٹ ہاؤس پسندری پہنچا۔

آدھ گھنٹہ رکنے کے بعد شہر میں جلسہ گاہ کیلئے روانگی ہوئی۔ مسلم کانفرنس کے مقامی رہنما سردار اشفاق احمد خان، سردار الطاف حسین خان، سردار محمد صدیق خان، سردار محمد نواز خان (مرحوم)، کیپٹن محمد عظیم خان (مرحوم) اور عبداللہ بیٹ (مرحوم) استقبالیہ جوم کے ساتھ موجود تھے۔ روانگی کے وقت محترم سردار صاحب نے ہمیں بلا کر ہدایات دیں کہ یہ علاقہ ماضی میں بڑی تلخی کا مرکز رہا ہے۔ خصوصاً قائد ملت چوہدری غلام عباس کے نام پر یہ حساس علاقہ رہا ہے۔ اس لئے یہاں نعرے لگاتے وقت جوش و خروش کی بجائے ہوش اور احتیاط سے کام لیں۔ چوہدری صاحب کے نعرے ذرا کم لگائیں۔ گاڑیاں ریٹ ہاؤس کے احاطہ میں چھوڑ کر جلوس پیدل روانہ ہوا۔ ہم محترم سردار صاحب کو تھوڑا پیچھے چھوڑ کر کچھ فاصلے پر آ گئے۔ دائرہ بنایا گیا اس دائرے میں مجاہد عبداللہ بیٹ ناچ رہا تھا۔ صاحبزادہ شوکت علی شاہ، سردار محمد صدیق خان، سردار محمد نواز خان (مرحوم) اور کچھ دوسرے کارکنوں نے ایک دوسرے کے بازو پکڑے ہوئے تھے۔ مصنف کے ہاتھ

میں بیٹری والا لاؤڈ اسپیکر تھا ہم نے آہستہ آہستہ نعرے لگانا شروع کئے شہر کے قریب پہنچ کر جوش و خروش میں اضافہ ہوا تو بلند آواز سے نعرے شروع ہوئے۔

— بانی تحریک آزادی کشمیر قائد ملت چوہدری غلام عباس زندہ باد

— قائد ملت کا فرمان..... کشمیر بنے گا پاکستان

— تحریک الحاق پاکستان کے علمبردار چوہدری غلام عباس زندہ باد

..... یہ نعرے لگ چکے تو مصنف نے ترانہ شروع کر دیا.....

اٹھ جاگ مسلمان ہوش میں آ وہ دیکھ محبا ہد ہے آیا

ہے خالد و طارق کا جذبہ اور جزأت ہمت ٹیپو کی

یہ عظمتِ ملت کا داعی پیغامِ اخوت ہے لایا

اٹھ جاگ مسلمان ہوش میں آ

غازی علی رضا، سردار محمد ابراہیم خان کے پرانے ساتھی تھے، وہ قریب

آئے سید محمد عبداللہ شاہ آزاد سے ہاتھ ملایا اور پوچھا کیا آپ وہی عبداللہ شاہ ہیں جنہوں

نے جہادِ آزادی کے دوران راجوری سے آکر غازی ملت سے بندوقین حاصل کی تھیں۔

آزاد صاحب نے جواب میں ہاں کی تو غازی علی رضا نے کہا آپ کے کارکنوں کا جوش و

جذبہ عام لوگوں جیسا نہیں اس لئے میں پوچھنے آیا۔ الغرض پلندری میں بھرپور جلسہ ہوا۔

لیکن جمعۃ المبارک کا دن تھا، صرف دو تقریریں جناب سردار صاحب اور سید محمد عبداللہ

شاہ آزاد کی ہوئیں۔

تراڑ کھل میں تلخی کا ماحول:

پلندری سے روانہ ہو کر سردار صاحب کا قافلہ تراڑ کھل پہنچا۔ تراڑ کھل میں کافی

تلخی کا ماحول تھا۔ سردار خان بہادر خان (کے۔ بی خان) کے حامیوں نے جلسہ میں بجلی

کی تاریخ کاٹ دیں۔ چھوٹا گلہ سے حاجی محمد عنایت اللہ شاہ بیدار اور سید غلام احمد شاہ اپنے کارکنوں کو لے کر پہنچ گئے۔ یہ کارکن نہایت جوش و خروش سے مجاہد اول زندہ باد کے نعرے لگا رہے تھے۔ عنایت اللہ شاہ بیدار نے کے۔ بی۔ خان کا گریبان پکڑ لیا جس سے تلخی میں اضافہ ہوا۔ لڑائی جھگڑے کا خطرہ تھا۔ اتنے میں سید محمد عبداللہ شاہ آزاد آگے بڑھے۔ انہوں نے عنایت اللہ شاہ بیدار کو پیچھے ہٹایا اور کے۔ بی خان کا بازو پکڑ کر پوچھا... حسان بہادر! یہ بتاؤ ہم تو بطور مہمان آپ کے علاقے میں آئے ہیں کیا آپ لوگ مہمان کی بات سننے کی بجائے اس سے ایسا سلوک کرتے ہیں؟ پھر یہ بتاؤ یہ صدارتی مہم کیلئے غازی ملت اور آپ لوگوں نے پاکستان میں اپنے لوگوں سے رابطہ کیلئے نہیں جانا؟ اگر جانا ہے تو سوچیں کہ راولپنڈی اور دوسرے اضلاع میں اگر ہم بھی ایسا کریں تو پھر باقی کیا رہ جائے گا؟.... میں کہتا ہوں کہ غلط روایات کی بنیاد نہ ڈالیں، اس کا نہ آپ کو فائدہ ہوگا نہ ہمیں۔ تب کے بی خان نے اپنے حامیوں کو خاموش رہنے کی ہدایت کی اور ایک اچھے ماحول میں جلسہ ہوا۔

ہجیرہ میں مسلم کانفرنس نے شاندار استقبال کیا۔ تراڑ کھل سے ہم لوگ ہجیرہ پہنچے تو سید نذیر احمد شاہ، سردار محمد یونس خان کی قیادت میں سردار محمد عبدالقیوم خان صاحب کانگروں کی زبردست گونج میں فقید المثل استقبال کیا گیا جس میں مقام گزشتہ پر ہونے والی تلخی بھی دھل کے رہ گئی۔

بسا ہاں شریف والے پیر سید امین شاہ کی نصیحت:

ہجیرہ سے باہر نکلے اور جلوس عباس پور کی طرف روانہ ہونے لگا۔ اس وقت مصنف حسب معمول نہایت جوش و جذبے سے کھلی جیب پر ترانے پڑھ رہا تھا۔ سامنے موڑ پر بسا ہاں شریف فارورڈ کھوٹے کے سجادہ نشین حضرت پیر سید محمد امین شاہ کھڑے

تھے انہوں نے اشارہ سے قریب بلایا اور سرگوشی کے انداز میں فرمایا کیوں اپنی جان کے پیچھے پڑے ہو؟ غور سے سن لو آج تم جن کے گن گار ہے ہو ان سے تمہیں کوئی فائدہ پہنچے تمہاری خام خیالی ہے۔۔۔ تاہم میں نے ایک ولی اللہ کے مشورہ کو اس طرح نظر انداز کر دیا لیکن جب وقت گزرا اور..... منزل انہیں ملی جو شریک سفر نہ تھے! تو پھر مجھے یاد آیا کہ حضرت پیر سید محمد امین شاہؒ کی باتیں سونے پر سہاگہ تھیں۔

کوٹلی جلسہ عام میں قادیانیوں کا حملہ:

آل جموں و کشمیر کی صدارتی مہم جاری تھی۔ عباس پور سے فارورڈ کھوٹہ، مظفر آباد، چناری، چکوٹھی، لیپہ، اٹھم مقام، کیل کی وادیوں اور پہاڑوں میں کئی جگہ ہم نے لمبا پیدل سفر بھی طے کیا۔ جہاں جیپ نہ جاسکتی تھی وہاں بیٹری والا لاؤڈ اسپیکر استعمال ہوتا۔ پیدل سفر میں شیخ گلزار احمد فدا کے پاؤں میں چھالے پڑ گئے۔ فدا صاحب مصنف کو کہتے آغا جانی! تم تو سخت جان ہو۔ بارہ بارہ گھنٹے لگاتار اسپیکر پر بولتے ہو تھکتے نہیں... میں ان سے کہتا فدا صاحب! آپ نے اور ہم نے اپنا فرض نبھانا ہے!!!

بحمد للہ! ہم نے بجا طور پر اپنا فرض نبھایا مگر جب آخر میں منزل انہیں ملی جو قطعی شریک سفر نہ تھے تو بیچارے گلزار احمد فدا کئی بیماریوں کا شکار ہو کر اللہ کو پیارے ہو گئے۔ برسبیل تذکرہ یہ سطور لکھ دیں ورنہ تو 1970ء کے بعد آل جموں و کشمیر کے نظریاتی کارکنوں کو ذہنی و فکری طور پر جو اذیت پہنچائی گئی اس نے ریاست میں نظریاتی تحریک کو تار تار کر کے رکھ دیا۔ یہ لوگ خود بھی اپنے انجام کو پہنچ گئے اور آل جموں و کشمیر مسلم کانفرنس کے چراغوں سے روشنی بھی ختم کر دی۔ میں صرف کوٹلی آزاد کشمیر میں مسلم کانفرنس کے جلسہ عام میں سردار صاحب پر قادیانیوں کے حملہ کا ذکر کرتے ہوئے آزاد کشمیر میں انتخابی مہم کی بجائے پاکستان میں مقیم مہاجرین سے رابطہ کی طرف آؤں گا۔

کوٹلی میں آل جموں و کشمیر مسلم کانفرنس کا بھرپور جلسہ عام لاری اڈہ پر جاری تھا۔ چند قادیانی نوجوان تیزی سے سیلج کی طرف بڑھنے لگے۔ ایک کے ہاتھ میں پستول تھا، دوسروں نے لاٹھیاں اٹھا رکھی تھیں۔ ان مشتعل قادیانیوں کو دیکھ کر ایم اے سرور (حسین شہید کے والد) نے اپنے بھائی حاجی جماعت علی شاہ مرحوم سے کہا بھائی صاحب یہ قادیانی لڑکے سردار صاحب پر حملے کیلئے آئے ہیں۔ حاجی جماعت علی شاہ نے اچکن اتاری، ایم اے سرور کو ساتھ لیا اور لاٹھیاں لیکر کربجلی کی سی تیزی سے پیچھے سے ان نوجوانوں کے سر پر جا پہنچے۔ انہوں نے فساد قادیانیوں کو سنبھلنے کا موقع نہ دیا۔ اس طرح لاٹھیاں ان پر برسائیں کہ انہیں ہوش نہ رہا جبکہ پستل والے کو پکڑ کر لائے اور پولیس کے حوالے کر دیا۔ آج جب مصنف نے ماضی کے ان واقعات پر قلم اٹھایا تو ایم اے سرور اور ان کے بڑے بھائی حاجی جماعت علی شاہ اللہ کو پیارے ہو چکے ہیں، حسین شہید ان کا مشن زندہ رکھے ہوئے ہیں۔

ساوڑ (تتا پانی) میں استقبال:

جب کوٹلی سے ساوڑ کی طرف روانہ ہوئے تو سردار صاحب کہنے لگے۔ آغا مجھے معلوم نہ تھا کہ جماعت علی شاہ جولنڈن ریٹرن ہے، اتنی بہادری دکھائے گا۔ میں نے کہا سردار صاحب! جن کی رگوں میں حیدری خون ہوتا ہے وہ وفادار اور بہادر ہوتے ہیں۔ سردار صاحب خاموش ہو گئے۔ ہمارا قافلہ ریاں شریف سے گزر کر ساوڑ کے پہاڑ کو عبور کیا۔ نیچے ایک چشمہ اور ساتھ پرائمری سکول ہے وہاں سے ایک کلو میٹر آگے سید محمد عبداللہ شاہ آزاد کے بڑے بھائی حکیم سید امیر شاہ صاحب (حال مدفون نور پور سیداں) کی رہائش تھی۔ بقیہ آبادی ملک بابو خان اور انکی برادری کی ہے۔ حکیم سید امیر حیدر شاہ صاحب نے چشمہ سے لیکر اپنی رہائش گاہ تک سڑک پر خیر مقدمی بینر اور دو روپے

جھنڈیاں خوبصورتی سے سجا رکھی تھیں۔ انہوں نے سردار صاحب اور قافلے کو پر تکلف کھانا دیا۔ وہاں سے ہم تہ پانی کیلئے روانہ ہوئے تو سردار صاحب نے فرمایا۔ آغا شاہی (یہ ان کا تکیہ کلام تھا) واقعی کاغانی سادات بہادر بھی ہیں اور سیاست کرنا بھی خوب جانتے ہیں۔ خدا نے مجھے موقع دیا تو جی کرتا ہے کہ تمہاری برادری کا ایک ایک گھر ہر تحصیل میں آباد کروں تاکہ آپ لوگ دوسروں کو سیاست کے گر سکھائیں۔ واللہ! یہ سچی باتیں ہیں ان میں کوئی مبالغہ نہیں۔

یہ علیحدہ بات ہے کہ سردار صاحب جیت گئے۔ مگر جیتنے کے فوراً بعد کہیں سے ڈاکٹر سلام الدین نیاز کو تلاش کر کے لے آئے اور ہم نے دیکھا کہ وہ لوگ سردار صاحب کی ناک کا بال بن گئے جو زندگی بھر رئیس الاحرار چودھری غلام عباس کے مخالف رہے۔ وزارت کے مزے مفت میں لوٹنے کے بعد یہ سلام الدین نیاز نامی صاحب نجانبہاں غائب ہوئے.... شائد ان کا اتا پتہ سردار عتیق بتا سکیں؟۔

پاکستان میں انتخابی مہم کا آغاز:

پاکستان میں انتخابی مہم کا آغاز تحصیل چکوال سے (1969ء میں) ہوا۔ سہگل آباد سے چکوال تک سردار صاحب کا پر شکوہ استقبال ہوا۔ مجھے آج تک وہ منظر یاد ہے کہ سہگل آباد سے جلوس کے ساتھ سوہا وہ کے سید محمد سرمد شاہ اور ہیڈ ماسٹر غلام احمد شاہ پیدل دوڑتے ہوئے نعرے لگا رہے تھے۔

عظمت کا نشان۔۔۔۔۔ سردار عبدالقیوم خان

چکوال شہر میں ظفر ہوٹل کے وسیع لان میں بھرپور جلسہ عام ہوا جس کی صدارت سید ولی شاہ مجاہد نے کی۔ سٹیج سیکرٹری برادر ایس محمد شاہ تھے اور خطبہ استقبالیہ سید سرفراز حسین راحل نے پڑھا۔ اس جلسہ عام میں چکوال کے معززین کی بھی اچھی

خاصی تعداد موجود تھی۔ خطبہ استقبالیہ کے بعد سید ولی شاہ مجاہد اور شہر کی معروف شخصیت خواجہ محمد عمر نے سردار صاحب کو اخراجات کیلئے تھیلی میں کچھ رقم پیش کی۔

چکوال سے سیال شریف کا سفر:

چکوال سے آگے سفر کیلئے سید محمد عبداللہ شاہ آزاد نے سردار صاحب کو اپنی ذاتی گاڑی پیش کی اور ڈرائیور حسب معمول صاحبزادہ سید شوکت علی شاہ تھے۔ جہلم، سرانے عالمگیر، کھاریاں، منڈی بہاؤ الدین، گجرات، جلال پور جٹاں اور ٹانڈہ میں انتخابی اجتماعات ہوئے۔ گجرات شہر میں عظیم الشان جلسہ عام چوک پاکستان میں ہوا۔ یہاں تحریک پاکستان کے شعلہ نوا مقرر علامہ عبدالستار خان نیازی نے بھی جلسہ سے خطاب کیا۔ مرزا زید اللہ خان ایڈووکیٹ سارا عرصہ ہمراہ رہے۔ گجرات، منڈی بہاؤ الدین، جلالپور جٹاں (گجرات) سے ہمارا قافلہ وزیر آباد پہنچا۔ چوہدری عبدالحمید جموی (بابو حمید) کے مکان کی چھت پر مہاجرین جموں و کشمیر کی بڑی تعداد موجود تھی۔ اجتماع کی کارروائی جاری تھی کہ حضرت علامہ محمد عبدالغفور ہزاروی آگئے۔ انہوں نے جہاد کے عنوان سے تقریر کرتے ہوئے حضرت امام عالی مقام امام حسینؑ کا ذکر کچھ ایسے انداز سے کیا کہ سردار صاحب نے طبیعت کی خرابی کا بہانہ کر کے تقریر نہ کی۔ وزیر آباد سے گزرے تو سردار صاحب نے کہا آغا شاہی یہ تیرا ہزاروی ہے، اسے یہ بھی معلوم نہیں کہ ولی کیا ہوتا ہے؟ میری طبیعت اس کی تقریر سے خراب ہو گئی۔ میں سمجھ گیا۔ تاہم میں نے صرف اتنا کہا کہ سردار صاحب! آپ جس شخص کے بارے میں کہتے ہیں وہ تو کہتا ہے کہ ولایت امام عالی مقام کے در سے ملتی ہے اور یہی بات علامہ اقبالؒ نے بھی کہی ہے کہ:

دارا و سکندر سے وہ مرد فقیر اولی

ہو جس کی فقیری میں بوئے اسد اللہی

سردار صاحب خاموش ہو گئے۔

سیالکوٹ میں مصروفیات... خواجہ محمد اقبال بٹ کا اعتراض:

ضلع سیالکوٹ صوبہ جموں کے مہاجرین کا گڑھ ہے۔ شہر کے علاوہ بجوات، چونڈہ، ظفر وال، شکر گڑھ، نارو وال میں صوبہ جموں کے لاکھوں مہاجرین آباد ہیں۔ انہی میں چوہدری وزیر علی، چوہدری سلطان علی، شیخ الحدیث مولانا محمد عالم، چوہدری فرمان علی، خواجہ محمد اقبال بٹ ایڈوکیٹ، قاضی خورشید عالم، شیخ گلزار احمد فدا، عبدالمجید قریشی، عبدالحمید نظامی، منشی معراج الدین احمد اور بہت سے وہ حضرات جنہوں نے تحریک آزادی کشمیر میں گرانقدر خدمات سرانجام دیں، جموں سے ہجرت کر کے آباد ہوئے۔ سردار صاحب کے جلسوں اور استقبالیوں میں مہاجرین جموں و کشمیر کی اچھی خاصی تعداد شریک ہوتی تھی۔ سردار صاحب اپنی تقریروں میں 'میں' کا لفظ استعمال کرتے تو خواجہ محمد اقبال بٹ صاحب نے مصنف سے کہا "اس شخص سے کہو یہ صرف 'میں' کا لفظ ہی استعمال کرتا ہے جبکہ تحریک آزادی کشمیر سے اس اکیلے کا تعلق نہیں یہ Collective leadership کی بات کیوں نہیں کرتا؟" میں نے سردار صاحب سے اقبال بٹ کا یہ شکوہ بیان کیا تو بقیہ مجلسوں اور اجتماعات میں سردار صاحب نے 'میں' کی بجائے 'ہم' کا لفظ استعمال کیا۔

خواجہ محمد اقبال کا سردار قیوم اور خان قیوم کے اعزاز میں استقبالیہ: حسن اتفاق سے پاکستان مسلم لیگ کے صدر خان عبدالقیوم خان بھی سیالکوٹ کے دورہ پر آئے ہوئے تھے۔ بٹ صاحب مسلم کانفرنس اور مسلم لیگ دونوں کے سٹی صدر تھے۔ انہوں نے ان زعماء کو اپنی رہائش گاہ پر استقبالیہ دیا۔ استقبالیہ کے دوران شیخ گلزار احمد فدا نے خان عبدالقیوم خان سے کہا کہ مشرقی پاکستان میں شیخ مجیب الرحمن کا

توڑ پیدا کریں۔ خان صاحب نے اپنے ہمراہ آئے ہوئے مشرقی پاکستان کے سابق وزیر خان عبدالصبور خان کے کندھے پر ہاتھ رکھا۔ تو گلزار احمد فدا سے نہ رہا گیا انہوں نے کہا اگر پاکستان مسلم لیگ کے سربراہ کی یہ سوچ ہے تو پھر پاکستان کا خدا ہی حافظ ہے۔ چنانچہ اس کے ایک سال بعد سقوط ڈھاکہ ہوا۔ یہ تاریخ کا افسوسناک باب ہے۔ اس میں قائد ملت چودھری غلام عباس کے تربیت یافتہ (گلزار احمد فدا) کا احساس زیاں خاص طور پر قابل غور ہے۔

رئیس الاحرار چودھری غلام عباس کا خط ایوب خان کے نام:

1963ء میں ڈھاکہ میں پاکستان کے قومی پرچم کی بے حرمتی کی گئی۔ اس وقت فیلڈ مارشل ایوب خان پاکستان کے سربراہ تھے۔ رئیس الاحرار چودھری غلام عباس نے ایوب خان کو اصلاح احوال کیلئے خط لکھا۔ اس خط کو ایوب خان تک پہنچتے ہوئے چار سال لگے۔ جب بھارت شیخ مجیب الرحمن کے ذریعہ مشرقی پاکستان میں سازشوں کے جال پھیلا چکا تھا۔ ایوب خان نے ابتداء میں کنونشن مسلم لیگ بنا کر وڈیروں کو اس میں جمع کر رکھا تھا۔ انہیں پاکستان کی مضبوطی یا کمزوری کی کوئی فکر نہ تھی ان کے اپنے مقاصد پورے ہو رہے تھے۔ محترم سردار بہادر خان چیچ رہے تھے، لیاقت باغ کے جلسہ عام میں انہوں نے خبردار کرتے ہوئے کہا کہ:

”ہر شاخ پہ آلو بیٹھا ہے انجام گلستان کیا ہوگا“

اور پاکستان ٹوٹ گیا.... کیوں؟ مگر اس نقار خانے میں کون سنتا تھا؟ پاکستان مسلم لیگ کی داستانیں چمن میں بکھرتی رہیں۔ ایوب خان نے اس کی کوکھ سے کنونشن مسلم لیگ برآمد کی تھی۔ تحریک پاکستان کے رہنماء جناب سید احمد سعید کرمانی نے کونسل مسلم لیگ کے نام سے مسلم لیگ کے نظریاتی کارکنوں کو اکٹھا کرنے کی کوشش ضرور کی مگر مسلم لیگ کو

کمزور کرنے اور اس کے حصے بخرے کرنے کا سلسلہ نہ رک سکا۔ ملک قاسم مسلم لیگ، جناح مسلم لیگ کے نام سے چمن میں اس کی داستان بکھرتی رہی۔ لوگوں کے دلوں میں مسلم لیگ ضرور تھی، مگر بکھرے تنکے جمع کرنے سے کسی کو غرض نہ تھی۔ خان عبدالقیوم خان کا جہلم سے کھاریاں تک لوگوں نے پر شکوہ استقبال کیا مگر یہ یہاں تک ہی محدود رہا۔ چنانچہ مغربی پاکستان میں جناب ذوالفقار علی بھٹو سوشل ازم کے نام سے چھا گئے اور مشرقی پاکستان میں شیخ مجیب الرحمن کے نیشنلزم اور ان کی علیحدگی پسند تنظیم ”مکتی باہنی“ (نجات دہندہ فوج) کا راج تھا۔ جب جنرل آغا محمد یحییٰ خان نے انتخاب کرائے اور مغربی پاکستان میں جناب بھٹو صاحب کا سوشل ازم تھا اور مشرقی پاکستان میں شیخ مجیب کے نیشنل ازم کے درمیان مقابلہ ہوا۔ اپنے اپنے دائرہ کار میں یہ دونوں ازم جیتے مگر پاکستان ہار گیا۔ دانشوروں نے کئی تجزیے کئے، ایک دوسرے کو مورد الزام ٹھہرایا۔ مگر تاریخ کے حقائق یہ تھے کہ جب 1970ء کے انتخابات ہوئے تو پاکستان مسلم لیگ بے چاری کا پرسان حال کوئی نہ تھا۔ دو ازموں کے درمیان مقابلہ ہوا۔ ادھر معرکہ سوشل ازم نے مارا اور ادھر بھارت کی سازشیں تھیں اور شیخ مجیب کا نیشنل ازم۔ ادھر یہ جیتے ادھر بھارت نے اگر تلہ میں جو سازش کی، اس کو کامیابی ملی۔ یوں پاکستان ٹوٹ گیا۔ سب ایک دوسرے کو مورد الزام ٹھہراتے اور اپنے مذموم مقاصد پورے کرتے رہے۔ گویا صورت حال یہ تھی کہ:

”سب کر رہے تھے آہ و فغاں، سب مزے میں تھے“

جناب میاں ممتاز محمد خان دولتانہ پیپلز پارٹی کے نمائندہ بن کر سفارت کے عہدہ پر بیٹھ گئے۔ مسلم لیگ قائد اعظم نے وزارت داخلہ مانگ لی۔ پاکستان مسلم لیگ بے چاری کی داستان چمن میں بکھرتی رہی اس سے کسی کو کیا غرض؟ یہ سلسلہ دراز ہوتا گیا

بے چارے مجید نظامی مسلم لیگ کے اتحاد کا غم لیکر اللہ کو پیارے ہو گئے۔

سردار صاحب کا قافلہ سیال شریف میں:

سردار محمد عبدالقیوم خاں صاحب کا دورہ انتخابی مہم سیالکوٹ میں مکمل ہوا۔ تو سیال شریف کیلئے روانگی ہوئی۔ سردار صاحب کی کار صاحبزادہ شوکت علی چلا رہے تھے۔ ساتھ مصنف کے علاوہ شیخ منظر مسعود (مرحوم) اور محترم شیخ گلزار احمد فدا (مرحوم) بھی تھے۔ سیال شریف (ضلع سرگودھا) اولیائے چشت کا روحانی مرکز ہے۔ یہ اعلیٰ حضرت گولڑوی اور حضرت پیر حیدر شاہ جلال پور شریف کا پیر خانہ ہے۔ تحریک پاکستان اور تحریک ختم نبوت میں پیران سیال شریف نے ہمیشہ ہر اول دستہ کا کردار ادا کیا۔ پیر سیال حضرت شیخ الاسلام خواجہ محمد قمر الدین سیالویؒ کئی ہزار حدیثوں کے حافظ تھے۔ درویش کامل ایسے کہ پیرانہ سالی میں تبلیغ دین کا فریضہ سرانجام دیتے، مسند نشین ہوتے تو سر مبارک جھکا ہوا، لبوں پر حمد باری تعالیٰ اور درود پاک کا ورد جاری رہتا۔ کسی آنے والے نے السلام علیکم کہا تو سراپا اٹھا کر وعلیکم السلام کہہ کر آنے والے پر ایک نگاہ ڈالی اور پھر نظریں جھکا کر اپنے ”معمول“ میں مشغول ہو گئے۔

پیر سیال کا احترام سادات:

آل محمد علیہ السلام کا جو اعزاز و احترام سرزمین سیال شریف میں ملتا ہے وہ شاید کہیں اور نہ مل سکے۔ ہم سیال شریف پہنچے، ادھر ادھر کا جائزہ لیا۔ محترم سردار عبدالقیوم خان، حضرت شیخ الاسلام کے ساتھ کرسی پر بیٹھ گئے۔ ساتھ جہلم سے مرحوم مولانا محمد صادق صاحب بھی بیٹھے ہوئے تھے۔ کچھ اور لوگ بھی تھے، میں اور صاحبزادہ شوکت علی شاہ حضرت پیر سیال سے شرفِ ملاقات کیلئے قریب گئے۔ السلام علیکم کہا۔ سردار صاحب نے ہمارا تعارف کروایا کہ یہ دونوں سیدزادے ہیں۔ حضرت نے یہ سنتے

ہی اپنے وجود کو سمیٹا اور آنکھوں سے آنسو جاری ہو گئے۔ ایک ہاتھ شوکت صاحب کے گھٹنے پر اور دوسرا مصنف کے گھٹنے پر رکھا۔ سچی بات ہے کہ میں تو کانپ گیا اور نیچے جو چٹائیاں بچھی تھیں ہم ان پر بیٹھ گئے۔ ہم ابھی بیٹھے ہی تھے کہ حضرت پیر سیال فوراً سینے پر ہاتھ باندھ کر کھڑے ہو گئے.... اور وہ کھڑے ہوئے تو سب کھڑے ہو گئے۔ سردار صاحب نے کہا یہ آپ کے احترام میں کھڑے ہیں، آپ ان کرسیوں پر بیٹھیں۔ مگر میں جرأت نہ کر سکا کہ شیخ الاسلام کے برابر بیٹھوں، میں اٹھا اور خاموشی سے باہر نکل گیا۔

اسی دوران دیکھا کہ جہاں حضرت تشریف فرما ہیں وہاں سامنے ایک انواری پلنگ پر نوجوان لیٹا ہے۔ دریافت کرنے پر پتہ چلا کہ یہ نوجوان حضرت کے دادا پیر یعنی آستانہ عالیہ ~~مہار~~ شریف سے تعلق رکھتا ہے.... اللہ، اللہ یہ ادب تھا پیر خانہ کا، تبھی تو اللہ نے یہ مقام عطا کیا تھا۔

فقر و غنی کی ایک اور مثال:

رات کو بڑے ہال میں دسترخوان بچھایا گیا جس پر دو اڑھائی سو مہمانوں کیلئے کھانے چنے گئے۔ ہر قسم کے کھانے، پر تکلف دعوت تھی۔ ایک کونے پر حضرت شیخ الاسلام تشریف فرما تھے ان کے ساتھ سردار عبدالقیوم خان اور مولانا محمد صادق مرحوم، راقم دوسرے کونے پر بیٹھا تھا۔ حکم ہوا بسم اللہ کرو... یعنی کھانا شروع کرو۔ ہم نے کھانا شروع کیا۔ اسی دوران خادم حضرت پیر سیال کیلئے کھانا لایا۔ چنگیر میں موٹی دو روٹیاں اور کٹورے میں لسی میں تیار ساگ واہ سبحان اللہ! عام دسترخوان پر مرغ مسلم، پلاؤ، زردے اور رطرح طرح کے کھانے اور خود کا یہ سادہ کھانا.... یہ مثال تھی سنت نبوی کی کہ کھانا تو دیکھو جو کی روٹی۔ فقر و غنی کی اس سے بڑی مثال کہاں مل سکتی ہے؟ حضرت نے اپنے پیارے ہاتھوں سے روٹیاں توڑیں، کٹورے میں ڈالیں، مکس کیں اور کھانا

شروع کر دیا۔ یہ تھے بچیاں، پیرسیاں، وپیر کامل۔

لاہور میں مختصر قیام اور آگے کا دلچسپ سفر:

لاہور میں دربار عالیہ شاہ محمد غوث (بیرون لنڈا بازار) کے احاطہ میں ایک جلسہ میں لاہور میں مقیم مہاجرین جموں و کشمیر کا اجتماع ہوا۔ اس کے علاوہ سردار صاحب میاں شجاع الرحمن (سابق سیر لاہور) اور دیگر مسلم لیگی زعماء سے ملے۔ لاہور سے آگے حیدر آباد تک ہر چھوٹے، بڑے شہر میں رابطہ کا پروگرام تھا۔ سردار صاحب کے ہمراہ گلزار احمد نڈا تھے اور مصنف۔ دہلی مسلم ہوٹل (انارکلی، لاہور) میں تین دن قیام رہا۔ تیسرے روز صبح سویرے نماز فجر کے بعد سردار صاحب نے مصنف کو اپنے کمرے میں بلا کر کہا کہ ہم نے ہر چھوٹے بڑے شہر میں جانا ہے۔ مگر بغیر دقتیت کے پروگرام کس طرح عمل پیرا ہو سکتے ہیں؟ میں نے کہا میں ادکاڑہ چلتا ہوں۔ وہاں سے رابطہ کے بعد آپ کو فون کروں گا۔ چنانچہ میں شام کو ادکاڑہ پہنچ گیا وہاں مسلم لیگ کے کارکنوں سے ملا۔ ممتاز عام دین علامہ غلام علی ادکاڑوی سے ملاقات ہوئی، جماعت اسلامی اور جمعیت علماء اسلام کے دفتر گیا۔ سب سے کہا کہ آزاد جموں و کشمیر کے معروف رہنما سردار عبدالقیوم خان تشریف لے رہے ہیں اور وہ آپ سب سے مل کر ملکی صورتوں بیان کرنا چاہتے ہیں، چنانچہ قومی سطح کی تمام جماعتوں کے ضلعی ذمہ داران کو عہدہ میں لے کر سردار صاحب کے شایان شان استقبال کی راہ ہموار کی جس کے نتیجہ میں مولانا غلام علی ادکاڑوی نے چوک پاکستان میں جلسہ عام کا پروگرام رکھا۔

جماعت اسلامی نے نائن ہال میں استقبالیہ دینے اور جمعیت علماء اسلام نے اپنے دفتر میں استقبالیہ کا پروگرام طے کیا جبکہ پاکستان مسلم لیگ نے رات کو کھانے پر مدعو کیا۔ یہ پروگرام طے ہونے کے بعد میں نے سردار صاحب کو ادکاڑہ کے

پردہ گر مونس سے بذریعہ فون آگاہ کیا۔ سردار صاحب اوکاڑہ پہنچے تو میں اگلے پڑوس کے قیادت کے لیے بلاتا فیر ساہیوال چلا گیا اور پھر اسی ترتیب سے ساہیوال سے چیچہ وطنی، غازیوال، پورے والا، عارف والا، ملتان، وہاڑی، خان پور، بہاولپور، احمد پور شرقیہ، رحیم یار خان، اور صادق آباد سمیت جنوبی پنجاب کے تمام چھوٹے بڑے شہروں میں اسی طرح سردار صاحب کے دورہ کو مصنف نے نہایت کامیابی سے ہمکنار کیا۔

دورہ سندھ کے دوران حیدر آباد پہنچ کر شیخ گلزار احمد فدائے سردار صاحب سے کہہ جناب عالی! آغا حسین مغموم نے جس طرح آپ کے دورہ کے پردہ گرام طے کئے یہاں لئے حیران کن بات ہے کہ بغیر واقفیت کے یسا کرنا کوئی آسان کام نہیں۔ سچی بات ہے کہ آغا صاحب مسلم کانفرنس کے رابطہ کے سفیر ہیں، سردار صاحب نے کہا تھا صاحب! آغا شاعری کو میں وہاں پہنچاؤں گا جہاں اس کا تصور بھی نہیں پہنچ سکتا۔ سچ بات ہے کہ میرا یہ تصور کب تھا کہ محترم سردار صاحب مصنف کو ہی نہیں ان تمام عظیم کارکنوں سے یہ سلوک کریں گے کہ ان میں سے ہر کوئی... ایک نہیں کئی بیماریوں کا شکار ہو جائے گا۔ سید محمد عبداللہ شاہ آزاد کو ان کی عظیم قربانیوں کے صلہ میں ڈاکٹر سلام الدین نیر کا تحفہ دیا گیا۔ ڈاکٹر محمد یعقوب ظفر، گلزار احمد فدائی، ایم مفتی، راجہ محمد نجیب خان ایسے ڈسے گئے کہ کئی کئی بیماریوں کا شکار ہو کر اس دنیا سے رخصت ہو گئے اور ہمیں سے مسلم کانفرنس کو دیمک لگنا شروع ہوئی اور آہستہ آہستہ تحریک آزادی کشمیر کی بانی جماعت اندر سے کھوکھلی ہونا شروع ہو گئی۔

مصنف، مسلم کانفرنس کا دیرینہ اور بنیادی کارکن بڑے دکھے دل کے ساتھ اُن ماضی کے ان واقعات کو تاریخ میں امر کرنے کے لیے اس حالت میں معروف ہے کہ گلے کے کینسر کے موذی مرض کا شکار ہے۔

کاش کہ مسلم کانفرنس کے چراغوں میں روشنی رہتی:

رییس الاحرار چودھری غلام عباس کی رحلت کے بعد جب تک تو مسلم کانفرنس اقتدار سے باہر رہی، بلاشبہ سردار عبدالقیوم خان نے جماعت کو مضبوط بنانے کیلئے بڑی محنت کی۔ ان دو تین سالوں میں آل جموں و کشمیر مسلم کانفرنس کا طوطی بولتا تھا۔ سردار صاحب نے بجا طور پر رییس الاحرار چودھری غلام عباس کی اسی اعلیٰ راویت کو زندہ رکھا کہ قائد مرحوم کارکنوں سے شفقت کا بے پناہ مظاہرہ کرتے تھے۔ سردار صاحب نے کارکنوں کی تربیت اسی انداز سے کی۔ کارکنوں اور قیادت کے درمیان حد فاصل نہ رہی، یہاں تک کہ کسی جلسہ سے قبل سردار صاحب کارکنوں سے بنی تخصیص پوچھتے ہاں بھی جوانو مجھے کیا کہنا ہے؟ اس شفقت سے کارکنوں کا اعتماد قیادت پر بڑھ گیا۔ جماعت کے اندر ایک گھر کا سماحول تھا۔ کارکنوں کا اگر کوئی گروپ تھا تو "آل جموں و کشمیر مسلم کانفرنس" تھا۔ اور اس صورت حال نے مسلم کانفرنس کو بام عروج پر پہنچا دیا۔

ملت اسلامیہ پاکستان کے تمام مکاتب فکر کے دلوں میں مسلم کانفرنس اور اس کے کارکنوں کی عزت تھی، حرام تھا، تاہم یہ تب کی بات ہے۔ ب آتش جوان تھا۔ یہ سلسلہ آزاد جموں و کشمیر کے انتخابات منعقدہ 1971ء تک قائم رہا۔ انتخابات ہوئے تو پھر صورت حال یکسر بدل گئی۔ کارکن حیران و پریشان... تلاش کر رہے تھے کہ کہیں ان کے 1970ء سے پہلے والے قائد سردار محمد عبدالقیوم خان مل جائیں۔ مگر یہ اس لیے ہے سود تھا کہ "منزل ان کو مل گئی تھی جو شریک سفر نہ تھے۔" وہ ہوگ قائد محترم کی ناک کاہل بن گئے تھے جو ساری زندگی رییس الاحرار اور مسلم کانفرنس کو گایاں دیتے تھے۔ یہیں سے مسلم کانفرنس کے انحراف کا دور شروع ہوا۔

سردار عتیق احمد خان کی سیاست کا آغاز

1985ء کے بعد سردار صاحب کے صاحبزادے سردار عتیق احمد خان نے شعور کی آنکھ کھولی تو گھر کا ماحول ان کو اونچی اڑان پر مجبور کرنے لگا۔ کارکن سردار قیوم کا بیٹا ہونے کے ناطے عتیق خان کو سر آنکھوں پر بٹھانے کیلئے تیار تھے مگر سردار عتیق احمد خان نے سیاست کے خارزار میں قدم رکھتے ہی ایک دم پون صدی سے انقلابات سے گزر کر آنے والے ایک مضبوط اور تناور درخت پر نیچے سے اوپر چڑھنے کی بجائے ایک دم چھدنگ لگا کر چوٹی کو پکڑنے کی کوشش کی۔ جب دیکھا کہ اس کی شاخیں مضبوط ہیں۔ اوپر جانے میں رکاوٹ بن سکتی ہیں تو انہوں نے ایک ایک کر کے ان ٹہنیوں کو کاٹنا شروع کر دیا۔ مسلم کانفرنس کو اپنے زیر اثر لانے کیلئے ایسے اقدامات کئے جن کو دیکھ کر پرانے ایثار پیشہ کارکن دانتوں میں انگلیاں دبا کر چیختے چلاتے رہے۔

ظلم کا رکنان اقتدار سے پہلے کے بھداؤل کو تلاش کرتے تھے مگر اس کا کیا کیا جائے کہ شفقت پدیری بڑی ظالم ہے، کر بلا برپا کر دیتی ہے۔

مسلم کانفرنس کے انتہائی سنیر کارکنوں کے خلاف کریک ڈاؤن:

جن سنیر کارکنوں کو سردار عتیق احمد خان کسی نہ کسی صورت میں اپنے راستے کی رکاوٹ تصور کرتے تھے، ان کی کردار کشی کی مہم کے ساتھ بعض ایسے اقدامات شروع کئے جو ایک باشعور انسان اپنے دشمنوں کے خلاف بھی نہیں کرتا۔ تحریک آزادی کشمیر کے عظیم رہنماء سید محمد عبد اللہ شاہ آزاد کے پورے خاندان کو سیاست سے آڈٹ کرنے کیلئے چکر کوں پر چمکے دیئے اور اس قدر انتقامی کارروائیاں کیں کہ بقول شاعر:

گلہ جھٹائے دلتا نما کہ نرم کو اہلی حرم سے ہے
کسی بتکدے میں کروں بیاں تو کہے صنم بھی ہری ہری

سردار سکندر حیات خاں آزاد جموں و کشمیر کے وزیراعظم اور صدر رہے۔ لاہور
بار آل جموں و کشمیر مسلم کانفرنس کے صدر سردار عتیق احمد خان نے ان کی کردار کشی کی انتہا
کردی۔ ایک مثال تاریخ کی نذر ہے۔

راولپنڈی میں مجلس عالمہ مسلم کانفرنس کو کس طرح چھلی منڈی بنایا گیا۔ روڈ
اسپیئر اپنے حواریوں کے ذریعے پنڈال میں گھم کر ایک منصوبہ بندی کے تحت سردار
سکندر حیات خان کے خلاف گھناؤنا پروپیگنڈا کیا گیا۔ مجلس عالمہ کی پوری تاریخ میں ایسا
کوئی مثال نہیں ملتی۔

راجہ فاروق حیدر خان کے خلاف ایسا جال بچھایا گیا کہ راجہ فاروق حیدر خان
ہمایاں بالا میں محصور ہو کر رہ جائیں۔ جگہ جگہ ان کے خلاف اپنے حواریوں کے ذریعہ
مخالفتانہ نعرے بازی اور مظاہروں کا پروگرام بنایا گیا۔ مگر راجہ فاروق حیدر خان بھی
بڑے سخت جان واقعہ ہوئے ہیں۔ انہوں نے تدبیر، عزم و حوصلہ کے ساتھ اس ساری
صورتحال کا مقابلہ کیا۔ آج اللہ تعالیٰ نے انہیں آزاد جموں و کشمیر میں ایک باعزت اور
بادشاہ کا مقام عطا کیا ہے۔

ذکر محمد یعقوب ظفر (مرحوم) تحریک آزادی کشمیر کے ایک سرگرم اور بے
لوٹ رہنما تھے۔ آپ الحاق پاکستان کی تاریخی قرارداد کے شرکاء میں سے ایک تھے۔
ہمیشہ مسلم کانفرنس کے دفتر جمعیت کے اخراجات میں دلچسپی لیتے۔ وہ میرپور کی سنی مسلم
کانفرنس کے چیئرمین تھے لیکن یار لوگوں کو یہ بھی گوارہ نہ تھا۔ وہ اپنے بچوں کو ملنے، انگلیٹ
گے تو ان کی عدم حاضری میں ان سے سنی کی صدارت چھین لی گئی۔ وہ کئی بیمار یوں کا شکار

جو اللہ کو پیارے ہو گئے۔

یہی حال مسلم کانفرنس کے سیکرٹری جنرل شاہ غلام قادر کا ہوا۔ مگر انقدر خدمات کے بدلے انہیں کارفرما کرنے میں کوئی کسر نہ چھوڑی۔

فرشتہ صفت محمد علی کنول مسلم کانفرنس کے انتہائی مخلص رہنماء اور سیکرٹری جنرل تھے۔ ان کے صاحبزادے زاہد، امین کاشف نے ایم ایس ایف مظفر آباد میں انتہائی فعال کردار ادا کیا۔ ماء گریجوئیٹ ہوئے، مسلم کانفرنس میں اپنے والد کے جانشین کے طور پر کردار ادا کرنے کے خواہش مند تھے۔ مگر ان کو اپنے راستے کی رکاوٹ سمجھ کر حقیق احمد خان نے وہ کچھ کیا کہ وہ مسلم کانفرنس سے سخت دلبرداشتہ ہو گئے۔

آزاد جموں و کشمیر کے انتخابات میں جماعتی امیدواروں کو ٹکٹ دے کر اندرونی طور پر ان کو ہرانے کی سازش کرنا سردار عتیق احمد خان کا عام مشغلہ تھا۔ الحاج ثناء اللہ قادری مرحوم کو ریزولپنڈی ہسپتال کوہ مری سے جماعت نے ٹکٹ جاری کیا۔ سردار عتیق احمد خان نے مصنف اور صاحبزادہ امجد علی شاہ کو بلا کر ہدایت کی کہ قادری کو ہرانا ہے۔ ہم حیران ہوئے مگر انہوں نے کہا جماعت کے صدر کی حیثیت سے میں کہہ رہا ہوں چنانچہ ہم دونوں مری گئے اور برادر محمد خاند قریشی کے بڑے بھائی ساجد قریشی سے ملے، ان سے بات کی۔ دوسرے دن ان کی والدہ نے فون پر محترم سردار محمد عبدالقیوم خان صاحب کو صورتحال سے آگاہ کیا کہ آغا شاہ اور امجد علی شاہ جماعت کے ٹکٹ ہولڈر ثناء اللہ قادری کی مخالفت کرنے آئے ہیں۔ سردار صاحب محترم نے ہمیں تو منع کر دیا مگر سردار عتیق احمد خان کو کھلا چھوڑ دیا اور ان سے یہ تک نہ پوچھا کہ اپنی جماعت کو ہرانے کی سازش چہ معنی دار؟ یہ ایک مثال نہیں بلکہ جن کارکنوں کو صاحبزادہ شوکت علی شاہ کوہرانے کیلئے مامور کیا گیا تھا وہ آج عتیق خان کو چھوڑ چکے ہیں۔ اخلاقیات کے تقاضا کے پیش نظر

مصنف یہاں نام ظاہر نہیں کرتا۔ اسی طرح چوہدری طارق فاروق (بھمبر) ڈاکٹر نجیب لقی (پلندری) اور دوسرے کئی امیدواروں کو ہرانے کیلئے ایڑی چوٹی کا زور لگایا گیا۔

تحریک آزادی کشمیر کی وراثت کے جھوٹے دعوے:

سردار عقیق محمد خان نے ایک طرف تحریک آزادی کشمیر اور مسلم کانفرنس کے انتہائی سنیر کارکنوں کو اپنے راستے سے ہٹانے کیسے ان کے خلاف کریم ڈاؤن شروع کر رکھا تھا اور ساتھ ہی انہوں نے ریاست جموں و کشمیر کی تاریخ کو مسخ کرنا شروع کر دیا اور کھسے عام یہ دعوے کرنا شروع ہو گئے کہ تحریک آزادی کشمیر کا حقیقی وارث غازی آباد کان کا خاندان ہے جبکہ امر واقعہ تو یہ ہے کہ 1947ء سے پہلے جدوجہد آزادی کشمیر کی پوری تاریخ میں ان کا کہیں نام و نشان نہیں ملا۔

1947-48 کو بھی تحصیل باغ کی حد تک جدوجہد آزادی میں سردار صاحب

کا حصہ ہے۔ حقیقت تو یہ کہ آزادی کشمیر کی طویل جدوجہد جموں کی آخری کاہنڈی سے لیکر ملکیت کی دادیوں تک لڑی گئی۔

حاجی مولوی محمد حبیب اللہ شاہ ضیا (جنہیں ان کی جدوجہد آزادی میں سرگرم

کردار کی وجہ سے ریگس از حرار چوہدری غلام عباس مرحوم نے بحیثیت ”شورش جہاں“ کا

لقب دیا تھا) 1923ء سے تحریک آزادی کے محرک ہیں۔ سردار سبز علی خان، سردار

خاتون نے زندہ کھالیں کھنچوا لیں ان کو چھوڑ کر تحریک آزادی کشمیر کا وارث کون ہو سکتا ہے

؟ جموں میں لاکھوں مسلمان پاکستان کے نام پر گاجر مولیٰ کی طرح کاٹے گئے، تحریک

آزادی کشمیر کا وارث ان شہداء سے زیادہ، اور کون ہو سکتا ہے؟ جنوں میں جو لاکھوں

مسند پاکستان کے نام پر گاجرمولی کی طرح کانٹے لگے تحریک آزادی کشمیر کی پارٹی

توان کے نام پر فخر کرتی ہے۔ 1931ء کو مولانا محمد عبد اللہ کفیل مرحوم، بنگلہ دہی، بھارت

لوگوں کو اکٹھا کر کے کہتے:

اٹھ ستیا ساناں جاگ

تیرا لکھا گیا گھر بار

ساتھی کے بطل حریت راجہ بڈھا خان نے اپنی آنکھیں تک نگلوا دیں تحریک آزادی کشمیر کا وارث ان عظیم لوگوں کو چھوڑ کر کون ہو سکتا ہے؟ تحریک آزادی کشمیر کے وارث تو باغ بلز سیداں کے سید خادم حسین شاہ گردیزی تھے۔ جنہوں نے ڈوگرہ مظفری کی لالچ اور دھمکیوں کے جواب میں یہ نعرہ مستانہ لگا کر اپنے بازو کھولے اور شہادت حاصل کی کہ:

میں سید ہاشمی ہوں اور علی حیدر کا پوتا ہوں

گمراہی ہے نسل مسیری رسول اللہ کا دوست ہوں

میں ان نیزوں سے شمشیروں سے ہرگز ڈر نہیں سکتا

کسی صورت سے میں تاجپوہ باطل کر نہیں سکتا

یہ امر واقع ہے کہ رئیس الحرار چودھری غلام عباس کے بعد قازی آباد اور کریمہ محمدان کے دو خاندان آزاد کشمیر میں برسرِ اقتدار رہے۔ دونوں نے 1970ء اور 1985ء کے بعد موروثی سیاست کو فروغ دیا۔ آزاد جموں و کشمیر میں اقتدار کے مزے لوٹنے کے ساتھ آل جموں و کشمیر مسلم کانفرنس میں گروپ بندی پیدا کی۔ عام کارکنوں اور قیادت کے درمیان حد فاصل قائم کی۔ دونوں ظاہری اور نگری طور پر ہندوستان کے ہمارے جوں کی طرح حکمرانی کے قائل تھے۔ تھوڑا سا فرق یہ تھا کہ سردار عتیق احمد خان نے مکمل طور پر جماعت کے پرانے عظیم کارکنوں سے دامن بچانے کی پالیسی اختیار کی اور سردار سکندر حیات خان نے جماعت سے چند کارکنوں کو چن کر اقتدار کی ان پر

نوازشات کیں اور بار بار ان کو کشمیر سیل، آزاد جموں و کشمیر کونسل اور دیگر اہم عہدوں پر لگایا۔ اگر جماعت کا کوئی کارکن کوئی تجویز دینے کی غلطی کر بیٹھا تو کہا گیا کہ فلاں کارکن پر ڈٹو کول کا خیال نہیں کرتا۔ سردار عتیق احمد خان کے جواب میں سردار سکندر حیات نے بھی تحریک آزاد دی کشمیر کی وراثت کے دعوے کئے۔ بلاشبہ ان کے والد تحریک کے عقیم رہنا تھے مگر وہ تحریک آزادی کشمیر کا کل نہیں اہم جزو اور قابل احترام رہنما تھے۔ سردار سکندر حیات خان تو 1970ء میں ایک غیر معروف کارکن تھے۔ مسلم کانفرنس انٹینسی بورڈ ان کا موروثی ٹکٹ چوہدری غلام احمد رصا کو دینا چاہتا تھا لیکن سید محمد عبداللہ شاہ آزادی کی کوششوں سے انہیں ٹکٹ ملا پھر بھی وہ مایوس تھے کہ ان کے پاس گاڑی کے تیل کیسے پیسے ہیں۔ کلیال میں ایک دکان تھی اس سے الیکشن کے اخراجات کیسے پورے ہوتے۔ انہوں نے پیر سید یوسف علی نورانی کو خط میں یہ ساری صورت حال لکھی۔ یہ بات قابل ذکر ہے کہ کلیال کے نواحی علاقوں میں سید محمد عبداللہ شاہ آزاد کے بیٹنکڑوں خاندان مریدین میں شامل تھے اور سید یوسف علی نورانی کا ان سے ہمہ وقت رابطہ تھا۔ کر بلا مہین میں بھی اچھی خاصی تعداد حضرت حاجی بابا سید نوران شاہ کے دست بیعت تھی۔ سپاہی بازار اور قردنی میں حسامی عباس علی شاہ، حسامی محمد علی شاہ، ماسٹر جت علی شاہ کا خصوصی تعلق دربار عالیہ نور پور سیداں سے تھا۔ اور پیر مہر علی شاہ حضرت حاجی بابا نوران شاہ کے خلیفہ تھے۔ یہ تمام حقائق تھے کہ حلقہ کے ہزاروں ووٹرز کا تعلق دربار عالیہ نور پور سیداں سے تھا۔ سید محمد عبداللہ شاہ آزاد شخصیت وزیر تعلیم نگران حکومت کلیال تشریف لے گئے اور سردار سکندر حیات خان کو آزاد کشمیر قانون ساز اسمبلی میں لانے کی راہ ہموار کی۔

سید محمد عبداللہ شاہ آزاد کا 1979ء میں انتقال ہو گیا۔ تحریک آزادی کشمیر کے

دیگر رہنماء موسوی عبدالعزیز راجپوری، ڈاکٹر محمد یعقوب ظفر، شیخ گلزار احمد فدا، راجہ محمد نجیب خان اور خواجہ محمد اقبال بٹ بھی ایک ایک کر کے دنیا سے رخصت ہو گئے تو سردار سکندر حیات خان اور سردار عتیق احمد خان نے اولاً تو تحریک آزادی کشمیر کی تاریخ کو صیغہ کیا اور پھر دونوں نے تحریک آزادی کشمیر پر وراثت کے دعوؤں کی جنگ چھیڑ دی۔ آزاد کشمیر میں موروثی سیاست کو دونوں نے فروغ دیا۔

خاندانی وراثت کی شرمناک مثال:

سردار عتیق خان کے صاحبزادے عثمان عتیق نے پر پرزے نکالے تو یہ کوئی حیران کن بات نہ تھی۔ عثمان عتیق جلوس نکالتے تو مسلم کانفرنس کے سنیئر رہنماء سابق سنیئر وزیران کے پیچھے ہاتھ باندھ کر چلتے۔ اس صورتحال کو دیکھ مسلم کانفرنس کے تمام سنیئر کارکن انتہائی دل برداشتہ ہو گئے۔ آزاد جموں و کشمیر میں انتخابات ہوئے تو حیرت انگیز بات تھی کہ سردار سکندر حیات خان اپنی اس موروثی سیٹ سے شکست کھا گئے جس پر ان کے عظیم داماد 1934ء سے منتخب ہوتے آ رہے تھے۔ دوسری طرف سردار عتیق احمد خان جو تیس فلیگ ہولڈر کے ساتھ وزارت عظمیٰ کا منصب سنبھالے ہوئے تھے صرف دو سیٹوں کے ساتھ بندگلی میں چلے گئے۔ فہیم عباسی، راجہ محمد ایوب خان، سردار عبدالرزاق عباسی جیسے لوگ ان سے دور ہو گئے۔ یہ عبرت کی جا ہے تماشہ نہیں ہے۔ یہ دونوں ہمارے اپنے انجام کو پہنچے۔ مگر تاریخ کا ظلم یہ ہوا کہ ان کی ہوس اقتدار کی چھینا جھپٹی میں ریاست جموں و کشمیر کی اولین تاریخ ساز جماعت آل جموں و کشمیر مسلم کانفرنس جسے بجا طور پر اپنے وقت کی سوادِ عظیم جماعت قرار دیا جاتا تھا کے چراغوں سے روشنی ختم ہو گئی مگر...

وائے ناکامی، مستعار کارواں جاتا رہا

کارواں کے دل سے احساسِ زیاں جاتا رہا

آئند لیبل کے کریں آہ و زاریاں:

1985ء کے بعد وادی کشمیر میں آزادی کی لہر:

تقریباً نصف صدی کی خاموشی کے بعد وادی کشمیر کی پرامن فضاء کا سکوت اس وقت ٹوٹا جب وادی کشمیر کے مسلمانوں نے ایک جرأت مندانہ کروٹ لیا، حد متارکہ کے اس پار شیخ عبداللہ کانیشنلزم ہوا ہو گیا۔ زوردار تحریک چلی ”کشمیر بنے گا پاکستان“ کی گونج ہر طرف۔ سنا لی دیئے گئی۔ مجاہدین نے بھارتی فوجوں کو ناکوں پہنے چبوائے۔ ایک لاکھ سے زائد مسلمان شہید ہوئے۔ بلاشبہ وادی کشمیر سے بڑی دیر کے بعد اٹھنے والی اس تحریک نے جس جوش و خروش کا مظاہرہ کیا یہ ہماری حالیہ تاریخ کا حصہ ہے۔

لیکن اس جدوجہد آزادی کے دوران حد متارکہ کے اس پار ریاستی، مینڈھری، راجوری، سرن کوٹ کے مسلمان شکوہ کناں نظر آئے۔ جہادی تنظیموں کے بعض افراد اسلحہ کی نوک پر اپنے عقائد کو پھیلانے میں مصروف رہے۔ جہاں کہیں انہیں یا رسول اللہ کا پوسٹر نظر آیا، گھر کے مکینوں کی سختی آگئی۔ مقبوضہ کشمیر کے تقریباً ہر علاقہ میں اکثر مزارات کی بے حرمتی کے مظاہرے ہوئے۔

حالیہ تحریک کا بھارت نے کیوں غلط فائدہ اٹھایا؟

ایک اور بات بطور خاص جس کا ذکر کرنا ضروری ہے وہ یہ ہے کہ اس میں کوئی شک نہیں کہ 1985ء کے بعد وادی کشمیر میں اٹھنے والی لہر نہایت جرأت مندانہ تھی اور

ایک ماکہ مسلمانوں کی قربانی کوئی کم قربانی نہ تھی۔ تاہم یہ کوئی نئی جدوجہد نہ تھی بلکہ 1947ء سے جاری مسلح جدوجہد کا حصہ تھی۔ مگر جن لوگوں کے ہاتھ میں اس کی نظام کار تھی انہوں نے اس کا ذکر نئی تحریک کے انداز سے کیا اور ظاہر ہوتا تھا کہ اس سے پہلے کوئی شہادت نہ ہوئی۔ بھارت نے اس صورت حال کا خوب فائدہ اٹھایا اور ایک صاف ستھری تحریک اور جہاد آزادی کشمیر کو دہشت گردی کے طور پر دنیا کے سامنے پیش کرنے میں بڑی حد تک کامیاب رہا۔ اس صورتحال نے جدوجہد آزادی کی تحریک کو ناقابل تمدنی نقصان پہنچایا۔

مصنف تین سال قبل سرن کوٹ اور راجوری گیا۔ اکثر مسلمان شکوہ کر رہے تھے کہ 1965ء کے دوران مجاہدین صرف شہادت کے جذبہ سے سرشار تھے۔ مگر اس بار 1985ء کی جدوجہد میں اکثر لوگوں نے جہاد کے نام پر اپنے عقائد پھیلانے، اس میں دہشت پھیلانی، مزارات کی بے حرمتی کی گئی، لوگوں کو دہاں مار پیٹا، اس حرکت سے انہوں نے جہاد کو بدنام کیا۔ لکھوں جانیں قربان ہوئیں پھر بھی تحریک کو کنارہ نہ ملا۔۔۔ کیوں؟

اتنی طویل جدوجہد کو کنارہ کیوں نہ ملا:

ریاست جموں و کشمیر کی طویل جدوجہد جو اپنے دامن میں لکھوں شہدا کی قربانیاں سمیٹے ہوئے ہے۔ یہ خون آشام تحریک ایک صدی پر محیط ہے۔ اس طویل عرصہ کے دوران دنیا کے نقشہ پر درجنوں نئے ملکوں کا اضافہ ہوا۔ اتنا طویل عرصہ اور اس میں عظیم قربانیوں کی دنیا کی تاریخ میں کہیں مثال نہیں ملتی۔ جموں و کشمیر کے حواں نصیب مسلمان صبح شام مشرق کے افق پر نگاہ دوڑاتے ہیں تو ان کو دکھائی دیتا ہے کہ نہ تو حال کے چشمے اُبلنے کو آئے نہ ہی اقوام عالم کا ضمیر جاگا ہے۔ حالانکہ یہ اللہ تعالیٰ کا وعدہ ہے کہ

انسان کو اس کے کئے کا پھل ملتا ہے۔

جموں و کشمیر کے مسلمانوں نے 13 جولائی 1931ء کو سنٹرل جیل سری نگر کے احاطہ میں بائیس نوجوانوں کی شہادت پیش کی۔ 1947ء کو جموں میں تیس لاکھ سے زائد مسلمان گاجر مولیٰ کی طرح کاٹ دیئے گئے، پھر بھی اقوام عالم کا ضمیر بیدار نہ ہوا۔ 1965ء کو جموں و کشمیر کے مسلمانوں پر قیامت صغریٰ برپا ہوئی تو بھی دنیا خاموش تر شئی بنی رہی۔ 1985ء کے بعد وادی کشمیر میں جرأت مندانہ جدوجہد چلی۔ ایک لاکھ سے زائد مسلمان شہید ہوئے نتیجہ نکلا۔

دوسری طرف دنیا جانتی ہے کہ انڈونیشیا میں ایک جزیرہ (ایسٹ تیمور) کی آبادی نے محض اس بناء پر آزادی مانگی کہ وہ عیسائی ہیں۔ انڈونیشیا کے ساتھ نہیں رہنا چاہتے، ان کو آزادی مل گئی، آخر اس کی وجوہات کیا ہیں؟ جہاں تک اقوام عالم کا تعلق ہے تو یہ حقیقت آشکارہ ہے کہ پاکستان اور ملت اسلامیہ کے بارہ میں ن کی سوچ مثبت نہیں منفی ہے۔ لیکن خود ہماری صفوں میں بے شمار کمزوریاں ہیں ان کی بناء پر عظیم جدوجہد کی ناؤ کنارے پر نہ پہنچ سکی۔

شیخ محمد عبداللہ کا کردار:

جدوجہد آزادی کشمیر کی ناکامی میں سب سے زیادہ ذمہ داری شیخ محمد عبداللہ پر عائد ہوتی ہے۔ ایک تو انہوں نے نیشنل ازم کا راستہ اپنا کر جموں و کشمیر کے مسلمانوں کو دو حصوں میں تقسیم کیا۔ پھر جب برصغیر کی تقسیم کے وقت ریاست کے مسلمان مسیح جدوجہد کے ذریعہ اپنے مستقبل کیلئے میدانِ عمل میں آئے تو شیخ محمد عبداللہ نے عارضی اقتدار کی خاطر اپنا وزن بھارت کے پلڑے میں ڈال کر 27 اکتوبر 1947ء کو بھارتی فوجیں کشمیر میں داخل کروائیں۔ اس بناء پر جب ریاست کے مسلمانوں نے جہاد آزادی کے دریچہ

آزاد جموں و کشمیر کا خطہ آزاد کروایا۔ جموں میں ناکھوں مسلمان شہید ہوئے۔ مگر وادی کشمیر میں مکمل طور پر امن رہا۔ دوسری بار 1965 میں صوبہ جموں کے علاقوں ریاسی، راجوری، سرن کوٹ میں قیامت صغریٰ برپا ہوئی تو بھی وادی کشمیر میں امن کی قضاء قائم رہی۔ اس لئے جدوجہد آزادی کشمیر کی ناکھوں کے پرستاروں کی بڑی ذمہ داری تاریخ میں شیخ عبداللہ پر عائد ہوتی ہے۔ وادی کشمیر کے مسلمان اس حقیقت سے روشناس ہو چکے ہیں اس لئے حالیہ انتخاب میں ڈاکٹر فاروق عبداللہ نے محبوبہ مفتی کے ہاتھوں ذلت آمیز شکست کھائی۔ حذر اسے چیرا دستاں سخت ہیں فطرت کی تعزیریں!

حدمتار کہ کے اس پار جہادی تنظیموں کا کردار:

یہ بات واضح رہے کہ جدوجہد آزادی کشمیر کے ہالی قائد مت چوہدری غلام عباس نے جموں و کشمیر کے عوام کو جو نظریہ اور پیغام دیا، وہ ان کے دل کی آواز تھی۔ دو قومی نظریہ، مذہب اسلام کی یکجہتی اور اسی کا نظریہ جو ارفع و اعلیٰ بنیادوں پر استوار تھا۔ یہ خاصاً جہاد کے ان اعلیٰ و ارفع اصولوں کی بنیاد پر استوار تھا۔ جس کا عملی نمونہ مولائے کائنات حضرت عیسیٰ، المرتضیٰ نے پیش کیا۔ حضرت عیسیٰ اپنے مد مقابل دشمن رخ کو پچھاڑ کر اس کے سینہ پر سوار ہو گئے تو اس نے بے بسی کے دم میں اپنی ولی کدورت کے اظہار کے لیے آپ کے چہرہ نور پر تھوک دیا۔ آپ نے پوچھا تو نے ایسا کیوں کیا؟ اس نے جواب میں کہا کہ میں نے یہ فعل اس لئے کیا کہ میری اس حرکت سے آپ کو غصہ آئے گا اور آپ مجھے مارنے میں جلدی کریں گے۔ آپ اس کی چھٹی سے اتر آئے اور فرمایا.... میں تجھے اپنے رب کا نافرمان، دشمن سمجھ کر مارنا چاہتا تھا۔ لیکن تیرا یہ فعل میری ذات کے خلاف ہے اور میں ذاتی مخالفین کو معاف کر دیتا ہوں۔ یہ جہاد کی ایک جھلک ہے۔

1947ء کی مسلح جدوجہد میں جہاد شامل تھا۔ مگر ایک بد قسمتی کہ یہ جدوجہد صوبہ جموں کے اضلاع اور راجدھانی پونچھ تک ہی محدود رہی۔ پھر 1965ء میں مجاہدین نے صوبہ جموں کے علاقوں ریاسی، راجوری، نوشہرہ، مینڈھر، سرن کوٹ میں بھارتی فوجوں کو تانکوں چنے چبوائے تب بھی وادی کشمیر پر امن رہی۔ وادی کشمیر میں 1985ء میں تین عشروں کی پر امن فضاء میں بھونچال ضرور آیا۔ جب وادی کشمیر کے غیور مسلمانوں نے جرات مندانہ کردت لی اور شیخ محمد عبداللہ کے نیشنل ازم پر کاری ضربیں لگائیں تو وادی کشمیر کے پہاڑوں اور وادیوں میں سبز ہلالی پرچم لہرانے لگے۔ مگر ب کی بار بعض جہادی تنظیموں نے اسلحے کی نوک پر اپنے عقائد ٹھونسنے کی کوشش کی۔ مزارت کی بے حرمتی کے کئی واقعات رونما ہوئے۔ مصنف تین سال قبل اپنے عزیزوں سے ملنے گیا اس دوران جہاں بھی گیا لوگ اب کی بار بعض جہادی تنظیموں کے اس کردار پر شکوکہ کناس نظر آئے۔ یہ لوگ 1965ء میں مجاہدین کے اعلیٰ کردار کو آج بھی یاد کرتے ہیں۔ مگر انہیں شکوہ ہے کہ 1985ء کی جدوجہد میں بعض افراد نے جہاد کے نام پر اسلحے کی نوک پر اپنے عقائد کو پھیلانے کی کوشش کی۔ مزارت کی بے حرمتی کر کے سرزمین اویاء پر جہاد مخالف اقدام کے ذریعہ لوگوں کی دل آزاری کی۔ یہ حقائق ہیں جن کی بناء پر لاکھوں شہدائی قربانیوں کے باوجود مسئلہ کشمیر دلی سے دور ہوتا چلا گیا۔

جموں و کشمیر حریت کانفرنس:

حد متار کہ کے اس پار، وادی کشمیر کے مسلمانوں نے پہلی بار 1985ء میں شیخ محمد عبداللہ کے کردار کے خلاف جرات مندی کا مظاہرہ کیا تو جموں و کشمیر حریت کانفرنس کا قیام عمل میں لایا گیا۔ اگرچہ حریت کانفرنس کا دائرہ کار وادی کشمیر تک محدود ہے تاہم حریت کانفرنس کے مرکزی قائدین سید علی گیلانی، جناب میر واعظ عمر فاروق، پروفیسر

عبدالغنی بھٹ، محترم یسین ملک، علامہ انصاری، غلام حسن بڈگامی اور ان کے دیگر ساتھیوں کا کردار تاریخ میں سنہری حروف سے لکھا جائے گا۔ ان کے ساتھ کشمیر کے عیسائی منڈیلہ سید شبیر شاہ کا کردار بھی قابل تعریف ہے۔ پوری ملت اسلامیہ انہیں سلام کرتی ہے۔ یہ حضرات تاریخ کشمیر کے درخشندہ ستارے ہیں۔ جو بھارتی فوجوں کی سنگینوں کے ستارے ہیں کشمیر کی آزادی اور اوق کی بات کرتے ہیں۔ پیرانہ سالی میں سید علی گیلانی کا جوش و ہوس، یسین ملک کا لاشعیاں کھ کر بھارتی فوجوں کو ملکارنا گرفتاری دینا۔ تاریخ میں یہ حضرات زندہ جاوید رہیں گے۔

ہم آزاد جموں و کشمیر کی آزاد فضاء میں ہمارے پیڑروں کا کردار اور اس کے ساتھ آزاد جموں و کشمیر میں حریت کانفرنس کے نام پر کام کرنے والے بعض افراد نے جہاد آزادی کشمیر کو بطور کاروبار استعمال کیا۔ اسلام آباد میں انٹرنیشنل بنگلے، قیمتی کاریں اور جہاد کے نام پر دنیا بھر کے سیر سپاٹے، کروڑوں روپے جہاد کے نام پر ڈکار گئے۔ جہاد کے نام پر مخلص کارکنوں کی حوصلہ شکنی ان کا روزمرہ کا معمول ہے ایسے میں علامہ اقبال کا یہ قول کہ

ہمالہ کے چشمے ابلتے ہیں کب تک

خطر سوچتا ہے ڈلر کے کنارے

تو یہ کیسے ممکن ہے کہ یہ چشمے ابلیں۔ ہمالہ کے ٹھنڈے چشموں سے گزشتہ ایک صدی سے شہداء کا خون بہہ رہا ہے اور کچھ لوگ انٹرنیشنل بنگلوں میں مزے لے رہے ہیں، ان سے کیا توقع کی جائے کہ جدوجہد آزادی کشمیر کو کنارے سے ہٹا کر کریں گے؟.....
ناممکن۔ اللہ پاک کوئی بہتر سبب پیدا کر دے تو اس سے بعید نہیں کہ مظلوم و مقہور کشمیری شہداء کی قربانی بہر حال رائیگاں نہیں جائے گی.... اور بقول سید جمیل شاہ نسیم (شہید)

یہ قربانی ہماری رنگ لائیں گی زمانہ میں
مگر افسوس ہم زندہ نہ ہوں گے اس زمانہ میں

لاکھوں شہداء کی قربانیوں اور جموں و کشمیر کے عوام کی گرانقدر خدمات کے باوجود پون صدی سے جاری جدوجہد کامیابی سے کیوں ہمکنار نہ ہو سکی۔ اس کی ایک نہیں کئی وجوہات ہیں جن میں سے چند ایک کا خاکہ بیان ہوا۔ یہ جدوجہد آزادی کشمیر جہاد کے نام پر جاری ہے۔ جہاد کا نام استعمال کرنا تو آسان ہے مگر جہاد کے لفظ کے اندر جو پاکیزگی کا فرما ہے جب مسلمان اس فریضہ پر اپنے آپ کو تیار کرتا ہے تو اس کا اللہ پاک سے یہ معاہدہ طے پاتا ہے کہ اس کا ہر قدم اللہ کی خوشنودی کیلئے اٹھے گا۔ پھر اگر اس کی موت واقع ہو تو وہ شہید کہلاتا ہے زندہ رہے تو غازی کا لقب اسے ملتا ہے۔ اب جہاد کے نام پر دوست بھی اکٹھی کی جائے۔ قندار کے مزے بھی بوٹے جائیں، حق داروں کا حق بھی مارا جائے تو پھر یہ کہا جائے کہ ہمالہ کے چشمے کیوں نہ اُبے۔ جدوجہد آزادی کشمیر کو کنارہ کیوں نہ ملا؟ اس طرز عمل کو کیا نام دیا جائے.... خدا محفوظ رکھے۔

مندرجہ بالا چند وجوہات کے ساتھ پاک بھارت کی حکومتوں نے اپنے اپنے نکتہ نظر سے کشمیر پر جو پالیسی مرتب کی اس کو مسئلہ کشمیر کو ”جس کا توں“ (یعنی Stand Still) رکھنے میں اچھا خاصا عمل دخل ہے۔ بھارت نے جو پالیسی مرتب کی اور جس کے تحت دنیا کے سامنے شیخ محمد عبداللہ کو مہرے کے طور پر پیش کیا اس کے مقابلہ میں ہماری حکومتوں نے ریئس الاحرار چودھری غلام عباس در ریاست میں دو قومی نظریہ کے حامی افراد کو چوکوں پر جے کے دیئے بلکہ کشمیر پر ہماری حکومتوں کا رویہ ہمیشہ معذرت خواہانہ رہا ہے۔ اس کی تفصیل پیچھے درج ہو چکی ہے۔ مسم کا نفرنس کے کارکن اس پالیسی پر پوسی کا اظہار کرتے اور اپنے قاتل سے شکوہ کرتے تو اس مرد قلندر کا جواب ہوتا۔ خبردار اپنی

زبان پر پاکستان کے خد ف کوئی حرف زبان پر نہ لانا۔ آہ نہ کر لیوں کسی۔۔۔۔۔ عاشقی ہے یہ دل لگی نہیں!!!! افرماتے حکومتیں اپنا کام کریں ہمیں اس سے کوئی سروکار نہیں۔ ہم نے سرزمین پاک اور ملت اسلامیہ پاکستان کیلئے الحاق کا نعرو لگایا اور قربانیاں دیں۔ پاکستان کی سرزمین ہماری امیدوں کا مرکز ہے جس کیلئے ہم نے برسوں سہانے خواب دیکھے تھے۔ یہ ہے ایک عظیم قائد، ایک مرد قلندر کا نظریہ جس سے جہاد کی جھلک واقع نظر آتی ہے مگر...

اب کیا کریں جو دل کو لگائیں نہ خراں سے ہم
رنگینیاں بہسار کی لائیں کہاں سے ہم؟

جموں و کشمیر کی تاریخ کے لکھاڑی:

جدوجہد آزادی کشمیر پر بے شمار حضرات نے بہت کچھ لکھا۔ بعض حضرات نے جموں و کشمیر کے عوام کی معاشرتی زندگی پر قلم اٹھایا۔ اکثر نے جغرافیائی اور سیاسی زاویہ نگاہ سے حالات قلم بند کیے۔ ان میں جموں و کشمیر کے بڑے قد کاٹھ کے رہنما اور نامور حضرات بھی شامل ہیں۔ چند ایک کو چھوڑ کر اکثر حضرات اللہ کو پیارے ہو گئے لیکن جدوجہد میں گرانقدر خدمات اور اپنی تصانیف کی بنا پر ان کا نام تاریخ میں ہمیشہ زندہ رہے گا۔

آج سے تقریباً سو سال پہلے مولانا مٹھی دین قوٹی نے راجدھانی پونچھ کے صاقوں، سدھوتی، راول کوٹ، بارغ، حویلی، مینڈھر، راجوری، نوشہرہ، ریاسی وغیرہ کا پیدل سفر کیا اور ”تاریخ اقوام پونچھ“ کے نام سے کتاب لکھی۔ جس میں ان علاقوں کے معشرتی حالات کے ساتھ ان علاقوں کے معروف مذہبی اور سوشل خاندانوں کا ذکر ہے ان میں لاہ شریف راجوری کے حضرت حاجی سید نوران شاہ کا بھی ذکر ہے۔ مولانا

عبدالمجید سالک نے جدوجہد آزادی کشمیر کے صفِ اوّل کے دورِ ہماؤں شیخ محمد عبداللہ اور چودھری غلام عباس کا تقابلی جائزہ پیش کیا ہے۔

ریاست جموں و کشمیر میں دو قومی نظریے کے علمبردار رئیس الاحرار چودھری غلام عباس نے ”کشکش“ کے نام سے جدوجہد آزادی کشمیر میں اپنے تجربات، تجزیے اور تحریک آزادی کشمیر کے بعض واقعات کا خوبصورت انداز میں ذکر کیا۔ آپ کی پوری تحریر آپ کی طبیعت کی عکس ہے۔ صاف، شفاف اور نہایت سادہ اس میں کہیں بھی تصنع اور بناوٹ کا شائبہ تک نہیں۔

آزادی کشمیر کی جدوجہد میں رئیس الاحرار چودھری غلام عباس کے ساتھی 1939ء کے بعد بدقسمتی سے نیشنلزم کے داعی شیخ محمد عبداللہ نے ”آتشِ چنار“ کے نام سے جو کتاب لکھی اس میں انہوں نے اپنے ذہنی و فکری نظریے کو پیش نظر رکھا۔ کہیں بھارتی حکومت سے شکوے شکایات کہیں تو کہیں اپنی نابالائی طبیعت کا بھی اظہار کیا۔ وہ لکھتے ہیں کہ اگر ان کا قد لامب نہ ہوتا تو چودھری غلام عباس کی سیاست انہیں ہضم کر چکی ہوتی۔

پاکستان کے قومی ترانے کے خالق، اردو کے ممتاز ترین نظم گو ابو ااضر حفیظ جالندھری کی زندگی کا بیشتر حصہ سری نگر میں گزرا۔ دربار گوہر پار و انگلت دار شریف میں حضرت خواجہ خواجگان میاں نظام الدین لارویؒ کے مہمان ہوئے۔ کشمیر کی معروف جمیل ڈلر، جمیل ڈل، اچھامل، خانقاہ معلیٰ، چشمہ شاہی، چشمہ ویری ناگ کی سیر و سیاحت ہمیشہ ان کے پروگرام میں شامل ہوتیں، وہ کشمیری کاریگروں اور مزدوروں کی بے بسی اور بے بسی کو دیکھتے اور کڑھتے۔ کشمیر کے کاریگر اپنے کام میں انتہائی مہارت کے حامل تھے مگر مہاراجہ کے کارندے ان سے نہایت برا سلوک کرتے۔ مزدوروں کو تو مزدوری سے اکثر محروم رکھتے۔ اس صورتحال کو دیکھ حفیظ جالندھری نہایت رنجیدہ ہوتے۔ انہوں

نے اپنی طویل ترین نظم موسومہ یہ ”تصویر کشمیر“ میں ان کاریگروں اور مزدوروں کی حالت زار کا ذکر بڑے دکھے دل کے ساتھ کیا ہے یہاں اس کا بطور مثال ایک شعر نقل کیا جاتا ہے وہ لکھتے ہیں:

آؤ ویری ناگ دیکھیں، آؤ اچھا مل چلیں

ہستی مزدور کو پیروں کے نیچے مل چلیں

جدوجہد آزادی کشمیر کا آنکھوں دیکھ حال سید شاہ جنید نسیم (برادر سید محمد عبداللہ شاہ آزاد) نے اپنی منظوم تصنیف ”انقلاب کشمیر“ میں لکھا۔ یہ کتاب 1952ء میں لکھی گئی۔ اس کتاب میں جموں میں ڈوگرہ فوجوں اور راشٹریا سیک سنگھ کے غنڈوں کے ظلم و استبداد کا تفصیلی ذکر ہے، جس میں لاکھوں بے گناہ مسلمانوں کو دھوکے سے شہید کیا گیا۔ کتاب مذکور میں ریاسی، راجوری، مینڈھر وغیرہ میں مجاہدین کی گرفتار قربانیوں کا منظوم تفصیلی ذکر ہے۔ مثال کے طور پر ہلڑ سیداں باغ کے سید خادم حسین شاہ گروہی شہید (سیکرٹری مسم کاغزل باغ) کی شہادت کا ذکر کیا گیا ہے۔ سید خادم حسین شاہ کو ڈوگرہ ملٹری نے گرفتار کیا۔ اپنے ہتھیار دکھا کر مرغوب کرنا چاہا، لالچ دیا گیا کہ اگر ہندوستان زندہ باد کہو اور پاکستان مردہ باد کا نعرہ لگاؤ تو چھوڑ دیئے جاؤ گے ورنہ ایک ایک اعضاء جسم سے الگ کر کے ماریں گے۔ اس پر حیدر کرار کے تختہ جگر لگا رہے۔

سنو اے لشکر کفار تم میری صدا سن لو

سنو اے دشمن اسلام تم میری صدا سن لو

میں سید ہاشمی ہوں اور علی حیدر کا پوتا ہوں

گرمی ہے نسل میری رسول اللہ کا دوہتا ہوں

مجھے مگر قتل کر دو مار دو سنگسار کر ڈالو



زبان کاٹو، اگر نکلے میرے دو چار کر ڈالو

میں ان نيزوں سے شمشیروں سے ہرگز ڈر نہیں سکتا

کسی صورت سے تائبید باطل کر نہیں سکتا

یہ کہہ کر بلند آواز سے نعرہ بکیر لگا کر پاکستان زندہ باد، ہندوستان مردہ باد لگا

اور جان جان آفریں کے سپرد کر دی۔

غازی ملت سردار محمد ابراہیم خان نے تحریک آزادی کشمیر پر کتاب تصنیف کی

۔ اس میں انہوں نے کشمیر کے مستقبل پر تجویز پیش کی کہ مسئلہ کشمیر کا حل یہ بہتر ہوگا کہ

ریاست جموں و کشمیر کو سوئزر لینڈ حکومت کی طرح State قرار دے کر یہ طے کیا جائے

کہ سارے ملک اس کا احترام کریں تاہم مسئلہ کشمیر پر اقوام متحدہ کی قراردادیں بھی

موجود ہیں۔ جدوجہد آزادی کشمیر میں آئی جموں و کشمیر مسلم کانفرنس کا ایک نظریہ الحاق

پاکستان ہے جس پر لاکھوں جانیں قربان ہوئیں۔ اس مسئلہ پر وقتاً فوقتاً مختلف تجاویز

سامنے آتی رہتی ہیں۔ ریاست جموں و کشمیر کے مشہور ولی اللہ سجادہ نشین ماہ شریف

راجوری سید حاجی بابا نوران شاہ نے اکتوبر 1948ء کو خواب دیکھا تھا کہ ہاتھ سے

آواز آئی کہ جریب بھینکو۔ جریب بھینکی گئی جو دریائے چناب کے مقام رام بن پر اس

طرح پڑی کہ دریائے اس پر ہندو آبادی والا حصہ بھارت میں چلا گیا اور بقیہ حصہ

پاکستان کے ساتھ شامل ہوا۔ یہ خواب پاکستان کے قومی اخبارات کے علاوہ مرحوم سید

حیدر شاہ غالب کی تصنیف ”رہبر طریقت“ اور مصنف کی تصنیف ”امام الانبیاء“ میں

چھپ چکا ہے۔ تاہم ایک تو بھارت بار بار وعدہ خلائی کرتا آ رہا ہے پھر عالمی بڑی

طاقتوں کی عدم دلچسپی اس کیلئے رکاوٹ بن رہی ہے۔ اللہ پاک کوئی غائب سے سبب پہ

کہہ دے تو یہ اس کے قبضہ قدرت میں ہے۔

محترم سردار محمد عبدالقیوم خان نے ”مقدمہ کشمیر“ کے نام سے اپنی تصنیف میں مسئلہ کشمیر کا باریک بینی سے جائزہ پیش کیا ہے۔ بلاشبہ مسئلہ کشمیر پر تحقیق میں سردار صاحب کا وسیع تجربہ ہے اس لحاظ سے ان کی کتاب مسئلہ کشمیر پر قیمتی دستاویز ہے۔

1958ء کی مشہور زمانہ تحریک (کے۔ ایل۔ ایم) پر ریٹائرڈ چیف جسٹس جناب محمد یوسف صراف (مرحوم) جناب خواجہ عبدالصمد والی (مرحوم) اور مولانا مہر الدین قمر راجپوری (مرحوم) نے اپنے اپنے انداز میں کتابیں لکھیں۔ اس میں تین ماہ کے دوران جاری رہنے والی تحریک کے حالات کا تفصیل سے جائزہ اور اس میں گرفتار ہونے والے قائدین اور کارکنوں کے نام تفصیل سے درج کئے گئے ہیں۔ یہ تینوں حضرات تحریک آزادی کشمیر کے مقتدر رہنماء تھے۔ ان کی تصانیف تاریخ کیلئے قیمتی اثاثہ ہیں۔

تاریخ کشمیر کے موضوع پر ہاڑی گہل کے گردیزی خاندان کے ایک چشم و چراغ سید محمود آزاد نے کتاب تصنیف کی۔ سچی بات ہے کہ سید محمود آزاد نے اس کتاب کیلئے بڑی عرق ریزی کی حقیقی معنوں میں تاریخ کشمیر پر یہ قیمتی اثاثہ اور مکمل دستاویز ہے۔ اس میں کشمیر کے جغرافیائی معاشرتی حالات کے ساتھ کشمیر پر وقتاً فوقتاً حکمرانی کرنے والوں کے حالات کا تفصیل سے ذکر ہے خاص طور پر جدوجہد آزادی کشمیر کے آغاز سے جنوں کشمیر میں پر جاسبا (قانون ساز اسمبلی) کے تمام ادوار کے حالات کا ذکر ہے۔ یہ کتاب صحیح معنوں میں کشمیر کی تاریخ ہے۔ دکھ کی بات ہے کہ سید محمود آزاد کی اتنی محنت کا صلہ ہمارے حکمرانوں نے اس لیے دینا گوارہ نہ کیا کہ وہ اپنے بغیر کسی کو کریڈٹ دینے کے ہرگز روادار نہیں۔ اسی لئے عمر کے آخری حصہ میں یہ غریب تاریخ دان نہایت غربت کی زندگی گزارنے پر مجبور ہوا۔ سبلی سرکار کے دربار سے ملحق ایک

کمرے میں چار پائیاں بن کر بیٹھا رہا۔ وہ اسی گوشہ گمنامی میں دنیا سے رخصت ہو گیا۔
برحانیہ اور یورپ میں مصنفین کو ایوارڈ دینے کے علاوہ خاص طور پر ان کی رہائش گاہ کے
باہر تختی کنندہ کی جاتی ہے تاکہ آنے والی نسلیں اس کے نام کو یاد رکھیں لیکن ہمارے ہاں
جغادری لکھاروں کو بھی ایک حرف تحسین تک سے محروم رکھا جاتا ہے!!

جناب عبدالرشید قرابی جماعت اسلامی آزاد کشمیر کے امیر اور جدوجہد آزادی
کشمیر کے رہنماء ہیں ان کی تصنیف ”میرے تجزیات“ تاریخ کشمیر میں ایک اچھا اضافہ
ہیں۔ مگر ایک بات محل نظر ہے کہ وہ اپنی گفتگو اور تحریروں میں صرف 1985ء کے بعد
کی زوردار تحریک کا ہی ذکر کرتے ہیں اور پاکستان جماعت اسلامی کے مرکزی قائدین
بھی ان کے بہنو ہیں۔ حالانکہ یہ کوئی تحریک نئی نہیں بلکہ 1931ء کی تحریک آزادی کشمیر
اور 1947ء کی مسیح جدوجہد کا تسلسل ہے۔ یہ الگ بات ہے کہ یہ تحریک 1985ء میں
بڑی دیر یعنی نصف صدی بعد وادی کشمیر سے شروع ہوئی جب کہ 1947ء کی مسیح
جدوجہد اور 1965ء کی بھرپور تحریک میں وادی کشمیر پر امن رہی اور تحریک آزادی
کشمیر کی ناکارہی نے لگنے کی ایک بڑی وجہ یہ بھی تھی۔

پیرسید جماعت علی شاہ کا تاریخی اقدام:

مصنف صرف تاریخ کے ریکارڈ کیلئے وضاحت کرنا چاہتا ہے کہ پیرسید
جماعت علی شاہ صاحب پندرہ سال کشمیر اسمبلی کے ممبر رہے اور اس سارے عرصہ میں
انڈین آرمی کے زیر عتاب کیوں آئے؟ اس لئے کہ کشمیر اسمبلی کے ریکارڈ پر یہ راقع
موجود ہے کہ جب پہلی بار وہ اسمبلی ممبر منتخب ہوئے تو انہوں نے نہایت جرأت سے کہا کہ
وہ کسی طرح بھارت سے الحاق کے حلف نامہ پر دستخط نہیں کریں گے؟ یہ کوئی معمولی بات
نہ تھی۔ آج شریف طارق اس دنیا میں موجود ہیں اور نہ ہی پیر صاحب اس دنیا میں

موجود ہیں مگر ان کا بھارت سے الحاق نہ کرنے کا ریکارڈ اسبلی میں تاریخ کشمیر کا سنہری باب ہے۔

محترم یوسف نسیم سابق چیئر مین حریت کانفرنس نے ”کاروان حریت“ کے نام سے اپنی خوبصورت تصنیف 1985ء کے بعد وادی کشمیر سے اٹھنے والی جرات مندانہ تحریک کو خوبصورت انداز میں سمیٹا ہے۔ ساتھ ہی انہوں نے دنیا کے ہر سپانوں کا ذکر کیا ہے۔ مذکورہ بالا حضرات کے علاوہ بھی بے شمار حضرات قلمی جہاد کرتے اللہ کو پیارے ہو گئے۔ تحریک آزادی کشمیر کے بزرگ رہنماء ادیب دانشور اے، آر، ساغر ایڈیٹر ”جاوید“ جموں؛ چوہدری محمد عبداللہ ایڈیٹر ”ہفت روزہ کسان“ جموں، میر عبدالعزیز ایڈیٹر ہفت روزہ انصاف، راولپنڈی، شیخ گلزار احمد فدا ایڈیٹر ہفت روزہ ”جہاد“ سیالکوٹ، منشی معراج الدین، ایڈیٹر ہفت روزہ ”پاسپان“ ملک فضل کریم برنالوی ایڈیٹر ہفت روزہ ”تنظیم“ بھمبر، ملک محمد زبیر زخمی ایڈیٹر ہفت روزہ ”جمیل“ ڈاکٹر محمد یعقوب ظفر ”پیام انقلاب“ میرپور، خواجہ عبدالصمد دانی ایڈیٹر ہفت روزہ ”کشمیر“، جناب وحید چراغ ایڈیٹر ہفت روزہ ”چنگاری“ اور بے شمار دوسرے اہل قلم حضرات قلمی جہاد کرتے اللہ کو پیارے ہو گئے۔ جی ایم مفتی ایڈیٹر ہفت روزہ ”قائد“ جی ایم میر نے ”کیا مسئلہ کشمیر تقسیم ہند کا نامکمل ایجنڈا ہے؟“ کے نام سے تاریخ میں خوبصورت ضافہ کیا ہے۔ ان کے خیالات سے اختلاف کیا جاسکتا ہے، مگر انہوں نے جو واقعات بیان کئے انکی اہمیت سے انکار نہیں کیا جاسکتا۔

زید بن حارثہ کا جھلا:

بہت عرصہ ہوا پاکستان کے قومی روزنامہ ”نوائے وقت“ میں زید بن حارثہ کا جھلا کے عنوان سے ایک مضمون نظر سے گزرا۔ اس کا خلاصہ یہ تھا کہ تحریک پاکستان کے

دوران ایبٹ آباد میں آل انڈیا مسلم لیگ کے جلوس نکلتے۔ روزانہ صبح سویرے جلوس شروع ہوتا، جلوس کے آگے ایک جوان نہایت جوش و خروش سے نعرے لگاتا "بٹ کے رہے گا ہندوستان، بن کے رہے گا پاکستان" 14 اگست 1947ء کو پاکستان بن گیا۔ اس نو جوان سے نعرے لگوانے والے جھونپڑوں سے نکل کر اونچے بنگلوں میں پہنچ گئے۔ اور اس نو جوان کو سب بھول گئے۔ یہ بے چارہ محنت مزدوری کیلئے گلی کوچوں میں مارا مارا پھرتا رہا۔ لوگ اسے جھلکہ کہہ کر پکارتے رہے۔ ایک وقت وہ آیا کہ یہ جھلا مر گیا اور لوگ اس کی قبر تک کو بھول گئے ... یہ مضمون لبا تھا، مصنف نے طوالت کے ڈر سے غلام بیان کیا ہے۔

آزاد جموں و کشمیر کی تاریخ ان نعرے لگانے والے جھلکوں سے بھری پڑی ہے۔ سید محمد عبداللہ آزاد کے عزیزوں کی ایک بہت بڑی تعداد ان جھلکوں پر مشتمل ہے جو اعلیٰ مقاصد کیلئے تحریک آزادی کشمیر کا پرچم بلند کیے دل کی گہرائیوں سے نعرے لگاتے رہے۔ چھوٹا گلہ میں سید غلام احمد شاہ اور ان کے عزیز کوٹلی میں ایم اے سرور، سید محمد علی شاہ، حاجی عباس علی شاہ (جہسلم) سمیت بے شمار کارکن تھے جو شب و روز تحریک آزادی کشمیر کا پرچم بلند کر رہے تھے مگر سید وارث علی شاہ، سید محمد سرور شاہ، بیٹا ماسٹر غلام احمد شاہ، حاجی محمد شاہ (جہسلم) سید ولی شاہ سوہاواہ اور چکوال سے سید مظفر حسین نسیم، سید گلزار حسین شاہ، سید محمد غوث ہزاروی، حاجی سرفراز حسین اور دیگر کارکن بھی اسی زمرے میں آتے ہیں۔

دیگر عظیم کارکنوں میں شیخ گلزار احمد قند، سیالکوٹ، محمد اقبال منگل، گوجرانوالہ، محمد عبداللہ بٹ، پلندری، جی ایم مفتی ایڈیٹر "قائد"، پیر ریاض گیلانی، مظفر آباد... غرض ایک طویل فہرست ہے ان میں سے سوائے چھوٹا گلہ کے باقی کارکنوں کی اکثریت

سپہری کی حالت میں دنیا سے رخصت ہو گئی۔ جو چند کارکن زندہ ہیں اگر کسی اجتماع میں بھول کر تحریک آزادی کشمیر کا ذکر آ جائے تو یہ کارکن ایک دوسرے کو دیکھ کر سوال کرتے ہیں کیا تحریک آزادی کشمیر کی ان لوگوں کے نزدیک کوئی اہمیت ہے جو آزاد جوں و کشمیر میں بار بار اقتدار کے مزے لوٹتے رہے۔ جنہوں نے تحریک آزادی کشمیر کی دانت جہالت کے چراغوں سے روشنی ختم کر دی۔

چلتے چلتے ان لوگوں کے ہاتھوں ڈسے ہوئے ایک دو عظیم کارکنوں کا ذکر تاریخ کے صفحات پر آ جائے تو اچھی بات ہوگی۔ مصنف ایک بار مظفر آباد سیکرٹریٹ گیا، وہاں وزیراعظم آفس سے پہلے وزراء کے بلاک کی طرف دائیں کھڑا تھا مڑک کی دوسری طرف سے آواز آئی آغا مات سنو، دودن سے بھوکا ہوں۔ وزراء کے دفاتر کے چکر لگا، لگا کر تھک گیا ہوں۔ ایسے محسوس ہوتا ہے کوئی پہچانتا ہی نہیں۔ میں نے دیکھا یہ سید نصیب الحسن بخاری تھے۔ رئیس الاحرار چودھری غلام عباس کے بھانجے۔ تحریک آزادی کشمیر کے انتہائی جانفروش کارکن۔ 1964ء کو شیخ محمد عبداللہ علی سطح کے وفد کے ساتھ راولپنڈی آئے، جو نہیں چک رہے کہ ہوائی اڈہ پر جہاز اترا اور جہاز کا دروازہ کھلا یہ عظیم کارکن بجلی کی تیزی سے سیزم سے اوپر گئے اور شیخ صاحب کے آگے کھڑے ہو گئے اور اونچی آواز سے پکارے جناب شیخ صاحب! خدا را سنیں، 1947ء کو آپ نے پوری قوم کے ساتھ زیارتی کی جس کا خلیا زہ آج تک جنوں و کشمیر کے عوام بھگت رہے ہیں۔ خدا کا واسطہ آج وقت ہے۔ قوم آپ سے توقع رکھتی ہے کہ دوبارہ ایسا نہ کریں گے۔ ان کا یہ کہنا تھا کہ سیکورٹی والوں نے سیزم سے ہی گرفتار کر لیا۔ وہ عظیم کارکن جس نے سسم کانفرنس کا پرچم بلند رکھنے کیلئے ہر لمحہ جدوجہد کی۔ آج زید بن حارثہ کے جھلنے کی طرح الٹی جماعت کے وزراء کے دروازوں کے باہر بھوک سے ہلک رہا تھا۔ صاحبزادہ سید

شوکت علی شاہ نے اسمبلی کے فلور پر یہ معاملہ اٹھایا مگر کون سا؟ نصیب الحسن بخاری بیمار پڑ گئے۔ بھلا ہو راجہ محمد ذوالقرنین صاحب کا وہ آزاد کشمیر کے صدر تھے انہوں نے چیز اسی کو بھیج کر بلایا اور پورے دو ماہ تک اس عظیم کارکن کی دواؤں اور خوراک کا بندوبست کرتے رہے اور جب نصیب الحسن بخاری فوت ہوئے تو ان کے کفن و دفن کا سارا انتظام اعزاز کے ساتھ کیا جبکہ وزیراعظم سردار عتیق احمد خان اور ان کے وزراء کو فاتحہ خوانی کی توفیق بھی نہ ہوئی۔

دوسری کہانی بھدرودہ کے مہاجر مجاہد عبداللہ بیٹ ساکن بارل، پلندری کی ہے جہاں وہ ہجرت کے بعد مقیم ہوئے۔ مسلم کانفرنس کے جانفروش کارکن رئیس الاحرار چوہدری غلام عباس کے فدائی ”عبداللہ پیدل“ کے نام سے مشہور تھے کہ نہایت غریب تھے۔ راولپنڈی، مظفر آباد اور جہاں کہیں مسلم کانفرنس کا جلسہ ہوتا دو تین روز پہلے ہی گھر سے پیدل چل پڑتے اس لئے کہ ان کی جیب خالی ہوتی۔ آکر اسی کسپری میں سواداعظم مسلم کانفرنس کا یہ قلعہ اور دیرینہ کارکن زید بن حارثہ کے جھلا کی طرح گوشہ گمنامی میں دنیا سے چلا گیا۔

تحریک آزادی کشمیر کے نہایت سرگرم رہنماء شیخ گلزار احمد 1968-69 کے دوران سزاؤں و جہوں و کشمیر کی انتخابی مہم میں سارے آزاد کشمیر میں اور پشاور سے کراچی تک محترم سردار محمد عبدالقیوم خان کے ہم سفر رہے۔ لیچ، کرناہ سے اوپر پہاڑی سلسلہ میں میلوں پیدل چلتے ان کے پاؤں میں چھالے پڑ گئے۔ جب میں ان سے پوچھتا کہ اتنی تکلیف کیسے برداشت کریں گے، واپس مظفر آباد چلے جائیں تو ایک عزم اور حوصلے سے کہتے محترم! آپ جانتے ہیں مجاہد اول کے مقابل بڑے قد کاٹھ کے لوگ ہیں اگر ہم اتنی تکلیف برداشت نہ کریں گے تو کامیابی کیسے ممکن ہوگی؟ کارروائی کی

رپورٹنگ میں فدا صاحب کا کوئی ثانی نہ تھا۔

آج سے نصف صدی پیشتر کی بات ہے اس وقت سردار عتیق احمد خان پرائمری کے طالب علم ہوں گے۔ دمہ، دل اور شوگر کی بیماریوں کا شکار ہو کر اللہ کو پیارے ہو گئے۔ یار لوگ تکلیف کر کے فاتحہ خوانی کیلئے بھی نہ گئے۔ مسلم کانفرنس کے سیکرٹری جنرل شاہ غلام قادر تو قربانیوں پر چرکوں پر چرے کے لگاتے رہے۔ مصنف تو جب گزشتہ ماضی کے نصف صدی کے واقعات ذہن میں آئیں تو جی کرتا ہے:

یادِ ماضی عذاب ہے یارب

چھین لے مجھ سے حافظہ میرا

1958ء کی مشہور زمانہ تحریک (کے ایل ایم) کے دوران ریگیں ادا کر رہے تھے۔ چوہدری غلام عباس کی خواہش پر سید محمد عبداللہ شاہ آزاد نے مصنف کو تحریک کی منادی کی ذمہ داری دی۔ مصنف کے ہمراہ حاجی سرفراز حسین راجل بھی تھے۔ یہیں سے قاعدہ ملت سے قریب ہونے کا موقع ملا۔ قاعدہ ملت کی شفقت کا یہ عالم تھا کہ مسلم کانفرنس کا ہر کارکن یہ سمجھتا تھا کہ آپ دوسروں کی نسبت اس سے زیادہ محبت کرتے ہیں اس وقت مصنف تیسری صف کا کارکن تھا۔ اس وقت کے کئی واقعات ایسے ہیں کہ قاعدہ محترم مصنف سے نہایت شفقت سے پیش آئے۔ 1967ء میں دنیہ سے رخصت ہوئے تو فضاء ہی بدل گئی۔ راقم الحروف نے 1968ء میں حضرت سید محمد عبداللہ شاہ آزاد کی ہدایت پر لیاقت روڈ راولپنڈی میں قائم آل جموں و کشمیر مسلم کانفرنس کے دفتر کا چارج سنبھالا اس دوران چھ، چھ ماہ تک گھر جانے کا موقع نہ ملا۔ رات کو ککڑی کی کرسیاں جوڑ کر سوتا۔ صبح رات کی بجی روٹی اور چائے کا کپ ناشتہ ہوتا۔ دفتر میں نہ فون نہ، موبائل کا نام و نشان۔ ہر کام کاربن پر ہوتا۔ راولپنڈی سے منظر آباد، راولا کوٹ، کوٹلی، عباس پور و

تین سو گاڑیوں کے آگے کھلی جیپ پر دس بارہ گھنٹے یہ ترانے فضاء میں گونجنے
 اٹھ جاگ مسلمان ہوش میں آدہ دیکھ محباہد ہے آیا
 ہے خادمہ طارق کا حبذ بہ اور جرأت و ہمت ٹیپو کی
 یہ عظمت ملت کا داعی، پیغام اخوت ہے مایہ

مظفر آباد سے آگے اٹھ مقام جاتے ہوئے ہمارا قافلہ نوسہری سے آگے بھورا
 کے قریب پہنچتا تو سامنے دریا کے دوسری طرف بھارتی فوجوں کا ہیڈ کوارٹر نظر آتا۔ دریا
 کے دوسری طرف سے گفتگو سانی سے سنائی دیتی۔ مصطفیٰ یہاں پہنچ کر ضرورت سے
 زیادہ جوش و خروش کا مظاہرہ کرتا۔ مذکورہ بالا ترانہ پڑھنے کے بعد اونچی آواز سے پکارتا
 کہ 1947ء کو یہ خطہ آزاد کرانے والا مجاہد اول آ رہا ہے۔ گلزار احمد قندآ مرحوم کہتے کہ
 زیادہ جوش نہ دکھاؤ، کہیں ہم ن کے فائر کا نشانہ نہ بن جائیں۔

پشاور سے کراچی تک ہر چھوٹے بڑے شہر میں سردار صاحب کے جیسوں کا
 پروگرام کامیابی سے ہمکنار کرنے کے بعد ایک بڑے جیس کے آگے راولپنڈی سے
 مظفر آباد جلوس کے آگے کھلی جیپ پر حلف برداری کی تقریب میں شرکت کیلئے کنٹری
 کرتے ہوئے جب مظفر آباد پہنچے تو حلف اٹھانے کے بعد وہ پہلے والے سردار
 صاحب ایک دم غائب ہو گئے۔ انہوں نے ہم دیرینہ، بے لوث و رخص کارکنوں سے
 ایسے نظریں پھیر لیں کہ کبھی آشنا ہی نہ تھے۔ دھیر کوٹ کے راجہ محمد ایوب خان نے سخت
 احتجاج کیا کہ آغا شاہ جی نے نے جس محنت سے آپ کے ساتھ دو تین سال لگا کر
 جماعت اور آپ کی خدمت کی ہے، دوسرا کوئی نہ کر سکتا تھا۔ یہ زیادتی نہ کریں مگر کامیابی
 کے بعد وہ لوگ سردار صاحب کی ناک کا بالی بن گئے جو ماضی میں گالیاں دیتے تھے۔
 1985ء کے بعد رہی سہی کسر سردار عتیق احمد خان نے پوری کر دی یہ رنگ بدلہ تو سردار

عتیق احمد خاں نے مسلم کانفرنس کا حشر نشر کر دیا اور یوں عملی صورت حال یہ بنی کہ:

گنوا دی ہم نے جو اسلاف سے میراث پائی تھی

ثریا سے زمیں پر آسمان نے ہم کو دے مارا

راتم کو بیمار یوں نے آگھیرا۔ گلے کا مسوڑی مرض کینسر لاحق ہوا۔ پچھلے دنوں سردار صاحب کے ہمراہ گزرا ہوا وقت یاد آیا۔ خیال آیا، چلو سردار صاحب کو دیکھ آؤں۔ دل کا بوجھ ہلکا ہو جائے گا۔ بے خیالی میں اکیسے ہی چل پڑا۔ نہ بیماری کا خیال، نہ گاڑی کا انتظام مجاہد منزل پہنچا تو میری سانس پھولی ہوئی تھی۔ سردار عتیق اوپر موجود تھے، میں نے پیغام بھیج کر سردار صاحب کو دیکھنے آیا ہوں، سلام دعا کی خواہش ہے۔ انہوں نے جواب میں کہا، میں معروف ہوں اور سردار صاحب آرام کر رہے ہیں۔ یہ تک نہ کر سکے کے، اخلاقی جرأت کرتے اور یہ بات ذاتی طور پر بنا کر کہہ دیتے مگر جب کسی کی گردن میں سر یا آجائے تو وہ اخلاقی جرأت کا مظاہرہ کیسے کرے؟ میں بھی تو زید بن حارثہ کا جھنڈا ہی تھا اور مجھ ایسے مسلم کانفرنس کے جھلوں کی ایک لمبی فہرست ہے!

قیام راولپنڈی کی یادیں

میری زندگی کے ابتدائی ایام 1956ء سے فیض الاسلام ہائی سکول ٹریک بازار میں آٹھویں کلاس میں داخلے سے شروع ہوتے ہیں۔ اس کی سرپرستی کا سہر حضرت سید محمد عبداللہ شاہ آزاد کے سر ہے۔ سچی بات ہے کہ راولپنڈی میں قیام کے دوران مصنف نے اپنے دامن میں بہت کچھ سمیٹا۔ اس کا اظہار تفصیل سے شاید ممکن نہ ہو۔ آج اس کا اظہار خود نمائی نہیں بلکہ تلخ لوائی ہے۔ حضرت آزاد قبلہ نے مصنف کا تعارف ریخس الاحراڑ سے کروایا پھر تو ہر دوسرے تیسرے روز میو روڈ پر چلا جاتا۔ تاکہ محترم کی شفقت بھری باتیں سن کر رخصت ہوتا۔ فرماتے تعظیم پر توجہ دو اور کوئی تکلیف ہو تو بڑے جھک بتانا۔ اے کاش! وہ دن پھر لوٹ آئیں؟

میں فیض الاسلام سے لیاقت باغ کی طرف نکلتا تو راستے میں بوقت روڈ پر دائیں طرف کشمیر پیپر مارٹ کا بورڈ نظر آتا۔ یہاں جموں شہر کے مردم خیز محلہ کے عظیم رہنماء جناب اے، آر، ساغر رہائش پذیر تھے۔ جموں شہر میں کتابوں کی مارکیٹ کے مالک تھے یہاں بھی وہی کام شروع کیا۔ ادیب نکتہ دان ایسے کہ عطاء اللہ شاہ بخاری کے رہنما رکس تھے:

ساعت سے کہا میں نے کہ اے روٹی محفل

تھسیر تھیری شستہ ہے تقریر بگفتہ

..... میں اس ناغہ عصر کی خدمت میں روز حاضری دیتا۔ کبھی کبھی پرانی یادیں ان کے ذہن میں آتیں تو اذرا کا تاسف ماضی کے تلخ واقعات کی نقاب کشائی کرتے۔ اس

ساری جدوجہد کو منزل سے دور پا کر خاموش ہو جاتے۔

مصنف نے لیاقت باغ کے وسیع پنڈال میں بڑے بڑے زعماء کو منان کے خیارات آج تک ذہن میں ہیں۔ خاکسار تحریک کے بانی علامہ شرقیؒ ان کے رفقا عبدالصمد سراج اور صادق پاکستانی کو سنا۔ اسی سیاحت باغ میں مشرقی پاکستان کے مولانا بھاشانی کو متاثر کن تقریر کرتے سنا۔ وہ کہہ رہے تھے، ”پاکستان وڈیرے اور جاگیردار کا نہیں بلکہ پاکستان ٹانگا دار کا، پاکستان ریڑھی والا کا، کھوکھے والا کا ہے۔“ مولانا دایمیں بازو سے تعلق کی بناء پر ہمیشہ تنقید کا نشانہ بنتے تھے۔ مگر سچی بات ہے کہ لیاقت باغ میں انہوں نے پاکستان کے نام پر غریب کے حق میں اچھی باتیں کیں۔ یہ 1959ء کا ذکر ہے مجمع نے مولانا بھاشانی کو غور سے سنا مگر ان کے فوراً بعد خان عبدالغفار خان تقریر کیے سٹیج پر آئے تو لوگوں نے خان صاحب پر انڈوں اور ٹماٹروں کی بارش کر دی۔ ایک شوراٹھا، مگر خان عبدالغفار خان نے کسی بھی طرح چہرے پر پریشانی نہ آنے دی اور پندرہ بیس منٹ تک گفتگو کر کے اطمینان سے نیچے آئے اور اپنے کارکنوں کے ہمراہ پیدل فیض آباد (اس وقت چوگلی نمبر 9) کی طرف نکل گئے۔

اسی تاریخی جلسہ گاہ میں تحریک پاکستان کے عظیم رہنماء سردار عبدالرب نشترو گفتگو کے پھول برساتے سنا اور اسی لیاقت باغ میں مجاہد کن سید قاسم رضوی کو بھارتی جارحیت کا پردہ چاک کرتے دیکھا۔ لیاقت باغ کے اسی تاریخی میدان میں سردار بہادر خان نے اپنے ڈکٹیٹر بھائی فیلڈ مارشل ایوب کو مخاطب کرتے ہوئے یوں درد دلی سے حالات کا نقشہ کھینچا تھا کہ:

ہر شاخ پہ اُلوی بیٹھا ہے، انجام گلستان کیا ہوگا؟

مرحوم سردار خان بہادر خان حالات کا ادراک رکھتے تھے۔ ان کے دل میں

درد تھا اور تڑپ بھی وروہ مشرقی پاکستان میں شیخ مجیب الرحمن اور بھارتی حکمرانوں کی اگر حملہ میں کی گئی سازش اور چھ نکات سے آگاہ تھے۔ وہ چیخنے رہے مگر یہاں تو انجمن ہی بدل گئی تھی کون توجہ کرتا؟ آخر 1971ء کو تاریخ کا المیہ، پاکستان کا دولخت ہونا۔ ملت اسلامیہ پاکستان کی پیشانی اتنا بڑا المیہ رونما ہوا جس کی مثال نہیں ملتی۔ آج بھی حالات وہی ہیں کہ:

کل مشورہ ہوا ہے یہ غیروں کی انجمن میں

باقی نہ جان پھوڑا سلامیوں کے تن میں

الند کرے ملت اسلامیہ پاکستان اب کبھی ایسے کسی حادثے کا شکار نہ ہو۔ یہ ملک بچنے نظریے، عقیدے اور نصب العین اور بنیادی اساس پر پھلے پھولے اور دنیا میں با عزت مقام حاصل کرے۔ اس سلسلہ میں ملک کے بھی خواہوں کو احساس ذمہ داری کرنے کے ساتھ اندرون ملک اچھی سوچ کے لوگوں کی کمی اور بیرون ملک ملت اسلامیہ کے خلاف سازشوں کا اور اک کرنا ہوگا؟

رئیس الاحرار چودھری غلام عباس کے جانشین:

آزاد جموں و کشمیر کی تاریخ میں 1970 کے انتخابات اس لئے بڑی اہمیت کے حامل تھے کہ پہلی بار پورے آزاد جموں و کشمیر اور پاکستان میں متیم مہاجرین کے لاکھوں ووٹران نے ان انتخابات میں براۓ راست امیدواروں کو ووٹ دینا تھا۔ اس سے قبل 1962ء کے پی۔ ڈی انتخابات میں رئیس الاحرار چودھری غلام عباس کی موجودگی میں محترم سردار عبدالقیوم خان، جناب کے ایچ خورشید سے شکست کھا چکے تھے۔ 1970 کے انتخابات میں محترم سردار صاحب کے مد مقابل جناب سردار محمد ابراہیم کی برادری کے ساڑھے تین لاکھ سے زائد ووٹ تھے۔ اس کے ساتھ میرپور

کوٹلی سے جاٹ برادری جناب چوہدری نور حسین کی قیادت میں ان کے ساتھ تھی۔ دوسرے امیدوار جناب کے ایچ خورشید تھے۔ جنہوں نے آزاد جموں و کشمیر کے دراز علاقوں بالخصوص کشمیری سپیکنگ حلقوں میں اپنی جماعت لبریشن لیگ کی جڑیں بہت مضبوط کر رکھی تھیں۔ محترم راجہ ذوالقرنین خان، سید حسن شاہ گردیزی اور سردار رحمت اللہ جیسے لوگ ان کے ساتھ تھے جبکہ محترم سردار محمد عبدالقیوم خان کی برادری کے کل 32 ہزار ووٹ تھے۔ پھر جماعت کے انتہائی سنیر رہنماء نیم دلی سے ان کی حمایت کر رہے تھے۔ اس صورت حال نے بڑی حد تک محترم سردار صاحب کو مایوس کر دیا تھا۔ ایسی صورت حال میں سید محمد عبداللہ شاہ آزاد کے عزیزوں نے ان کے حکم پر اس انتخابی معرکہ کو سر کرنے کیلئے ایڑی چوٹی کا زور لگا دیا۔ اس جوش و جذبہ سے یہ انتخابی مہم چلائی گئی کہ ایسا محسوس ہوتا تھا کہ گویا سردار صاحب کے حق میں اس مہم نے جادو کر دیا ہے۔ برنالہ سے لیکر کیل، گریز تک ہر چھوٹے بڑے کی زبان سے ایک ہی آواز سنائی دیتی تھی کہ مسلم کانفرنس کا انتخابی نشان گھوڑا۔ چھوٹا گلہ سے سید غلام احمد شاہ کے جانباز ارجہ، دھیر کوٹ، کوہالہ ہوتے ہوئے مظفر آباد پہنچے۔ ان کے لاؤڈ اسپیکر کی آواز گونجتی، ادھر زوال سرائے عالمگیر سے حاجی سید طہسین شاہ سوہادہ، کوہ مری کو عبور کر کے کوہالہ سے گزرتے دونوں گردپوں کے لاؤڈ اسپیکر کی آوازیں فضاء میں ارتعاش پیدا کرتیں۔ مصنف کے کھلی جیب پر ترانے اور نعروں کی آوازیں آزاد جموں و کشمیر کے پہاڑوں سے گمراہی تو عجیب ساں بندھ جاتا۔ یہ حقائق ہیں، کوئی مبالغہ نہیں ہے۔

اس انتخابی معرکہ کے دوران مظفر آباد کے اپراڈہ میں آل جموں و کشمیر مسلم کانفرنس کا انتخابی جلسہ ہوا۔ جلسہ کے اختتام پر محاذ رائے شماری کے رہنماء محمد یوسف زرگر نے مصنف کو اس انتخابی معرکہ میں کامیابی کی پیشگفتگی مبارک باد دی اور کہا کہ زمینی حقائق

جاتے ہیں کہ آپ لوگوں کو اس انتخاب میں کامیابی ملے گی۔ میں نے کہا آپ نے یہ بات اتنے اعتماد کے ساتھ کیسے کہہ دی؟ کہنے لگے ابھی اس اجتماع میں آپ لوگوں کی آنکھوں میں آنسو دیکھے، لاؤڈ اسپیکر پر آپ لوگوں کا جوش و خروش دیکھا۔ یہ صورت حال آپ کے غصے کو ظاہر کرتی ہے اور غلوں ہمیشہ کامیابی سے ہمکنار ہوتا ہے۔ مگر میری ایک بات غور سے سنو یہ جوش و خروش دکھانے والے تم لوگ اقتدار کے قافلہ میں شریک نہیں ہو گے۔ یہ دنیا کی ریت ہے مسلم کانفرنس جیتے گی آپ لوگوں کی مخلصانہ کوششیں رنگ لائیں گی۔ مگر شاید اس کا صدہ آپ لوگوں کو نہ ملے۔ .. آج تقریباً نصف صدی گزرنے کے بعد میں ماضی کو یاد کرتا ہوں تو پیر حضرت سید آئین شاہ بخاریؒ اور محمد یوسف زرگر مرحوم کی پیشگوئی یاد آتی ہے۔

ان انتخابات میں جن عظیم مخلص لوگوں نے شب و روز محنت کی ان میں جسٹس (ر)، بشارت احمد شیخ، خواجہ عبد الصمد وانی، ڈاکٹر محمد یعقوب ظفر، راجہ نجیب خان برادر، جی ایم مفتی، مرزا غلام رسول بیگ، شیخ گلزار احمد فدا، ان زعماء کا ذکر اس لئے کیا کہ یہ سب ہمہ وقت آزاد جموں و کشمیر میں ہمارے ہمسفر رہے۔ سوائے بشارت احمد صاحب شیخ کے جو کچھ ساتھی کئی کئی بیماریوں کا شکار ہو کر اللہ کو پیارے ہو گئے۔ یہ مختصر تجزیہ آزاد جموں و کشمیر کے 1970 کے تاریخی انتخابات کا ہے۔ مصنف کے ذہن میں ماضی کی یہ تلخ یادیں گردش کرتی ہیں تو ذہن پر گویا منوں بوجھ آ جاتا ہے کہ میرے مولا کریم کہاں رئیس الاحرار چوہدری غلام عباس اور کہاں انکی جانشینی کا دعویٰ کرنے والے ہیں خیال است و محال است وجہوں!

جن کے خیال سے مشکل دور کے ساتھی اتر جائیں۔ اور منزل پر پہنچ کر ڈاکٹر سلام الدین نیاز جیسے چہرے اقتدار کے ایوانوں کی زینت ہوں۔ ماضی میں گامیاں

دینے والے ناک کا بال بن جائیں جو کھل کر موروٹی سیاست کو ختم دیں۔ نہیں ہرگز نہیں وہ رئیس الاحرار کے جانشین کہلانے کے ہرگز مستحق نہیں۔ جنہوں نے قائد ملت کی جماعت لاکھوں شہداء کی وارث تنظیم کے چراغوں سے روشنی ختم کر دی۔ شہداء کی روحیں ضرور ان کے گریبان پکڑیں گی اور جلد یا بدیر لیکن اسی دنیا میں، ہمارے آپ کے سامنے سیاسی امانت میں بدترین خیانت کے مرتکبین کا حشر دنیا دیکھے گی۔

حضرت حاجی بابا سید نوران شاہ کی تبلیغ دین کیلئے خدمات:

سultan الاولیاء حضرت حاجی بابا سید نوران شاہ کا علم دین کیلئے ایک منفرد انداز تھا۔ جنوں و کشمیر میں اس دور میں غربت، بے روزگاری، جہالت کا دور تھا۔ کسی کے کوئی وسائل نہ تھے۔ ہندوؤں نے ”شدھی“ کی تحریک چلا رکھی تھی۔ غریب مسلمانوں کو پیے لالچ سے اسلام سے متنفر کر کے ہندومت میں داخل کرتے تھے۔ حضرت حاجی بابا سید نوران شاہ کا ہمیشہ یہ معمول رہا کہ دورہ پر ہوتے تو جہاں لوگوں کو خود درس و تدریس دیتے وہاں علماء سے مختلف مسائل پر تقریریں کرواتے۔ آپ کے خلیفہ مولوی مہر دین قر راجوروی نامور عالم دین اور بلند پایہ صوفی شاعر، ساری زندگی آپ کے ہمراہ رہے۔ بیرون کشمیر خصوصاً ہزارہ سے جید علماء اور قراء حضرات دربار پر موجود رہ کر لوگوں کو علم دین کا درس دیتے۔ اس سے خاص طور پر ان کی برادری کے لوگ دین کے علم سے روشناس ہوئے بلکہ ان کے صاحبزادگان حضرت مولوی حبیب اللہ شاہ خیا شورش جہلی نے اس ماحول سے ایسا استفادہ کیا کہ شوق علم میں برصغیر ہندوستان کے مختلف اضلاع میں علم دین میں کامل دسترس حاصل کی۔ آپ کے صاحبزادے حضرت سید طہین شاہ خصوصاً حضرت حکیم سید امیر حیدر شاہ ایک جید عالم تھے۔ اس ماحول سے فیض پا کر آپ کے صاحبزادے جانشین سید محمد عبداللہ شاہ آزاد ذہنی و فکری طور پر عقل رسول

میں چہل قدمی کے پیکر تھے۔ سخاوت میں باکمال، طبیعت میں بے مثال۔ حضرت حاجی بابا کی طرح آپ نے بھی وہی خاندانی ماحول اپنارکھا تھا۔ دورہ پر ہوتے تو نعت خوانوں کو ہمراہ رکھتے۔ معروف نعت خوان عبدالرزاق چاچی، فضل مجاہد چہلمی ہمیشہ ہمراہ ہوتے۔ اولاد کی ذہنی و فکری تربیت کیلئے قراء حضرات کو مامور رکھا تھا۔ دربار عالیہ گولڑہ شریف، دارالعلوم جامعہ انوار العلوم ملتان اور دیگر علاقوں سے قاری نور محمد انک، قاری ضیاء الرحمن وغیرہ بلا رکھے تھے۔ حضرت حاجی بابا کے صاحبزادے حاجی سید محمد شاہؒ نے گھریلو ماحول اور علماء سے اتنا کچھ حاصل کیا کہ کئی زبانوں پر عبور رکھتے تھے۔

مناسخل، نکتہ داں، عربی، فارسی میں بڑی دسترس تھی۔ ان سے چھوٹے بھائی (شہید) سید جنید شاہ نسیم نہایت باکمال انسان، ادیب فاضل اور قادر الکلام شاعر تھے۔ انہوں نے تحریک آزادی کشمیر میں گرانقدر خدمات انجام دی تھیں۔ 1952ء میں آپ کی منظوم کتاب ”انقلاب کشمیر“ شائع ہوئی جو جدوجہد آزادی کشمیر کے بارہ میں ہے۔ حضرت حاجی بابا کے چھوٹے صاحبزادے سید نذیر احمد شاہ سرگلوٹ کشمیر میں ہیں جو معروف روحانی پیشوا حضرت پیر سید جماعت علی شاہ بخاریؒ کے داماد ہیں۔ حضرت حاجی بابا کے پوتوں میں مولوی محمد صوبٹ اللہ شاہ ضیاءؒ کے ایک صاحبزادے سید لال حسین قلندر (بائیاں شریف) ایک درویش اور حبائشین ہیں دوسرے صاحبزادے سید ثار حسین افتخار ایک منجھے ہوئے سیاسی کارکن اور سوشل ورکر ہیں۔ سید ضیاء الحسنین نسیم شاہ حبیب دلیفیئر ٹرسٹ کے بانی اور نہایت متحرک نوجوان ہیں جنہیں اپنے گرامی قدر والد کا سجادہ نشین بھی مقرر کیا گیا ہوا ہے۔

حضرت سید حسین شاہ کے صاحبزادے سید مظفر حسین شاہ بھی ایک درویش منش فقیر ہیں جو تبلیغ دین کا کام کرتے ہیں اور صوفیانہ شاعری میں بھی درک رکھتے ہیں۔

حکیم سید امیر حسیدر شاہ صاحب کے بڑے صاحبزادے سید آفتاب حسین شاہ (مرحوم) بڑی خوبیوں کے مالک تھے۔ حکیم سید اقبال حسین شاہ اپنے والد محترم کے نقش قدم پر چل رہے ہیں۔ حکمت کے پیشے سے منسلک، ماہر حکیم ہیں اور سوہادہ شہر میں حکمت کا کام کرتے ہیں۔ سب سے بڑے خدامت کرے۔ حضرت سید محمد عبداللہ شاہ کے صاحبزادگان میں سید شوکت علی شاہ ایک سیاسی رہنماء ہیں۔ آزاد جموں و کشمیر کے وزیر خوراک رہے، آج کل بھی قانون ساز اسمبلی کے ممبر، وزیر خوراک حکومت آزاد کشمیر اور دربار عالیہ نور پور سیداں کے جانشین ہیں ان سے چھوٹے سید محمد علی، سید امجد علی شاہ، کیپٹن (ر)، کرام علی شاہ اور ظفر علی شاہ نور پور سیداں سوہادہ میں ہوتے ہیں۔ امجد علی شاہ ایک سیاسی کارکن اور سوشل ورکر ہیں جامع مسجد نور پور سیداں کے ماحول میں دلچسپی لیتے ہیں۔

صاحبزادہ سید واجد علی شاہ، سید اصغر علی شاہ، سید عباس علی شاہ، حاجی سید نور علی شاہ، محنت مزدوری کیلئے امریکہ میں ہیں۔ وہاں تحریک آزادی کشمیر میں بھی سرگرم حصہ لیتے ہیں۔ سید واجد علی شاہ ایک سیاسی رہنماء بھی ہیں۔ آزاد جموں و کشمیر قانون ساز اسمبلی کا انتخاب بھی لڑ چکے ہیں۔ نور پور سیداں کی بستی ان کے والد محترم نے 1966ء میں قائم کی۔ آج یہ بستی جہاں حضرت حاجی بابا کا دربار ہے اور ساتھ ہی حضرت سید محمد عبداللہ شاہ آزاد بھی محو خواب ہیں۔ جہاں ہر سال 10، 11 اپریل کو سالانہ عرس منایا جاتا ہے۔ پاکستان کے چوٹی کے مشائخ حضرت شیخ الاسلام کا خواجہ محمد اقرالدین سیالوی کئی بار یہاں تشریف لائے۔ نامور علماء کرام حضرت بابا صاحبزادہ سید فیض الحسن صاحب، ابو الحقائق علامہ محمد عبدالغفور ہزاروی، علامہ محمد شریف نوروی، صاحبزادہ محمود شاہ گجراتی۔ علامہ انصر سید عبدالقادر شاہ جیلانی منج بھٹا اور اولپنڈی والے، علامہ مفتی مختار

احمد گجراتی، علامہ پیر سید حسین الدین شاہ صاحب (سہری منڈی راولپنڈی) کئی بار یہاں تشریف لائے۔ ملک کے معروف قراء حضرات حضرت قاری خوشی محمد الازہری، حضرت قاری غلام رسولؒ کو خصوصی طور پر بلایا جاتا تھا۔ حضرت حاجی بابا کے پوتوں میں حاجی سید محمد شاہ کے صاحبزادے حاجی یوسف علی نورانی ایک فقیر اور درویش ہیں۔ دربار عالیہ کے مریدین سے بڑا رابطہ رکھتے ہیں۔ سچی بات ہے کہ دربار عالیہ کے متعلقین اور مریدین سے یہ برابر رابطے میں ہیں اسی وجہ سے عرس کا رنگ دوبالا رہتا ہے۔

یہ ایک تاریخی حقیقت ہے کہ میوروڈ اور جناب اسے، آر، ساغر کی رہائش گاہ کے بعد نور پور سیداں سوہاؤہ کو بڑی اہمیت حاصل رہی ہے۔ کئی بار قاعدت کی تشریف آوری ہوئی۔ یہیں مسلم کانفرنس کی مجلس عالمہ سے 1969ء میں سردار صاحب کو حکمت عملی کے ساتھ آزاد کشمیر سے صدارتی امیدوار مسلم کانفرنس کا صدر منتخب کیا گیا۔ پاکستان اور آزاد کشمیر کے چوٹی کے زعماء ہمیشہ آتے رہے۔ یہ سلسلہ جاری ہے بغیر انظر حضرت حاجی بابا نوران شاہ قیامت تک جاری رہے گا۔

آفتاب معرفت حضرت حاجی بابا کا شجرہ نسب:

اسم گرامی سید نوران شاہ امشہدی کاظمی، المعروف حاجی بابا۔ نجیب الطرفین سید 36 ویں پشت میں مولائے کائنات حضرت علی کرم اللہ وجہہ سے ملتے ہیں۔ آپ کے آباؤ اجداد مشہد سے برصغیر میں آئے۔ تیس سال روہڑی، سکھر (سندھ) میں رہائش پذیر رہے۔ وہاں سے سید کسراں تحصیل گوجر خان میں آباد ہوئے۔ اس شاخ سے قلندر زمانہ حضرت شاہ عبداللطیف بری امام جلوہ گر ہوئے۔ موضع چاولی کرسال میں حضرت حاجی بابا کے جد اعلیٰ حضرت شاہ غالبؒ ہوئے۔ حضرت شاہ چن دریاغؒ بھی اس شاخ امشہدی کاظمی کے ایک پھول تھے۔ حضرت حاجی بابا کے بزرگ یہاں سے ہجرت کر

کے بالا کوٹ، ہزارہ چلے گئے۔ ہزارہ کے مختلف موضعات پر آپ کی برادری کے لوگ جا کر آباد ہوئے۔ حضرت حاجی بابا کے واد گرامی حضرت سید مرید حسین شاہ موضع چلی جو سچ میں آباد ہوئے۔ یہاں ابدال زمانہ حضرت حاجی بابا سید نوران شاہ کی پیدائش ہوئی۔ زمانہ پیدائش برصغیر میں کا دورِ غدر تھا کہا جاتا ہے کہ 1855ء اور 1860ء کے درمیان آپ کی پیدائش ہوئی۔ واللہ اعلم! ہزارہ میں سید احمد بریلوی کی سکھوں کے ساتھ شدید لڑائی کے دوران حضرت سید مرید حسین شاہ اکاظمی مشہدی اپنے خاندان کے درجنوں کنبہ جات کے ہمراہ ہزارہ سے براستہ مظفر آباد کشمیر کی طرف ہجرت کر گئے۔

مظفر آباد میں گن چھتر کے مقام پر اوپر حضرت سید جنید شاہ کاظمی کا دربار اس خاندان کاظمیہ کے جدِ اعلیٰ کا مرجعِ خلاق ہے۔ بالا کوٹ میں اس سلسلہ کاظمیہ کے اکثر سادات اب بھی موجود ہیں۔ حضرت سید مرید حسین شاہ کاظمی نے وادی کشمیر میں سگر دیں ضلع اسلام آباد جا کر رہائش اختیار کی اور وہیں آپ کا انتقال ہوا۔ آپ کا حزار دریائے جہلم کے کنارے موضع سہتھریاں میں سرائے علی آباد کے قریب واقع ہے ابدال زمانہ حضرت حاجی بابا سید نوران شاہ لاہ شریف سے راجوری تشریف لائے۔ چونکہ سرانگی مقام ہے۔ موسم سرما میں آپ یہاں تشریف لاتے اور موسم گرما میں سگر دیں میں رہائش پذیر ہوئے۔

آپ کی برادری کا ایک وسیع سلسلہ ہے۔ آپ کے بڑے بھائی پیر محمد شاہ راجوری میں دریائے توی کے دوسری جانب موضع دوداسنی میں آباد ہوئے اور چھوٹے بھائی حضرت پیر سید سلیمان شاہ (شہید 1947ء) بھی لاہ شریف راجوری میں رہائش پذیر ہوئے۔ راجوری میں ہی موضع سیماں میں حضرت حاجی بابا کے ایک عزیز سید حیدر شاہ کاظمی آباد ہوئے جو اس علاقہ کے نمبردار اور قادر الکلام شاعر تھے۔ 1965ء میں

انہوں نے اپنے مکان پر پاکستانی پرچم لہرایا تو بھرتی فوجوں نے نمبردار حیدر شاہ صاحب کو گرفتار کر لیا اور بعد ازاں شہید کر دیئے گئے۔ نمبردار سید حیدر شاہ (شہید) مولوی سید محمد حبیب اللہ شاہ ضیاء کے ماموں تھے۔

حضرت حاجی بابا سید نوران شاہ کی برادری کے کچھ خاندان موضع پھروٹ (نگیال موہڑہ) سرن کوٹ میں آباد ہوئے۔ انہی میں ولی کامل حضرت مولوی حبیب اللہ شاہ بخاریؒ (خلیفہ حضرت ابدال زمانہ جی صاحب) حضرت پیر سید مزل شاہ (معتمد کے حیدر علی) شامل تھے۔ حضرت مولوی حبیب اللہ شاہ کے صاحبزادے والا شان (سید محمد عبد اللہ شاہ آزاد کے ماموں) حضرت پیر سید جماعت علی شاہ تھے جو پندرہ سال تک مقبوضہ کشمیر اسمبلی کے ممبر رہے اور تاریخ میں ان کا یہ کارنامہ سنہری حروف میں مقبوضہ کشمیر اسمبلی کے ریکارڈ پر موجود ہے کہ جب وہ پہلی بار اسمبلی کے رکن منتخب ہوئے تو حلف نامہ میں انہوں نے ڈنکے کی چوٹ پر بھرت سے الحاق پر دستخط نہ کئے۔ شیخ محمد عبد اللہ نے سخت ناراضگی کا اظہار کیا مگر آپ نے دستخط کرنے سے صاف انکار کیا۔ اسی طرح حضرت پیر مزل حسین شاہ کے پوتے سید ولی شاہ مجاہد نے یگانہ منہر ایسوسی ایشن سے لیکر 1931ء کی تاریخی جدوجہد آزادی کشمیر میں گرانقدر خدمات سر انجام دیں۔ سید ولی شاہ مجاہد حضرت حاجی بابا سید نوران شاہ کے حقیقی بھانجے تھے۔ ابدال زمانہ حضرت حاجی بابا کے خلیفہ حضرت پیر حاجی سید حسین شاہ بھی نگیال موہڑہ میں آباد ہوئے۔ ان کے ہمراہ حضرت سید محمود شاہ کاظمی بھی تھے حضرت حاجی صاحب کے صاحبزادے مولوی سید محبوب شاہ صاحب (مدفون منڈی، کوٹلی) تحریک آزادی کشمیر کے بزرگ رہنماء تھے۔ ان کے چھوٹے بھائی سید اسے ایم سرور مرحوم بھی تحریک آزادی کشمیر کے سرگرم لیڈر تھے۔

حضرت حاجی بابا سید نوران شاہ کی برادری کے کافی کتبہ جات موضع لسانہ پونچھ میں جا بے۔ 1947ء کی جدوجہد آزادی میں ان کے خاندان سے محترم سید بہار شاہ مرحوم، محترم سید محرم شاہ مرحوم، محترم سید گل ب شاہ مرحوم اور محترم سید غلام حیدر شاہ مرحوم 1947ء میں لسانہ سے ہجرت کر کے چکوال آئے۔ پھر وہاں سے جہلم رانجیاں کی کشمیر کالونی میں آکر آباد ہوئے۔ اس خاندان کے چشم و چراغ جناب ایس محمد شاہ آزاد جموں و کشمیر قانون ساز اسمبلی کے ممبر بنے، آزاد جموں و کشمیر کے وزیر بھی رہے جبکہ ان کے بڑے بھائی ممتاز ماہر تعلیم، محقق اور قلم کار حضرت سید یعقوب شاہ حیدری بھی بڑے صاحب کمال ہو گزرے ہیں۔ تحفظ کفو کے مسئلہ پر آپ کی گراں قدر تفسیلات سادات کرام سمیر ہر طبقہ فکر مسلمانوں کے لیے یادگار تحفہ ہیں۔

انقلاب زمانہ ہے کہ حضرت حاجی بابا سید نوران شاہ نورانی المشہدی کاظمی کے بزرگ مشہد ایران سے چلے اور روہڑی۔ سکھر سے ہوتے ہوئے سید کسراں تحصیل گوجر خان تشریف لائے۔ موضع چادلی کر سال ہوتے ہوئے بالا کوٹ ہزارہا کر آباد ہوئے۔ 1860ء کے دوران بالا کوٹ سے ہجرت کر کے کشمیر گئے اور 1947ء میں جدوجہد آزادی کشمیر کے دوران وہاں سے ہجرت کر کے آزاد جموں و کشمیر اور پاکستان آئے۔ اور قرآن حکیم کے اس فرمان کے مطابق کہ انسانوں کے درمیان دن بدلتے رہتے ہیں۔ حضرت حاجی بابا کے خاندان اور برادری کے لوگ آزاد جموں و کشمیر اور پاکستان میں بکھر گئے۔

آپ کے خلیفہ اعظم حضرت الحاج سید محمد شاہ کالوچک، آپ کے بھانجے سید ولی شاہ مجاہد اپنے بھائیوں سید نور حسین شاہ مرحوم، سید محمد انور شاہ مرحوم کے ہمراہ انوار آباد چکوال، دوسرے بھائی صوفی با صفا حضرت پیر سید حاکم علی شاہ "سداوال چکوال

(مصنف کے والد محترم) جو قاری قرآن اور حضرت حاجی بابا کے داماد بھی تھے جہلم میں 1952ء میں فوت ہوئے اور لاہور موڑ جہلم سے ملحق قبرستان میں مدفون ہیں۔ حضرت حاجی بابا سید نوران شاہ کے بڑے بھائی حضرت پیر مخدوم شاہ کی اولاد چھمب افکار آباد میں آباد ہوئی۔

نور پور سیداں کی نورانی بستی:

حضرت حاجی بابا سید نوران شاہ کے جانشین آپ کے صاحبزادے الحاج سید محمد عبداللہ شاہ آزاد تحریک آزادی کشمیر کے صفِ اول کے رہنماء رئیس الاحرار چوہدری غلام عباس کے انتہائی معتمد ساتھی، عاشق رسول مقبول صلی اللہ علیہ وسلم اور سخاوت میں اپنی مثال آپ تھے۔ آپ کی طبیعت میں مٹھاس، بچے بوڑھے آپ کے مداح گویا کہ سدا بہار پھولوں کا گلہ ستے تھے۔ اول سرائے حاکمیر کی کلی راجی محمد اکرم خان میں رہائش اختیار کی۔ گرمیوں میں سنی بنک کوہ مری میں رہائش پذیر ہوتے۔ ایک بار اپنے والد گرامی حضرت حاجی بابا کو کار میں کوہ مری لے جاتے ہوئے سوہادہ سے گزرے تو ایک کلو میٹر آگے ہی ٹی روڈ پر غیر آباد کھنڈ اور جھاڑیوں سے بھرپور رقبہ پر نظر پڑی... فرمایا عبداللہ شاہ یہ جگہ مجھے پسند آئی ہے۔ حضرت عبداللہ شاہ آزاد جی بابا جی کہہ کر خاموش ہو گئے مگر پھر حضرت کوئی بنک چھوڑا۔ واپس ہوئے... والد گرامی کی پسند دل میں اٹھکیلیاں لے رہی تھی۔ سرائے حاکمیر کی جائیداد مکان فروخت کیا اور سوہادہ میں ستر اسی کنال رقبہ خرید لیا۔

یہ رقبہ کیا خریدا آج یہاں نور پور سیداں کے نام سے جو بستی آباد ہے، یہیں ابدال زمانہ حضرت حاجی بابا سید نوران شاہ کا حرار پر انور واقع ہے۔ ان کے پہلو میں عاشق رسول صلی اللہ علیہ وسلم، تحریک آزادی کشمیر کے عظیم رہنماء سید محمد عبداللہ شاہ آزاد کو خواب ہیں۔ آج سے نصف صدی چشتیہ غیر آباد اور بنجر زمین تھی۔ دن کو بھی یہاں سے گزرتے

خوف آتا تھا مگر آج یہ بستی نور اعلیٰ نور ہے۔ نور پور سید اہل میں حضرت حاجی بابا کے حرار پر انور پر 10، 11 اپریل کو ہر ساس عرس کی محفلیں ہوتی ہیں۔ یہاں کئی بار شیخ الاسلام حضرت خواجہ قمر الدین سیالوی اور جلال پور شریف کے حضرت پیر سید حسناات احمد شاہ شریف مائے۔ خطیب ملت حضرت صاحبزادہ سید فیض الحسن شاہ ابوالحقائق علامہ محمد عبدالغفور محدث ہزاروی، علامہ انصاری سید عبدالقادر شاہ جیدنی، حضرت مولانا محمد شریف نوری، قصوری کئی بار عرس شریف کی محافل میں آتے اور عوام الناس ان کے نورانی بیانات سے مستفید ہوتے رہے۔ حضرت حاجی بابا کے مزار کا سنگ بنیاد آستانہ عالیہ گولڑہ شریف حضرت بابو جی پیر غلام محی الدین شاہ گیلانی نے رکھا۔

حضرت حاجی بابا کے عزیز حاجی سید محمد یعقوب شاہ مرحوم اپنے کنہ کو لیکر کر چھوٹا گلہ راولا کوٹ آباد ہوئے ان کے بھتیجے حاجی سید نذیر احمد شاہ (مدار پور) بیٹے حاجی محمد شاہ مدنی، اور سید غلام احمد شاہ کا شمار تحریک آزادی کشمیر کے سرگرم کارکنان میں ہوتا ہے۔ حضرت حاجی بابا کے خالہ زاد سادات برادری کے بزرگ اور محترم رہنما سید نال شاہ اور ان کے بھتیجے حاجی مردان شاہ مرحوم، محمد عالم شاہ مرحوم، مہربان شاہ مرحوم پہلے تمام برادری کے ہمراہ گورکھل (جہلم) آئے۔ یہاں سے ان کا خمیر انیس نیلی ذاب چھوٹا گلہ لے گیا۔ حضرت حاجی بابا کے چھوٹے بھائی حضرت سید سلیمان شاہ کی اولاد بھی یہیں نور پور سید اہل میں آباد ہوئی۔ حاجی سید عباس علی شاہ مرحوم، حاجی سید یعقوب شاہ مرحوم، اور ان کے دیگر بھائی نور پور سید اہل میں حضرت حاجی بابا کے دربار کے باہر محو خواب ہیں۔ تمام زندگی حضرت کے ہمراہ رہے۔ یہ روداد ہے سلطان المشائخ حضرت حاجی بابا اور ان کے حسناان برادری کی۔ ذرا عمیق گہرائی سے غور کریں کہ جدوجہد آزادی کشمیر میں کتنی بڑی برادری کے درجنوں افراد نے جو کارہائے نمایاں سرانجام

دیئے۔ یہ تاریخ میں آپ زر سے لکھے جانے کے قابل ہیں۔ حق تو یہ ہے کہ تحریک آزادی کے محرک حاجی مولوی محمد حبیب اللہ شاہ ضیاء ہیں اور اس تحریک کی مکمل سید محمد عبداللہ شاہ آزاد تک آتی ہے، جن کی برادری کا ہر فرد آج بھی آزادی کشمیر کیلئے بیتاب ہے۔

سردار محمد عبدالقیوم خان کو مجاہد اول ہم نے بنایا:

وقت گزرا۔ جدوجہد آزادی کشمیر کیسے کچھ حضرات نے اس امید پر، اس آس پر قربانیاں دیں کہ وہ حد متار کہ کے اس پار اپنے اپنے ان عزیزوں کو دیکھنے کے خواہش مند تھے۔ ایک طویل عرصہ بیت گیا۔ ہزاروں عزیز متار کہ کے اس پار دنیا سے رخصت ہو گئے، اور یہی حال اس جانب بھی ہوا، ایک دوسرے کا منہ تک نہ دیکھ سکے طویل عرصہ اضطراب کی کیفیت۔ راستہ ایک ہی نظر آتا تھا کہ کشمیر کی آزادی۔ مگر اس کیلئے کون ہو سکتا ہے یہ سوال آخر، نہ فی کمزوریاں غلط اعتماد لازم و ملزوم ہیں۔ گفتگو میں چاشنی، تقریروں میں تحریک آزادی کے نام پر مباحثہ آمیزی، کارکنوں نے نجات دہندہ سمجھ کر اپنی جو دنیا اس کی نظر کیس کہ یہی تحریک آزادی کشمیر کی ناؤ کنارے لگانے والے ہیں۔ آئیں دیکھیں کہ اس آس پر محترم سردار صاحب کیلئے مجاہد اول بنانے کیسے، حضرت سید عبداللہ شاہ آزاد نے کتنے پاپڑ بیچے، کس قدر جدوجہد کی، الحفیظ داماں۔ یہ قصہ ماضی افسوس ناک مرحلوں آزمائشوں کی یاد دلاتا ہے اور ہماری تاریخ کا حصہ ہے۔ 1956ء میں ضلع پونچھ میں آل جموں کشمیر مسلم کانفرنس کی ضلعی صدارت کا مسئلہ تھا۔ جماعت کے سینئر زعماء راجہ غلام سرور خان، کرنل عدالت خان، پیر فرید شاہ گیلانی، سید حسن شاہ گردیزی وغیرہ کسی طرح راضی نہ تھے کہ سردار عبدالقیوم خان کو صدر بنائیں مگر رئیس الحرار چودھری غلام عباس کی توقع تھی کہ سردار قیوم صاحب جماعت کو وقت دیں

گئے۔ کوہ مری میں کارکنوں کا اجلاس ہوا۔ سید عبداللہ شاہ آزاد صاحب کے عزیزوں کے علاوہ دھیر کوٹ کے حضرات صدر قریبی صاحب نے اپنے کارکنوں کو جمع کر کے سردار صاحب کو ضلع پونچھ کا صدر بنایا۔ یہ پہلا مرحلہ تھا سید محمد عبداللہ شاہ آزاد واران کے عزیزوں نے قائد ملت چوہدری غلام عباس کے قائم مقام کے طور پر سردار قیوم صاحب کو اعتماد دیا۔ بس پھر کیا تھا ایک ہی نعرہ، ایک ہی ورد:

محبہ اول کا اعلان... کشمیر بنے گا پاکستان

عظمت ملت کا نشان... سردار عبدالقیوم حسنان

سردار صاحب کوٹلی سے چکسوری آئے یہ علاقہ جاٹ برادری کا مرکز ہے۔ جسے عام شروع ہو۔ تلاوت و نعت کے بعد جونہی سردار صاحب سٹیج پر تشریف لائے تقریر کے آغاز پر ہی میر پور کے معروف وکیل شیر میر پور چودھری نعل خان ایڈووکیٹ اپنے حامیوں کے ہمراہ جلسہ گاہ میں آئے اور نعرے لگاتے ہوئے دوسری طرف سے نکل گئے، پھر واپس آئے اور نعرے لگاتے دوسری طرف نکل گئے... کافی دیر یہ عمل جاری رہا۔ پولیس خاموش تماشا کی بنی کھڑی تھی۔ کاغذی سادات کو پھر جوش پیدا نہ ہو یہ ممکن ہی نہیں تھا، چنانچہ ایس محمد شاہ، سید سرفراز حسین راعی، محمد شاہ مسلم، ہیڈ ماسٹر غلام احمد شاہ، سردار صاحب کے آگے لائن بنا کر کھڑے ہو گئے۔ مرحوم مولوی اسد اللہ شاہ (جھمب) نے قنات کا بانس اکھاڑا، سید غلام رسول شاہ انقلابی نے ایک پولیس والے سے لاٹھی چھین لی۔ مرحوم خواجہ عبدالصمد دانی، جی ایم مفتی اور مصنف نے اینٹوں اور پتھروں سے کام لیا اس طرح تقریباً دو گھنٹہ کی لڑائی کے بعد جلسہ ہوا اور نہایت پرسکون انداز میں اختتام پذیر ہوا۔

راولپنڈی فیض آباد میں ایک اجتماع میں ہوا۔ وہاں سے گوجر خان جسے عام کا

پر وگرام تھے۔ ہمارا اہل قلعہ گوجر خان پہنچا۔ استقبال کے بعد سردار صاحب پنڈال میں کچھ پر تشریف لائے۔ اس دوران راجہ قیصر نامی مشہور غنڈہ اپنے آدمیوں کے ہمراہ جگہ گاہ میں آیا۔ ان کے ہاتھوں میں لٹھیں تھیں۔۔۔ یہ لوگ جسہ گاہ میں ہلہ بول کر داخل ہوئے تو سید محمد عبداللہ شاہ آزاد کے عزیزوں سید محمد اعظم شاہ، حاجی طہین شاہ صاحب، و سید محمد سرد شاہ نے ان کی ایسی خبری جس کی انہیں قطعاً توقع نہ تھی۔ حاجی طہین شاہ خود بھی شدید زخمی ہوئے، اس دھینگا مشتی میں:

محباہد اول زندہ باد

عظمت ملت کا نشان، سردار عبدالقیوم خان

کے پر جوش نعرے پنڈال میں سماں باندھ رہے تھے۔ یہ چند واقعات مشتبہ نمونہ زخردار کے طور پر تاریخ کی نذر اس لئے کئے ہیں تاکہ تاریخ میں ہم پھر یہ الزام کہ سردار صاحب کو محباہد اول ہم نے بنایا، ثابت ہو سکے اور یہ ایک زندہ تابندہ باب تاریخ کا حصہ ہے کہ یہ کوئی الزام نہیں یہ حقیقت ہے اور جب یہ حقیقت پسندی ہوئی تو پھر بقول حضرت عبدالرب نثر:

سیس رنگی سیاست دوراں تو دیکھئے

کہ منزل انہیں ملی جو شریک سفر نہ تھے

اس کا نتیجہ یہ نکلا کہ مسلم کانفرنس کے چراغوں میں روشنی ختم ہو گئی۔ اس طویل انتخابی مہم میں اپنے مقام پر مسلم کانفرنس کے عظیم کارکنوں نے نہایت جانفشانی اور دلجمعی سے کام کیا جو تاریخ کا حصہ ہے مگر پورے آزاد کشمیر اور پاکستان میں جناب سردار صاحب کے ہمراہ رہ کر ایسی مہم کو جو اس مردی سے سر کرنے والے کارکن صرف کاغذی سادات تھے۔

ہماری نظروں میں تحریک آزادی کیوں مشکوک ہوگئی؟

سردار صاحب کو بچا ہوا اول بنانے کا جرم ہم نے انجام دینے میں اس امید پر کیا کہ ہمارے دل دماغ میں اسی حد ستار کہ سکے اس پار ہماری جنم بھوہوں کا نقشہ آج تک محو نہیں ہو سکا۔ ہمارا گمان تھا کہ جن لوگوں کو ہم نے دیکھا محترم سردار صاحب ان سب سے بہتر ہیں۔ اس کا مسئلہ اور مقصد حصول اقتدار نہیں جبکہ اقتدار ایک سیزمی ہو سکتی ہے مقاصد کے حصول کیلئے۔ چنانچہ جب نتیجہ نکلے تو تحریک آزادی کشمیر ہماری نظروں میں مشکوک ہو گئی صاف نظر آیا کہ تحریک آزادی کشمیر کا نام محض اپنی ذات کو پروجیکٹ کرنے کیلئے لیا جاتا ہے۔ اسی بناء پر آج اگر کوئی کسی جگہ کسی بھی انداز میں تحریک آزادی کشمیر کا نام لے تو کارکن کشمیریوں سے ایک دوسرے کو گھورتے ہیں کہ کیا تحریک آزادی کشمیر موجود ہے؟

میرے ایک کزن سید محمد غوث ہزاروی مرحوم بہت عرصہ قبل اس صورتحال کو بھانپ کر مجھے خبردار کرتے رہے کہ یہ سب کچھ اقتدار کے حصول کی ڈرامہ بازیوں ہیں۔ کیوں اپنے بچوں کا مستقبل تباہ کرتے ہو؟ وہ دنیا سے رخصت ہوئے۔ آزاد جموں و کشمیر میں ایک بار پھر انتخابی گہما گہما شروع ہو گئی۔ سردار عتیق احمد خان نے بھمبر سے چوہدری الوار الحق، کاٹھہ چکسواری سے چوہدری عبدالجید، پاندہری سے سردار محمد حسین کے مقابلے میں اپنے امیدوار دستبردار کر دائے تاکہ پیپلز پارٹی جیت جائے۔ یہ ایک المناک لمبی داستان ہے کہ وہ ہمارے جائیں تو پاکستان کی قومی جماعتوں کو غیر ملکی قرار دیتے ہیں اور اپنے ذاتی مقاصد اور ہر حال میں خود یا اپنے صاحبزادے کو کامیاب کرانے کیلئے چھاتی پر پیپلز پارٹی کا بڑا بیج نمایاں طور پر چسپاں کر کے مظفر آباد جلسہ عام میں جا بیٹھے ہیں۔ اس ڈرامہ کا ڈراما پسین اس انتخاب میں ہو گیا۔ جونیلہ بٹ سے انہوں نے حیران

سوہادہ اور گرویزی خاندان کے کارناموں کو اپنے کھاتے میں ڈال کر مسلسل اقتدار کے مزے لوٹے۔ آل انڈیا کانگریس نے نیشنل ازم کے ذریعہ شروعات کی۔ شیخ محمد عبداللہ جال میں پھنسے اور ان شروعات کو مکمل تقویت دی اور آخر میں سردار عتیق احمد خان نے اپنا کام کر دکھایا، ایک تاریخ ساز جماعت کا تیاپا نچہ کر دیا۔

مسلم کانفرنس کے چراغوں سے روشنی ختم کرنے والے کردار:

1930ء کو جموں میں توہینِ قرآن مجید کے رد عمل میں 1931ء کی تاریخی

جدوجہد میں ریاست کے مسلمانوں نے ڈوگرہ حکمرانوں کے خلاف متحدہ جدوجہد کی جس کے نتیجے میں چوہدری غلام عباس اور شیخ محمد عبداللہ کی موثر قیادت ملی اور ایک صدی کی غلامی کی زنجیریں کٹیں۔ ریاست کے عوام کو پریس اور سیاسی پلیٹ فارم کی آزادی ملی۔

اکتوبر 1932ء میں ریاست کی اولین تاریخ ساز جماعت مسلم کانفرنس کا قیام عمل میں آیا۔ 1934ء کو ریاست کی پہلی قانون ساز اسمبلی (پرجا سبھا) کے انتخابات میں مسلم کانفرنس نے 21/19 نشستیں جیتیں۔ آل انڈیا کانگریس کے بڑے بوڑھوں نے

خیال کیا کہ ریاست میں نیشنل ازم کا جال پھینکا جائے اور شیخ محمد عبداللہ اس جال میں پھنس گئے۔ 10 جون 1939ء کو مسلم کانفرنس کو نیشنل کانفرنس کا سادہ اور جادیا گیا۔ چھ

ماہ کے اندر شیخ محمد عبداللہ آل انڈیا کانگریس کا ازم چھوڑ بن گئے۔ چوہدری غلام عباس نے

1942ء کو مسلم کانفرنس کی نشاۃ ثانیہ کی مگر شیخ محمد عبداللہ اور چوہدری صاحب کے راستے

یہاں سے جدا ہو گئے۔ شیخ صاحب نے اپنا راستہ نیشنل ازم اختیار کرتے ہوئے آل انڈیا

کانگریس کی حمایت کی۔ کانگریس چونکہ ریاست کی متحدہ مسلم قومیت پر شب خون مار چکی

تھی۔ شیخ محمد عبداللہ نے نیشنل ازم کے خاکہ میں خوب رنگ بھرا اور یوں ریاست جموں و

کشمیر کے مسلمان دو حصوں میں تقسیم ہو گئے۔ اس طرح ریاست کی تاریخ میں ریاست

کی اولین تاریخ ساز جماعت مسلم کانفرنس کے چراغوں سے روشنی ختم کرنے والے
کردار بنی دی طور آل انڈیا کانگریس کے لیڈران اور ان کو تقویت دینے والے ریاست
کے کردار شیخ محمد عبداللہ تھے یہ تاریخ کا سیاہ ترین بابا ہے۔

آل جموں و کشمیر مسلم کانفرنس کے تیسرے اور آخری کردار

(جنہوں نے اس کے چراغوں سے روشنی مکمل طور پر ختم کر دی)

من از بیگانگان ہرگز نہ تالم

کہ ہا من ہرچہ کرداں آشنا کرد

مسلم کانفرنس کے نام پر اقتدار کے مزے لاسنے والے موردی سیاست کو ختم
دینے والے، مسلم کانفرنس کے عظیم ایثار پیشہ مخلص کارکنوں کی بجائے اپنے اپنے مخصوص
فرد پر بار، بار نوازشات کرنے والے، تحریک آزادی کشمیر کی وراثت کے جھوٹے
دعویدار جھوٹپٹوں سے نکل کر 1985ء میں بھوت بنگلوں کے مالک بننے والے، اربوں
روپے کی جائیدادیں حاصل کرنے والے، کروڑوں روپوں کی ایئر کنڈیشنڈ کاروں، لینڈ
کروزرز اور پراڈ و گاڑیوں کے مالک بننے والے دو خاندانوں کے شہزادے جن کے
زہن میں برصغیر ہندوستان کے مہاراجوں کا نقشہ ہے۔ تاریخ میں ریاست کی تاریخ ساز
جماعت مسلم کانفرنس کے چراغوں سے روشنی ختم کرنے والے یہ سردار فقیہ احمد خاں
ہیں۔ تاریخ میں یہ تیسرا کردار ہیں، مگر انہیں اپنے کئے کا ذرا بھرا حساس نہیں کہ

گنوا دی ہم نے جو اسلاف سے میراث پالی تھی

ثریا سے زمیں پر آسماں نے ہم کو دے مارا

سردار صاحب کے اقتدار کا ناجائز فائدہ اٹھا کر ان عظیم کارکنوں کو بے درجہ
جڑکوں پر جڑ کے لگائے۔ نہ جانے انہوں نے آل جموں و کشمیر مسلم کانفرنس کو کس جرم کی

سزا دی اور اس کا انہیں کیا فائدہ ہوا جب وہ آزاد جموں و کشمیر کے وزیراعظم تھے۔ ان کی کابینہ میں بیس فلیگ ہولڈز تھے۔ آج ان کے پاس دو منتخب ممبران اسمبلی ہیں اس طرح وہ دائیں یا بائیں سیاست کی بندگلی میں چلے گئے۔ تاہم آل جموں و کشمیر مسلم کانفرنس کا جس طرح ان ہر دو صاحبان نے تیاپا نچہ کیا یہ تاریخ کا المناک باب ہے۔
سردار عتیق احمد خان کا آبائی گھر:

1970ء کے انتخابات سے قبل جولی چیز (بعد میں غازی آباد) میں محترم سردار عبدالقیوم خان کی رہائش گاہ عمومی طور پر گاؤں کے کچے مکان میں تھی۔ یہ کوئی طعنہ نہیں نصف صدی پیشتر کے حالات ہیں۔ عذوقہ بھر کے مکینوں کے مکانات ایسے ہی ہوتے تھے۔ بعض مکانات کافن تعمیران کے کاریگروں کے ہاتھوں کی صفائی کا غماض ہوتا تھا۔ بہر حال 1970ء کے انتخابات کے بعد نہ صرف غازی آباد کا یہ مکان وسیع اور پختہ بنیادوں پر تعمیر ہوا بلکہ سٹلائٹ ٹاؤن راولپنڈی میں بقول مرحوم سردار عبدالغفار خان تین چار کنال پر ایک ایسا بھوت بنگلہ تعمیر ہوا جسکی مالیت کروڑوں روپے ہے۔ بنگلا نہیں انتہائی غور کا مقام ہے جب محترم یہد اول 1970ء کی انتخابی مہم پر نکلے تو ایک ٹیکسی کار پر کوہ مری پہنچے۔

ذرا غور کیجئے یہ کسی یونین کونسل کے ممبر کے انتخاب کا معاملہ نہ تھا کہ فقط اس کے ایک ٹیکسی کار پر آتے، تاہم امر واقع یہ تھا کہ اس کے بغیر محترم یہد اول کے پاس کچھ تھا ہی نہیں۔ صدارتی امیدوار کیلئے = 1000 روپیہ فیس مقرر تھی (یہ رقم ضمانت کہلاتی ہے) سردار صاحب کو یہ بطور صدارتی امیدوار جمع کروانا تھی لیکن وہ اس پوزیشن میں نہیں تھے کہ اپنے پیسے سے جمع کروا سکتے چنانچہ یہ رقم شیخ منظر مسعود مرحوم نے جمع کرائی اور آج کی ریل جیل گویا من و سلوی ہے۔ سارے آزاد جموں و کشمیر اور پشاور سے لیکر

کر جی تک پاکستان میں تقسیم مہاجرین سے رابطہ کا مسئلہ تھا آج ذرا تنہائی میں ہی بیٹھ کر سردار عتیق احمد خان ماضی میں تاریخ کے اس باب پر غور کریں۔ مگر انہیں اس سے کیا غرض کہ ان کی ضرورت آزاد جموں و کشمیر میں اپنے والد محترم کے اقتدار کی چھتری تلے ہاتھ پاؤں مارنے کا خوب موقعہ میسر آیا۔ بیچارے چوہدری سرمد آف سیالکوٹ سے لیکر کرپورن ملک سے جہد کے نام پر اور اقتدار کے دوران جی بھر کر جو چاہا کیا۔ اب ان کے پاس، انکی اولاد کے پاس کیا کچھ ہے؟ یہ کوئی سر بستہ راز نہیں۔ کارکنوں کو انہوں نے نگلیوں پر بچایا اور سب سے بڑھ کر تاریخ کا المناک باب کہ ان کے اس طرز عمل سے آل جموں و کشمیر مسلم کانفرنس کا یہ حال کر دیا:

رو گئی رسم اذال رو بچ بلالی نہ رہی

تاریخ میں ان کے نام یہ سیاہ باب ہمیشہ کیسے رقم ہو گیا۔

حضرت حاجی بابا کے خاندان کی قربانیوں کا تسلسل:

جدوجہد آزادی کشمیر میں گزشتہ پون صدی کے دوران جن عظیم لوگوں نے لازماً قربانیاں دیں ان کا ذکر مصنف اپنی تصنیف چراغوں میں روشنی نہ رہی میں مختصراً تاریخ کی نذر کیا۔ سدھتی کے سردار سبز علی خان اور سردار علی خان کا کہ میں اُتر دانا۔ جموں کے محلہ ست گڑھ کے مسزعی عبدالکریم کا اپنی شہید بیٹیوں کے خون سے دیوار پر پاکستان زندہ باد لکھنا۔ بارغ لہڑ سیداں کے سید خادم حسین شاہ گردیزی کا اپنا بازو کھواتے ہوئے ہندوستان مردہ باد، پاکستان زندہ باد کا نعرہ مستانہ مگاتے ہوئے جام شہادت نوش کرنا۔ سہنی کے راجہ بڑھ خان کا آنکھیں نکلوانا تاریخ کے سنہری کارنامے ہیں۔ یقیناً ان کا انہیں اللہ پاک عطاء کریں گے تاریخ ان پر ناز کرتی ہے۔

مجموعی طور پر حضرت بابا حاجی سید نورن شاہ اور ان کے عزیزوں کی جدوجہد

آزادی کشمیر میں جو قربانیاں ہیں ہماری تاریخ میں یہ آب زر سے لکھی جائیں گی۔ یقیناً یہ قربانیاں اپنی مثال آپ ہیں۔ مولوی محمد حبیب اللہ شاہ ضیاء کا 1923ء میں لوگوں کے حقوق دل نے کیلئے کامیاب جدوجہد کرنا۔ سید محمد عبداللہ شاہ آزاد کاراجوری سے پیدل سفر کے تراز کھل پلندری آنا اور اپنے کندھوں پر اسلحہ لیکر واپس جانا اور جدوجہد آزادی کشمیر میں ہر اول دستہ کا کردار ادا کرنا۔ پیر سید جماعت علی شاہ کا مقبوضہ کشمیر اسمبلی کے ممبر کا حلف اٹھاتے وقت بھارت سے الحاق کے حلف نامہ پر دستخط سے برملا انکار کرنا۔ مولوی محمد حبیب اللہ شاہ ضیاء کے ماموں نمبردار حیدر شاہ کا 1963ء میں اعلانیہ اپنے مکان پر پاکستان کا سبز ہلالی پرچم لہرانا اور شہادت کا جام نوش کرنا۔ حضرت عبداللہ شاہ آزاد کے چچا پیر سید سلیمان شاہ کا 1947ء میں اپنے خاندان کے ساتھ ہجرت کرنے کی بجائے اپنی اولاد اور عزیزوں کو راستے میں خدا حافظ کہہ کر جہاد میں شریک ہونے کیلئے واپس جانا اور کفر کے ہاتھوں شہید ہونا۔ تاریخ میں اس کی مثال ملنا مشکل ہے۔

آل جموں و کشمیر مسلم کانفرنس کے عروج و زوال کی داستان:

آل جموں و کشمیر مسلم کانفرنس کے عروج و زوال کی داستان تاریخ کا ایک لٹاک باب ہے۔ یہ پون صدی کے تلخ و ترش واقعات اور پونی صدی کی تاریخ ہیں۔ آج آل جموں و کشمیر مسلم کانفرنس کی آبیاری کرنے والے عظیم راہروہم میں موجود نہیں۔ رئیس الاحرار چوہدری غلام عباس مرحوم و مغفور کی قیادت میں جاری جدوجہد آزادی کے دوران ایسے ایسے روح فرسا واقعات رونما ہوئے جن سے دل دہل جاتے تھے۔ آل جموں و کشمیر مسلم کانفرنس بڑے طوفان سے نہرو آزار رہی۔ اعلیٰ مقصد اور نظریہ الحاق پاکستان کیلئے پر آشوب دور میں سبز ہلالی پرچم بند رکھا۔ 1937ء میں متحدہ مسلم قومیت کے خلاف آل انڈیا کانگریس نے نیشنل ازم کا جو زہر پھیلا یا اس کے خلاف رئیس الاحرار چوہدری غلام عباس اور ان کے

ساتھیوں کی جدوجہد ہماری قومی تاریخ کا حصہ ہے۔ پاکستان میں آمریت کے دور میں کڑی آزمائشوں کے دوران بھی مسلم کانفرنس کا چراغ روشن رہا تا آنکہ 1985ء کے بعد ریاست جموں و کشمیر کی تاریخ ساز جماعت آل جموں و کشمیر مسلم کانفرنس اپنے عروج سے پستی کی جانب موٹ گئی۔ تاریخ کا ایک روشن دور انسانک حادثے کا شکار ہو گیا یہ سب کچھ کیسے اور کیوں ہوا۔ یہ بھی ایک عبرت ناک کہانی ہے۔ سقوط ڈھاکہ کے بعد یہ ایک اور انسانک حادثہ ہے۔

محترم مجاہد اول کی زندگی کے دو پہلو:

جیسا کہ اوپر ذکر ہوا کہ الیکشن مہم کے دوران محترم سردار صاحب کارکنوں کا حوصلہ بڑھاتے۔ نہایت شفقت سے پیش آتے۔ ہر کام میں کارکنوں سے مشورہ کرتے۔ ان کارکنوں کی شب و روز محنت اور انتھک جدوجہد رنگ لائی سردار صاحب اپنے مضبوط ترین حریفوں کو شکست دے کر آزاد کشمیر کے صدر منتخب ہوئے۔ مگر مسلم کانفرنس کے وہ اہلکار پیشہ مخلص کارکن یہ کرشمہ سہرا گئے جب وہ محترم سردار صاحب کو اپنے کندھوں پر اٹھا کر آزاد کشمیر کی کرسی صدارت پر لائے تو سردار صاحب کے ارد گرد ڈاکٹر اسلام الدین نیاز جیسے انجانے چہرے اور ماضی میں مسلم کانفرنس کے دشمن ان کے شریک اقتدار نظر آئے۔ اور سردار صاحب نے محنت اور انتھک جدوجہد کرنے والے ساتھیوں سے یکسر نظریں چرا لیں۔ یہ ان کی سیاسی زندگی کا دوسرا پہلو تھا۔ یہیں سے ریاست کی تاریخ ساز تنظیم انخطاط پذیر ہوئی۔ ہماری تاریخ کا افسوسناک باب ہے۔

بے جا شفقت پدری کر بلا برپا کر دیتی ہے!

1985ء کے بعد محترم سردار محمد عبدالقیوم خان کے صاحبزادے سردار عتیق احمد

خان نے اپنے والد محترم کے اقتدار کی چھتری کے نیچے میدان سیاست میں قدم کیا رکھا اور آتے ہی آل جموں و کشمیر مسلم کانفرنس پر اپنا غیر ضروری تسلط جمانے کیلئے اس عظیم جماعت کے دستور اساسی کو اپنی خواہشات کے تابع کرنے کیلئے ترامیم شروع کر دیں۔ جماعت کے تمام سنیئر رہنماء اور کارکنوں کی کردار کشی شروع کر دی۔ سردار عتیق احمد کا مزاج اس شہزادے کی طرح ہے جو پودے کو پانی دینے کی بجائے ایک دم چھدنک لگا کر درخت کی چوٹی پر چڑھنا چاہتا ہو۔ سردار عتیق احمد خان نے مسلم کانفرنس کو چند ایسے خوشامد یوں اور جی حضور یوں کے سپرد کر دیا جنہوں نے ایک منصوبہ بندی کے تحت جماعتی کارکنوں کے درمیان گروپ بندی اور نفرت کی ایک خلیج پیدا کی۔ کارکن حیران ہو کر 1970ء سے پہلے کے مجاہدوں کو تلاش کرتے رہے۔ مگر اس کا کیا کیا جائے کہ شفقت پوری کر بد برپا کر دیں ہے۔ سردار صاحب نے چپ سادھ لی۔ سردار صاحب کے ایک مخلص ارادتمند، ممتاز دانشور اور کالم نویس جناب ہارون الرشید کے روزنامہ دنیا کے شمارہ 9 جون 2014ء میں "پرانی محفلیں یاد آتی ہیں" کے عنوان سے ازراہ تاسف جو پریمار کس دیئے وہ قابل غور ہیں۔ "ہارون رشید لکھتے ہیں کہ:

"آزاد کشمیر نے سردار عبدالقیوم خان سے بہتر سیاستدان پیدا نہیں کیا۔ اگرچہ بالآخر امداد نے عاجز کر دیا۔ سردار عتیق وزیراعظم ہوئے تو بچکانہ حرکتیں کرتے" یہ ان کے ایک نہایت جلد کے ریمارکس ہیں۔ اس طرح بچکانہ حرکتوں سے تحریک آزادی کشمیر کی عظیم جماعت کے چراغوں سے روشنی کیا ختم کی۔ خود بھی ہندوگی میں چپے گئے دوسری طرف سردار سکندر حیات خان وزیر مال سے وزیراعظم اور آزاد کشمیر کے صدر بنے مگر اس اقتدار کے عرصہ میں انہوں نے بھی نیپے پہ دسٹے کا کام کیا۔ سردار عبدالقیوم صاحب کو موروثی سیاست کا طعنہ دیتے رہے اور خود اس پر عمل پیرا رہے۔ سردار عتیق احمد خان کی طرح انہوں

نے بھی اپنے گروپ کے طور پر چندہ خود پال رکھے تھے۔ دوران اقتدار تمام تر نوازشات انہی پر ہوتی رہیں۔ بار بار اپنے منظور نظر لوگوں کو کشمیر لبریشن سیل، اور آزاد کشمیر کے دیگر اعلیٰ عہدوں پر رکھا جنہوں نے دونوں ہاتھ خوب رنگے۔ کارکنوں کے درمیان حد فاصل رکھی، اگر غلطی سے کوئی کارکن جماعتی مفاد میں بات کرتا تو عام محفوضوں میں گلا کرتے کہ فلاں کارکن پروٹوکول نہیں رکھتا۔ انہوں نے اور سردار قتیق احمد خان تحریک آزادی کشمیر کی وراثت کے دعوؤں کی سرد جنگ لڑی۔ یہ دونوں صاحبان خود کو برصغیر کی ریاستوں کے مہاراجے سمجھتے تھے۔ ان دونوں کی تحریک، آزادی کشمیر پر وراثت کی سرد جنگ نے آل جموں و کشمیر مسلم کانفرنس کا حشر نشر کر دیا۔ یہ تاریخ کا ایک المیہ ہے۔ "حیران کن بات ہے کہ سردار قتیق احمد خان اب بھی مسمم کانفرنس کا نام لینے سے نہیں شرماتے۔

مصنف کا تعارف اور خاندانی پس منظر

والدین کا تجویز کردہ نام آغا حسین تخلص مغموم کاظمی سادات زمانے کے چھٹروں سے المعروف، والد کا نام قاری سید ولایت شاہ (وفات 1952ء لندن نزد ہور موڑ، جہلم) مصنف نے ناظرہ قرآن مجید اپنے والد محترم سے پڑھا۔ پہلا پارہ ترجمہ کے ساتھ تحریک آزادی کشمیر کے محرک اور ممتاز عالم دین اپنے حقیقی ماموں حضرت مولوی محمد حبیب اللہ شاہ ضیاء سے پڑھا۔ 1956ء مولوی صاحب واپس کشمیر چلے گئے تو ماموں سید محمد عبداللہ شاہ آزاد نے مصنف کو انجمن فیض الاسلام (متصل راجہ بازار) راولپنڈی میں داخل کروایا جہاں سے مصنف نے 1958ء میں میٹرک کا امتحان پنجاب یونیورسٹی سے پاس کیا۔ (اس دور میں میٹرک کا امتحان پنجاب یونیورسٹی کے زیر اہتمام ہوتا تھا)

اسی دوران تحریک الحاقی پاکستان کے علمبردار اور آل جموں و کشمیر مسلم کانفرنس

کے بانی، رئیس الاحرار چوہدری غلام عباسؒ نے اپنی مشہور زمانہ تحریک ”کے ایل ایم“ (کشمیر بریشن مومنٹ) کا آغاز کیا۔ قائد محترم کی خواہش اور اپنے محسن و مربی حضرت قبلہ سید محمد عبداللہ شاہ آزاد رحمہ اللہ کی تحریک پر مصنف اس تحریک کا میڈیا انچارج مقرر ہوا۔ مصنف کا تعلق ایک دینی، علمی گھرانہ سے تھا۔ اور جد اعلیٰ سیاسی طور پر مصنف کے خاندان نے جدوجہد آزادی کشمیر میں ہر اول دستہ کا کردار ادا کیا۔ مولوی سید محمد صبیح اللہ شاہ ضیاء علیہ الرحمہ نے 1923ء میں ریاست کے مسلمانوں کو حقوق دلوانے کیلئے کامیاب اور جرأت مندانہ جدوجہد کی۔ جب ریاست میں حقوق کی بات کرنا شجر ممنوعہ تھا۔

اسی طرح سید محمد عبداللہ شاہ آزادؒ نے 1932ء کو قیام مسلم کانفرنس سے لیکر 1979ء تک اپنی وفات تک جو کارہائے نمایاں سرانجام دیئے یہ تاریخ کا سنہری باب ہیں۔ مصنف کے تایا سید ولی شاہ مجاہد تحریک آزادی کشمیر کے بانی رہنما تھے۔ جنہوں نے رئیس الاحرار چوہدری غلام عباسؒ کی قائم کردہ ”ینگ مینز مسلم ایسوسی ایشن“ میں 1927ء سے لیکر 1970ء تک گرانقدر خدمات سرانجام دیں۔ ان عظیم رہنماؤں کی نگرانی میں مصنف کی تربیت ہوئی۔ 1958ء میں مصنف کا رئیس الاحرارؒ سے تعارف ہوا تو مصنف دوسرے تیسرے روز 4 میورڈ کا مکہ محترم سے ملنے چلا جاتا۔ اس دوران قائد ملت کی شفقت سے بہت کچھ سیکھا۔

۔ تھی وہ اک شخص کے عہد سے

بہ وہ رعنائی خیال کہاں؟

اعظم فیض الاسلام سے نکل کر بائیں جانب مڑیں تو چند قدم آگے لیاقت روڈ پر تحریک آزادی کشمیر کے عظیم مجاہد دانشور اور ادیب جناب اے، آرمیئر کی رہائش تھی۔ ان

سے ملنے کا روز موقع ملتا۔ ساعر صاحب جدوجہد آزادی کشمیر میں بیٹے دلوں کا ذکر چھیڑتے تو ان کے چہرے کا رنگ بدل جاتا۔ حقیقت میں ساعر صاحب 1931ء کی تحریک کے ہیرو اور امیر شریعت سید عطاء اللہ شاہ بخاری کی تحریک ختم نبوت کی جان تھے۔ سید عطاء اللہ شاہ بخاری کے ریمارکس تھے:

ساعر سے کہا میں نے کسے رونق محفل
تحریر تحری شستہ ہے، تفسیر پر شکفتہ

ساعر صاحب کی بیان کردہ یادیں اب تک ذہن میں محفوظ ہیں۔ مصنف نے 1963 میں تحریک آزادی کشمیر پر جو مسودہ لکھا اس کا پیش لفظ ساعر صاحب نے لکھا۔ یہ ان کی مہربانی تھی وہ بھی مولوی محمد حبیب اللہ شاہ ضیا (شورش جہالی) اور سید محمد عبداللہ شاہ آزاد کی وجہ سے تھی، جوان کے ساتھی تھے۔ ورنہ وہ ان باتوں سے راتعلق تھے۔ میں اپنی زندگی کی سنگین غلطی کر بیٹھا ایک دو بزرگوں کے منع کرنے کے باوجود اپنا مسودہ محترم سردار عبدالقیوم خان کو دکھایا تو انہوں نے یہ مسودہ رجبہ لطف حسین کیانی کے سپرد کیا کہ شائع کر دیں۔ مگر چونکہ اس مسودہ میں محلہ مست گڑھ جموں کے مستری عبدالکریم سے لیکر بھمبر کے راجہ بڈھا خان، کوٹلی کے غازی سخی دیر خان، پونچھ کے سردار سبزی خان، سردار ملی خان، پلڑ سید اس کے سید خادم حسین گردیزی شہید، کفل گڑھ کے مولانا محمد عبداللہ کے کارناموں کا ذکر تھا 1923ء سے مولوی محمد حبیب اللہ شاہ ضیا کے تاریخ میں گمشدہ باب کا تذکرہ تھا۔ 1931ء میں گلینسی کمیشن کی آمد کے پس منظر کی نقاب کشائی کی گئی تھی۔ نازک مزاج شاہوں کو یہ کب گوارا تھا کہ تاریخ میں ان کے بغیر کسی اور کا ذکر آئے۔ میرا یہ مسودہ ہزار کوششوں کے باوجود بھی واپس نہ ہوا اور راجہ محمد الطاف کیانی دنیا سے رخصت ہو گئے۔ خدا انہیں غریق رحمت کرے۔

جناب ساغر صاحب نے کہا: پس رو رہا جاؤ، قاضی خورشید عالم جموں میں جدوجہد آزادی کشمیر کے صینی شاہد ہیں، ان سے ملو۔ چنانچہ میں پہلے سیالکوٹ اور وہاں سے پس رو گیا شہر پس رو سے پندرہ کلومیٹر کے فاصلہ پر پنڈ مرزا ہے، جہاں قاضی خورشید عالم صاحب کی رہائش گاہ ہے، ان سے ملاقات ہوئی، تحریک آزادی کشمیر کے معمر راہنما نے کانوں میں آلہ سماعت لگا رکھا تھا، مجھ سے کہنے لگے اپنا تعارف کرواؤ میں نے اپنا تعارف کرواتے ہوئے کہا کہ مجھے اے آر ساغر صاحب نے بھیجا ہے، فرمانے لگے ساغر کو کیا سوجھی وہ تو خود ایک چلتی پھرتی تاریخ ہیں، بہر حال انھوں نے بھی بعض واقعات بیان کیے۔ جو میں نے لوح دل پر قلمبند کر لیے۔ یہ جولائی 1963ء کا واقعہ ہے۔

اس طرح 1963ء سے 1969ء تک پانچ، چھ سالوں میں مصنف نے جدوجہد آزادی کشمیر کے واقعات قلمبند کر کے سارے مواد کو ایک مسودے کی شکل میں تیار کر کے جناب اے آر ساغر کی خدمت میں پیش کر دیا۔ انھوں نے یہ مسودہ ایک ماہ تک اپنے پاس رکھا اور پیش لفظ لکھ کر میرے حوالے کر دیا جو میرے لیے یقیناً بڑے اعزاز کی بات تھی۔ بعد میں میں نے یہ مسودہ آزاد جموں و کشمیر کے سابق سیکرٹری قانون راجہ محمد اکرم خان (مرحوم) کو دکھایا تو وہ حیران رہ گئے کہ جموں سے گلگت تک تحریک آزادی کشمیر کی مسلح جدوجہد پر بے لاگ تحریر ہے۔ بہر حال وہ مسودہ ضائع ہو گیا اور باوجود کوشش بسیار کے باز باب نہ ہو سکا۔ اب مصنف نے ”پھر چراغوں میں روشنی نہ رہی“ کے عنوان سے یہ صفحات تاریخ کی نذر رکھے ہیں۔ مسلم کانفرنس کے چراغوں سے روشنی ختم ہو گئی۔ یہ روشنی کس نے اور کیسے ختم کی؟ اس کی تفصیل پر مشتمل صفحات میری زندگی کا سرمایہ ہیں کہ تحریک آزادی کشمیر کی باقی، لاکھوں شہداء کی وارث جماعت کے چراغوں سے روشنی نکل جانا ریاست جموں و کشمیر کی تاریخ کا الیہ اور سیاہ باب ہے۔ تاہم اس محقق

تاریخ میں نصف صدی پیشتر کی یادوں کا احاطہ کیا گیا ہے اور وہ بھی اس امانت میں کہ مصنف نگے کے کینسر کے موذی مرض کا شکار ہیں۔ ایسی حالت میں قلم اٹھانا اور وہ بھی ایک ایسے عنوان سے جو جدوجہد آزادی کشمیر میں سمیٹا ہونہ و سائل ورنہ صحت اجازت دے۔ یہ کام اپنے آپ کو ہلاکت میں ڈالنے والی بات ہے، تاہم ایک حقیر سی کوشش تاریخ کیلئے اپنی بے بضاعتی کے باوجود اس خیال سے کی ہے کہ شاید کچھ حقائق تاریخ کے صفحات پر آسکیں۔ مصنف نے جدوجہد آزادی کشمیر کیلئے اپنے بزرگوں کے نقش قدم پر چلتے ہوئے

جو کچھ کیا بحمدہ تعالیٰ اس پر دل مطمئن ہے۔ مصنف کا جدوجہد آزادی کشمیر کیلئے سفر 1958ء سے شروع ہوتا ہے، جب مصنف 5 جون 1958ء کو حضرت سید محمد عبداللہ شاہ آزاد کی ہدایت پر کے ایل ایم (کشمیر ہریشن موومنٹ) میں شریک ہوا اور پہلی بار ریجنل احراز کے ہمراہ انہی کی کار میں کوہ مری سے رادپنڈی آیا۔ یہ دن مصنف کی زندگی کا یادگار دن تھا۔ مصنف نے کے ایل ایم (کشمیر ہریشن موومنٹ) کے دوران بطور میڈیا انچارج کام کیا تب سے 1970ء تک شب و روز کام کیا اس کی تفصیل پہلے درج ہو چکی ہے۔ مصنف نے امریکہ اور برطانیہ میں بھارت کے خلاف مظاہروں میں بھی بھرپور حصہ لیا۔

1991ء میں نیویارک میں بھارتی مظالم کے خلاف مظاہرہ میں شرکت کی۔

2001ء میں واشنگٹن میں بھارت کے خلاف بھرپور مظاہرہ میں شرکت کی۔ 1998ء میں

بھارتی سفارت خانہ کے باہر برطانیہ میں سابق گورنر جنگ موہن سنگھ کی آمد پر مظاہرہ ہوا۔

مصنف اس میں بھی شریک تھا۔ 2008ء کو مصنف حد متار کہ کے اس پار اپنے مادر وطن کے

دورہ پر گیا۔ دربار عالیہ گوہر بار واگلٹ لار شریف پر حاضری دی۔ زینب آستانہ عالیہ پر بھی

طریقت حضرت میاں بشیر احمد نظامی لاروٹی مدظلہ سے ملاقات کی۔ راجوری کے دورہ کے

دوران شاہدرہ شریف میں دربار عالیہ حضرت غلام شاہ بادشاہ پر حاضری دی۔ وہی مقبوضہ

کشمیر اسمبلی کے سابق اسپیکر مرزا رشید احمد صاحب سے ملاقات ہوئی جنہوں نے ایک مختصر مگر شاندار استقبالیہ دعوت کا اہتمام کیا۔ مینڈھڑ اور سرن کوٹ کے دورہ کے دوران علاقہ کے لوگوں نے ملاقاتیں کیں معروف کشمیری رہنماؤں سید نذیر حسین شاہ مرحوم اور حاجی بشیر حسین شاہ مرحوم سے بھی ملاقات ہوئی۔

مصنف کی زندگی کا یہ سفر اور درد و غم نصف صدی پر محیط ہے۔ روداد غم اس لئے کہ جن عظیم ہستیتوں نے ریاست جموں و کشمیر میں جدوجہد آزادی کشمیر کیلئے اپنا سب کچھ قربان کر دیا۔ جن کی نگرانی میں مصنف نے شعور کی آنکھ کھولی۔ جن کے زیر سایہ مصنف کی تربیت ہوئی۔ اس تربیت کے نتیجہ میں مصنف نے 1995ء میں اپنی پہلی تصنیف ”لام الا نبیاء“ کے نام سے تالیف کی۔ حضرت علامتہ العصر پیر سید محمد حبیب اللہ شاہ ضیاء، سید محمد عبداللہ شاہ آزاد، سید ولی شاہ مجاہد.... میرے یہ محسن ایک ایک کر کے دنیا سے رخصت ہو گئے۔ مصنف کو بیماریوں نے آگیرانہ صحت برقرار رہی نہ ہی میرے وہ وسائل ہیں بیماری کی حالت میں، عصابی کمزوری اس حالت میں نصف صدی کی یہ روداد لکھنا کا پروردگار کی بات ہے۔ اس میں کمزوریاں ہوں گی، ممکن ہے بعض واقعات کی تکرار بھی ہو بہر حال کمی بیشی کا احتمال ہے۔ امید ہے قارئین درگزر فرمائیں گے۔ جن احباب کی کسی وجہ سے دل آزاری ہوئی ہو ان سے بھی معذرت!

سید آغا حسین مخموم

نور پور سیدان، تحصیل سوہاوا، ضلع جہلم
اکتوبر 2014ء

تاریخ کشمیر کا المیہ

مصنف نے ”چراغوں میں روشنی نہ رہی“ کے عنوان سے جو کچھ تاریخ کی نذر کیا، شدید بیماری کے عالم میں لکھا اور یہ ہماری تاریخ کشمیر کے اس المیہ کا شاخصانہ ہے۔ واللہ میں ذہنی و فکری طور پر اس المیہ سے اس قدر روکھی ہوں کہ اس کا شاید کما حقہ، اظہار نہ کر سکوں۔ سوائے اس کے کہ آل جموں و کشمیر مسلم کانفرنس، تحریک آزاد و کشمیر کی اولین تاریخ ساز تنظیم، لاکھوں شہداء کی وارث۔ تحریک الحاق پاکستان کی نقیب، پون صدی سے آمروں کا مقابلہ کرتے ہوئے پہاڑوں سے نکل راتے، جموں کشمیر کے عوام کا تشخص بحال کر کے بام عروج پر پہنچی تھی۔ اس کے ہزاروں کارکن سے پنا گھر بنال کرتے تھے۔ اس میں نظریئے، عقیدے، نصب العین اور اس نصب العین پر عمل پیرا رہنے کے لیے کارکنوں کی ایک ڈسپلن کے ساتھ کوششوں نے آل جموں و کشمیر مسلم کانفرنس پاکستان کے ہر مکتب فکر کے دل میں عزت و احترام پیدا کر رکھا تھا۔ افسوس! بر صغیر کی ریاستوں کے حکمرانوں کا ذہن رکھنے والوں نے اس کے چراغوں سے روشنی ختم کر دی اور حیرت کی بات ہے کہ وہ اپنے کیے پر شرمندہ ہونے کی بجائے اتراتے پھرتے ہیں جبکہ بے شمار بے بوٹ کارکن اسی صدمہ کی وجہ سے کئی موذی بیماریوں کا شکار ہو کر عالم بقاء کو سدھار گئے ہیں۔

مصنف نے جن حالات میں اس موضوع پر قلم اٹھایا وہ ناقابل بیان تھی۔ دل میں تھا کہ یہ تاریخی المیہ آنیوالی نسلوں کے لیے محفوظ کر دیں مگر اپنی حالت سے ما یوس تھا، بھنا ہو برادر عزیز سید ضیاء الحسنین نسیم کا کہ انہوں نے یہ ذمہ داری بھدق دل قبول کی اور اسے بطریق احسن پایہ تکمیل تک پہنچا کر میرے دل کا بوجھ ہلکا کر دیا۔ میں اس کے

لیے شکر یے کی بجائے برادر عزیز کے حوصلے اور ہمت کی داد دیتا ہوں اور ان کے لیے دعا گو ہوں۔ مصنف نے جس بوجھل دل کے ساتھ یہ تاریخی واقعات و حالات قلمبند کیے ہیں اور تحریک الحاق پاکستان کی نقیب اور داعی جماعت، سواد اعظم آل جموں و کشمیر مسلم کانفرنس کے عروج و زوال کی دلخراش داستان اور اس کے چراغوں سے روشنی ختم کر نیوالے کرداروں کا ذرہ بھر محسوس نہ کرنا، تاریخ کشمیر کے ساتھ ایک سنگین مذاق، ہماری ریاستی تاریخ اور لاکھوں شہداء سے مذاق اور ایک ایسے بھدا اُس نے مصنف کے دل و دماغ پر گہرا اثر ڈالا۔

مصنف اس کتاب کے پایہ تکمیل تک پہنچنے کے سلسلہ میں مایوس تھا، اس لیے کہ ایک قیمتی مسودہ جس کا پیش لفظ تحریک آزادی کشمیر کے بانی رہنما جناب اے آر ساغر نے بڑی محبت سے لکھا تھا، یار لوگوں نے غائب کر دیا۔ موجودہ مسودے کی تحریر و تکمیل اور اس کی طباعت میں برادر عزیز مذکور نے جس دلچسپی کا اظہار کیا اس کے اظہار کے لیے میرے پاس الفاظ نہیں ہیں، میں ان کی صحت، اقبال کے لیے دُعا گو ہوں۔

(سید آغا حسین مغموم)

قائد اعظم محمد علی جناح کا پاکستان کیوں ٹوٹا؟

اے بھائی پاکستان، بابائے قوم حضرت قائد اعظم محمد علی جناح علیہ الرحمہ کا پاکستان دسمبر 1971ء کو دو ٹوٹ ہو گیا۔ یہ درحقیقت ہماری ملی تاریخ کا سیاہ ترین باب ہے۔ ہم نے اس سانحہ پر ایک دوسرے کو موردِ اِزام ٹھہرایا حالانکہ اس کی وجوہات بڑی واضح تھیں۔ مختصر یہ کہ اس سانحہ کے رونما ہونے کی سب سے بڑی وجہ یہ تھی کہ ہمارے پڑوسی اور اڑی دشمن بھارت نے شروع دن سے ہمارے ملی وجود کو دل سے تسلیم نہیں کیا تھا چنانچہ قیام پاکستان کے ساتھ ہی اس کے وجود کو صفحہ ہستی سے مٹا دینے کے لیے سازشیں شروع کر دی گئی تھیں۔ جبکہ بد قسمتی سے ہمارے کارپردازوں نے ان سازشوں کا نوٹس لینے، ان کا تدارک کرنے کی بجائے ایک حویل عرصہ تک چپ سادھے رکھی تاکہ اس کا نتیجہ مشرقی بازو کے کٹ گرنے کی صورت میں رونما ہوا۔

تاریخی تناظر میں دیکھا جائے تو نوابزادہ بیگم علی خان اس سازش کا پہلا شکار تھے۔ ان کی شہادت کے بعد وہ جاگیردار اور وڈیرے ایک منصوبہ بندی کے تحت مسمم لیگ میں شامل ہو گئے جنہوں نے قیام پاکستان کی مخالفت کی تھی۔ انھیں مسلم لیگ کے نظریے، عقیدے اور نصب العین سے قطعاً کوئی غرض نہ تھی فقط مسلم لیگ کی چھتری تلے اپنی جاگیروں کا تحفظ و توسیع چاہتے تھے اور وہ اسی کام میں دل و جان سے مصروف رہے اس سلسلہ میں نوابزادہ سید حسن محمود ایک استثنیٰ کی حیثیت رکھتے تھے کہ ان کے سوا کسی نے مسلم لیگ کی تنظیم پر توجہ نہیں دی۔ اس صورت حال سے، یوں ہو کر ہی تحریک پاکستان کے عظیم رہنما اور قائد اعظم کے قتل سے ناواقف نواب عبدالرب نشتر نے کہا تھا کہ:

نیرنگی سیاستِ دوراں تو دیکھیے
منزل انھیں ملی جو شریکِ سفر نہ تھے

چنانچہ 1963ء میں پلٹن میدان ڈھاکہ میں قومی پرچم کی بے حرمتی پر کوئی احتجاج نہ ہوا۔
تو رئیسِ الاحرار چودھری غلام عباسؒ نے فیڈ مارشل محمد ایوب خان کو اس واقعے کی طرف
متوجہ کرنے کے لیے باقاعدہ خط لکھا مگر مقامِ حیرت ہے کہ اس خط کو مارشل لائیڈ منسٹر
تک پہنچنے میں چار سال کا عرصہ لگ گیا، اور جب تک پانی سر سے گزر چکا تھا۔
فیڈ مارشل محمد ایوب خان کے حقیقی بھائی ورتحریک پاکستان کے راہنما سردار
بہادر خان نے لیاقت باغ میں ایک جلسہ کے دوران اسی حکومتی مسائل بلکہ بحرمانہ غفلت
کی جانب اشارہ کرتے ہوئے واشگاف الفاظ میں کہا تھا کہ:

ہر شاخ پہ الو بیٹھا ہے، انجامِ گلستاں کیا ہوگا؟

لیکن، اس نقار خانے میں بے چارے طوطی کی صدا کون سنتا؟ جنرل ایوب حسان
پاکستان مسلم لیگ کی کوکھ سے کنونشن مسلم لیگ برآمد کر چکے تھے اور پرانے جاگیردار اور
حالیہ آزاد، وڈیرے دھڑا دھڑا اس لیگ میں شامل ہو رہے تھے۔ پاکستان کی بانی سیاسی
جماعت مسلم لیگ کا شیرازہ بکھر رہا تھا۔ اس موقع پر مسلم لیگ کے ایک راہنما سید احمد
سعید کرمانی نے کونسل مسلم لیگ بنائی اور نظریاتی کارکنوں کو اکٹھا کرنے کی کوشش ضرور کی
مگر مسلم لیگ ایک ایسی سہ گن بن چکی تھی جس کی کوکھ سے ہر سال، دو سال بعد ایک نئی
مسلم لیگ برآمد ہوتی رہی اور یہ سلسلہ آج بھی جاری ہے۔ ستم ظریفی کی انتہا دیکھیے کہ
1969ء کو سربراہ مسہدینگ خان عبدالقیوم خان سیالکوٹ کے دورہ پر تھے۔ سردار محمد
عبدالقیوم خان بھی انتخابی دورہ پر سیالکوٹ میں موجود تھے۔ اس موقع پر خواجہ محمد اقبال
بٹ نے دونوں زعمہ کو کھانے پر مدعو کیا۔ عشاءِ کے دوران ایڈیٹر ہفت روزہ ”جہد و“

سیالکوٹ، شیخ گلزار احمد نے خاں عبدالقیوم خان صاحب سے گزارش کی کہ مشرقی پاکستان میں شیخ مجیب الرحمن کا توڑ پیدا کریں تو خان اعظم نے اپنے ساتھ مشرقی پاکستان سے آئے ہوئے سابق وزیر عبدالصبور خان کے کندھے پر ہاتھ رکھا، ان کا مطلب تھا کہ یہ ہے توڑ شیخ مجیب الرحمن کا۔ شیخ گلزار احمد نے کہا جناب عالی! (یہ دراصل ان کا تکیہ کلام تھا)۔ اگر پاکستان کی خالق جماعت کے سربراہ کی یہ سوچ ہے تو پھر پاکستان کا اللہ ہی حافظ ہے۔

پاکستان میں جنرل محمد ایوب خان نے اقتدار جنرل آغا محمد یحییٰ خان کے سپرد کیا اور رخصت ہو گئے۔ مشرقی پاکستان میں بھارت شیخ مجیب الرحمن کے کندھے پر بندوق رکھ کر چھاپا چکا تھا۔ ملکی باہنی (نجات دہندہ فوج) کے نام سے پاکستان مخالف عسکری ونگ ملک دشمن کارروائیوں میں مصروف تھا۔ پورے کا پورا مشرقی پاکستان مغربی پاکستان کی لپیٹ میں تھا جبکہ ادھر (مغربی پاکستان میں) جناب ذوالفقار علی بھٹو سوشلزم کا نعرہ لے کر آمدنی کی طرح چھائے ہوئے تھے چنانچہ جنرل محمد یحییٰ خان نے انتخابات کا اعلان کیا تو مشرقی پاکستان میں شیخ مجیب الرحمن کا نیشنلزم تھا اور مغربی پاکستان میں جناب بھٹو کا سوشلزم، نتیجہ یہ نکلا کہ مشرقی پاکستان میں شیخ مجیب کی عوامی لیگ نے کلیں سوپ کرتے ہوئے مکمل کامیابی حاصل کی تو مغربی پاکستان میں بھٹو صاحب کے کھڑے کیے گئے ”کھبے“ تک جیت گئے۔ پاکستان کی خالق جماعت مسلم لیگ جسے جاگیرداروں اور وڈیروں نے اپنے مذموم مفادات کی کاتھکا کھنکا بکھیر رکھا تھا، مشرقی پاکستان میں تو ایک سیٹ تک بھی نہ جیت سکی تاہم مغربی پاکستان میں دو چار سیشیں نکالنے میں کامیاب ہوئی جو نہ ہونے کے برابر تھیں۔ اس طرح اقتدار کی جنگ جو شیخ مجیب اور جناب بھٹو کے درمیان شروع ہوئی نے دیگر عوامل کے ساتھ مل کر پاکستان کو دو لخت کر دیا۔ مشرقی

پاکستان بنگلہ دیش بن گیا اور پاکستان کے 90000 ہزار فوجی اور سولیلین بھارت کے جنگی قیدی بن گئے۔

سانحہ مشرقی پاکستان بلاشبہ پاکستان کی قومی تاریخ کا بدترین سانحہ اور تاریخ کا شرمناک ترین باب تھا، لیکن اس سے سبق سیکھنے کی بجائے پاکستان کی خالق جماعت مسلم لیگ کے سربراہ خان عبدالقیوم خان، بھٹو کی پیپلز پارٹی کی حکومت میں وزیر داخلہ بن بیٹھے جبکہ میاں ممتاز محمد خان دولتانہ نے برطانیہ میں پاکستانی سفارت قبول کر لی۔ بیچاری مسلم لیگ چیختی چلاتی رہی، مگر اس کی داستان چمن میں بکھرتی چلی گئی۔ اس کی کوکھ سے جنم لینے والی تنظیموں نے ڈیڑھ اینٹ سے بھی کم حجم کے باوجود پنا پرچم ”بند“ رکھا۔ قیوم مسلم لیگ، جناح مسلم لیگ، چٹھہ مسلم لیگ، ہون لیگ، قاف لیگ کس، کس کا نام لیا جائے۔ بعض مفاد پرست جاگیردار اور وڈیرے تو مفادات کے تحفظ کے لیے باقاعدہ طور پر پی پی پی کے گھاٹ اتر گئے اور وزارتوں، سفارتوں کے مزے لوٹتے رہے۔

مقام غور ہے کہ مسلم لیگ آج پھر دور ہے یہ کھڑی ہے۔ کچھ طالع آزمایو مختلف سول و فوجی اڈوں میں مسلم لیگ کے نام پر گلچھرے اڑاتے رہے ہیں، مختلف مسلم لیگوں کے اتحاد کا تاثر دے رہے ہیں۔ پاکستان کا ورڈ رکھنے والے ممتاز دانشور جناب مجید نظامی مسلم لیگوں کے اتحاد کی حسرت لیے دنیا سے رخصت ہو چکے ہیں۔ یہ بتل اس لیے بھی منڈھے چڑھنا مشکل ہے کہ مفاد پرست عناصر محض اپنے ذاتی مقاصد اور محذو دویشان کے ساتھ رو بکار ہیں انھیں کسی نظریے، عقیدے یا قومی نصب العین سے دور کا بھی واسطہ نہیں، یہ محض کسی کو بنانے، کسی کو گرانے کے چکروں میں ہیں اور اگر یہ سلسلہ قائم رہتا ہے تو پھر محذو دو سوچ رکھنے والوں کا خدا ہی حافظ ہے۔

تاریخ کا المیہ

(داستانِ جہر پر مشتمل دو مکتوب)

برصغیر کی تقسیم کا وقت قریب آیا تو پنجاب میں ہندو مسلم فسادات شروع ہو گئے۔ ریاست جموں و کشمیر میں بھی سکھوں کے جتھے اور راشٹریہ سیوک سنگھ کے غنڈے مسلمانوں کے قتل عام میں مصروف ہو گئے۔ حالات کی نزاکت کے پیش نظر آل جموں و کشمیر مسلم کانفرنس نے ریاست جموں و کشمیر کے مسلمانوں کے لیے مستقبل کی راہ متعین کرنے کے لیے 19 جولائی 1947ء کو ریاست کے پاکستان کے ساتھ الٹی کی قرارداد منظور کر لی تو ریاست جموں و کشمیر میں مسلمانوں کی طرف سے مسلح جدوجہد کا آغاز ہو گیا۔

عارضی اقتدار کی خاطر شیخ محمد عبداللہ نے اپنا وزن بھارت کے پلڑے میں ڈال کر مقبوضہ کشمیر پر بھارتی تسلط کی راہ ہموار کی۔ نومبر 1947ء میں جموں میں اڑھائی لاکھ نچے مسلمانوں کو گاجر مولیٰ کی طرح کاٹ کر رکھ دیا گیا۔ لاکھوں مسلمان ہجرت کر کے پاکستان آ گئے۔ نوزائیدہ مملکت خداداد نے انہیں سر آنکھوں پر بٹھایا۔ دوسری بار 1965ء میں جموں و کشمیر کے مسلمانوں پر ایک بار پھر بھارتی غاصبوں کی جانب سے قیامت صغریٰ برپا کی گئی تو ایک بار پھر ریاست سے ہزاروں خاندان مجبور ہو کر، اپنا گھر بار اور مال و جائیداد چھوڑ کر پاکستان آنے پر مجبور ہوئے۔ پاکستان نے انہیں مختلف اضلاع میں آباد کیا۔ سیالکوٹ، گوجرانوالہ، پشاور سے کراچی تک ہر ضلع میں مہاجر بکھر گئے۔ یہ انقلاب زمانہ تھا۔ گزشتہ ستر سالوں میں مہاجرین جموں و کشمیر اور حد متار کہہ کے

اُس پاران کے عزیز واقارب پر کیا گزری یہ تاریخ کا ایک المناک باب ہے۔ ہم بذیل
 سطور میں سری نگر سے اپنے ایک عزیز کے نام ایک ممتاز شخصیت کی جانب سے لکھے گئے
 دو مکتوب نقل کر رہے ہیں جن کی سطر سطر سے ہجرت کا غم اور اپنوں کے بچھڑ جانے کا دکھ
 فک رہا ہے۔ مارچ 1967ء کو ریاست جموں و کشمیر کے معروف روحانی پیشوا حضرت
 میاں نظام الدین لارویؒ نے اپنے ایک عزیز اور معروف شاعر مولوی مہر الدین قمر
 راجوروی (ساکن نواں شہر، ایٹ آباد) کے نام یہ خطوط لکھے۔ یہ دونوں خط جہاں ادبی
 حیثیت سے ایک شاہکار ہیں وہاں حد متارکہ کے دونوں جانب ریاست جموں و کشمیر کے
 مسلمانوں کی دلی کیفیات کے عکاس ہیں۔ فاضل مکتوب نگار 1972ء میں مقبوضہ کشمیر
 میں انتقال فرما گئے جبکہ مولوی مہر الدین قمر سمیت ان کے ہزاروں عقیدت مند داغ
 جد کی دلوں میں لیے تہہ خاک سوچکے ہیں۔

بذیل خطوط ان لاکھوں کشمیری مسلمانوں کی داستان ہیں جو حد متارکہ کے
 دونوں اطراف میں آخری وقت تک ایک دوسرے کا دیدار نہ کر سکے۔ آزاد جموں و کشمیر
 میں طویل عرصے تک اقتدار کے مزے لیتے والے حکمران جنہیں کشمیر جنت نظیر کی تاریخ
 اور اس کے جغرافیہ کا علم نہیں۔ وہ اس احساس دل خراش کا درد کیسے محسوس کر سکتے ہیں۔
 یہ اقتدار کو تحریک آزادی کشمیر سمجھتے ہیں۔

ابدالی زمانہ، قنبر و غنی کے بادشاہ حضرت کواجہ عبداللہ لارویؒ المعروف باباجی
 صاحب کے خلیفہ اعظم غوث زمانہ حضرت حاجی بابا سید نوران شاہ مقبوضہ کشمیر سے ہجرت
 کے بعد سارا عرصہ انتہائی بے چین رہے اور اکثر حد متارکہ کے اُس پار رخ کرتے اور
 پکارتے..... ”شامندہ کھان دا نگت لاروئے کے“

... اے اللہ! اس کی تھکی اور اس کا دغا بھی آج کل سچائی کے دعوے داروں سے بدرجہا بہتر و افضل ہے۔ آخر بے چارہ بوڑھا اپنے پچھڑے ساتھی کو یاد کر کے زبرد تنہا رونے لگا اور پکار پکار کر کہنے لگا: اے خالق کون و مکان میرا تیرے ساتھ صبح و عدا ہے کہ میری جان کی جان، میرے دوست کی یاد ہے۔ میں مر کر اور حشرِ نثر تک بھی اپنے دیرینہ ساتھی کو کبھی نہیں بھولوں گا۔ پھر آہستہ آہستہ یہ لوگ گیت گنگنانے لگا:

سرکھول کے دھو چھوڑیا

جس دیلے یاد پویں جھٹ بہہ کے رو چھوڑیا !

میں نے کہا کہ مرحبا! سچی دوستی کا یہی تقاضا ہے۔ کہنے لگا کیا کریں بھائی! کسی نے سچ کہا ہے:

اب کیا کریں جو دل کو گائیں نہ خزاں سے ہم
رنگینیاں بہار کی لائیں کہاں سے ہم
کہاں بہتارا شریف... .. کہاں بھنسا رزدہ خیف... .. کہاں تھر کہاں چکورا!
ل: لان دیے کچھ ہو آئے، اجکل گل کچھ ہو ردی ہو رہو گئی
کے نقش لکھ میری محبتاں نوں، گولی عمر دی ساں اُلنا چور ہو گئی
اے عشق دے کم نظام جانی، گا ہکی چین تے ہٹی پشور ہو گئی
پرساں حال چھوٹوں بڑوں کو دُعا و سلام، نوٹو اور سال ہے۔ عنقریب دوسرا خط
اور نوٹو بھیج دوں گا۔ میں بوڑھا ہو گیا ہوں، لکھنا چھوڑ دیا ہے، ہاتھوں میں برہا پے کی
وجہ سے لرزتا ہے لیکن داستان بھر لکھتے وقت قلم بھی لرزتا ہے، دل بھی لرزتا ہے، آئندہ
پھر کوشش کروں گا۔

مکتوب گرامی (۲)

پیارے قمر... چکور کا سلام قبول ہو، السلام علیکم ورحمۃ اللہ

کئی سالوں سے تلاش کر رہا تھا۔ کل اچانک قلم سے ملاقات ہو گئی۔ ٹیک سلیک کے بعد میں نے کہا، اے قلم اکئی سالوں سے میں تجھے تلاش کر رہا تھا، تو کہاں گم ہو گیا تھا؟ قلم نے کہا میاں! گم تو آپ ہو گئے تھے۔ میرے گم ہو جانے کا سوال ہی پیدا نہیں ہوتا۔ خالق سے لے کر مخلوق تک، نیک سے لے کر بُرے تک، حاکم سے لے کر محکوم تک، عاشق سے لے کر معشوق تک، طالب سے لے کر مطلوب تک، پیر سے لے کر مرید تک، امیر سے لے کر غریب تک، مرد سے لے کر عورت تک، بچے سے لے کر بوڑھے تک، عالم سے لے کر جاہل تک، قرض خواہ سے لے کر مقروض تک، پائی سے لے کر کروڑوں تک، رائی سے لے کر پہاڑوں تک، زمین سے لے کر آسمانوں تک، ازل سے لے کر اب تک، عرش سے لے کر فرش تک... پتہ نہیں کہاں، کہاں تک۔ یہ تک تک کا سلسلہ کہیں ختم بھی ہو سکتا ہے۔ قلم روتے روتے ہنس گیا اور کہنے لگا خوب کیا تم نے یاد کرا دیا، تمہارے جیسے نا آشنا لوگوں سے میں ہمیشہ کنارہ کش رہتا ہوں۔ یوں بھی کبھی کبھار منہ پہ سیاہی لگا کر بھکاری کی طرح بادل نخواستہ بیگار تو کاٹ دیا کرتا ہوں لیکن محبت اور دلچسپی سے نامحرم دل انسان کے ساتھ کوئی واسطہ نہیں رکھتا ہوں۔ کھو کیا لکھواتے ہو، تفتیح اوقات سے کیا فائدہ؟

میں نے کہا میرا ایک پیارا ادبی دوست مجھ سے بچھڑ گیا ہوا ہے۔ ایک بوڑھے سے پتہ چلا کہ وہ کہیں بہت دور، قدموں سے دور لیکن دل سے نزدیک ہے، اسے دُعا سلام اور خط پیام لکھواتا چاہتا ہوں۔

قلم نے کہا صاحب! معاف فرمنا، فراموشی کی بھی کوئی حد ہوتی ہے۔ اس
بیچارے کی جانب سے میں نے آپ کو کئی بار خود نوشتہ پیغام پہنچائے، میں نے لکھا اور
اس نے لکھوایا ہے، مگر آپ ہیں کہ ٹس سے مس نہ ہوئے۔ آخر اس نے تنگ آ کر نہایت
نہی خمیدہ اور رنجیدہ دل کے ساتھ مجھ سے طعن بھی لکھوایا کہ:

۔ وابستہ میری یاد سے کچھ تلخیاں بھی تھیں

اچھا کیا جو تو نے فراموش کر دیا

بات تو دو ہی فقرے تھی مگر اس کی تفسیر بہت لمبی، چوڑی تھی لیکن آپ متاثر نہ ہوئے۔ اب
وہ رد ٹھہ گیا ہے۔ تمہیں اشرنا یاد کرنے سے تو باز نہیں رہ سکتا لیکن بظاہر روٹھا ہوا ہی
معلوم ہوتا ہے۔ ویسے بھی جدائی کی داستان لکھنے سے میں قاصر ہوں۔ آپ کیا جانیں
میری سر ہنسی کہانی ایسی ہے جس کو آپ جیسا درد آشنا آدمی بھی سن کر متحس نہیں ہو سکے گا
۔ میں نے ہاتھ جوڑ کر کہا کہ کچھ تو سنا دو۔ قلم نے کہا اچھا! ایک مکمل کتاب کے ایک ورق
کی ایک سطر کا ایک حرف سنو۔۔ اور دل سے سنو کہ:

”قصہ ہجران شکایت میکنم“

(میں جدائی کے قصہ کی شکایت کرتا ہوں)

... میں جنگل میں، یک خوش سایہ و خوش شکل، خوش ذائقہ شہر دار درخت کی ایک شاخ تھی،
جس پر سرخ اور سنہری رنگ پرندے چھبایا کرتے تھے۔ کبھی دھوپ کبھی چھاؤں کبھی
ظن غلام، کبھی بارش کبھی خوش ہوا، کبھی شبینم کے موتی میرے چوں کے سنہری زیور بن کر
چمکتے تھے۔ اچانک ایک کاتب آیا اور نبی نے اُسے میری یہ خوشی اور آرام دیکھ کر کیوں
رہک ہوا۔ اس نے مجھے اپنے پیارے شجر کے سپنے سے کاٹ کر جدا کر دیا۔ قلم نے اپنی
جدائی کا بڑے المناک پیرائے میں بیان کیا اور کہا کہ:

کز نیستاں تا مرا بریدہ اند از نفسی سرم مردوزن نایدہ اند
سینہ خواہم شرح شرح از فراق تا بگوئم شرح درد استیاق
ہر کسے کو دور، انداز اصل خویش باز جو بدروزگار وصل خویش
من بہسر جمعیتہ ناماں شدم بخت خوش حال دل و بد حال شدم
ہر کسے از ظن خود شد یار من وز درون کس نہ جست سراہ من

اتنا کہہ کر قلم خاموش ہو گیا۔ میں نے منت، سماجست کی۔ سناؤ پھر کیا ہوا؟ کہنے لگا... اوہو بڑے بے ترس معصوم ہوتے ہو۔ کیا سن سکو گے؟ ایک دو فقرے اور سن لو۔ پھر کاتب نے میرے سر پر آرا چلایا۔ میرے دل کو چیر کر ٹکڑے ٹکڑے کر دیا۔ پھر میرے سینے پر آلام کے آرے چدائے۔ پھر قلعہ ان کے جیل خانوں میں مجھے قید کر دیا اور سزا کے طور پر میرے منہ پر سیاہی لگائی۔ پھر ایک خوبصورت، صاف و شفاف کاغذ لے کر مجھے کہا... نو چند منٹ اس پردوز، کوہ کردل بہلئی کر لو۔ یہ تم سے پھر ہمیشہ کے لیے جدا ہو جائے گا۔ کیوں جدا ہو جائیگا؟ جواب مل... اس لیے کہ تمھاری سرشت میں یوم ازل سے ہی جدائی ہے۔ اس لیے تم جس کاغذ سے انگ لگاؤ کی، وہ تم سے جدا ہو جائے گا۔ یہ دلفگار غلط جدائی کا سن کر مجھ پر لرزہ طاری ہو گیا اور میری زبان پھٹ کر دو ٹکڑے ہو گئی۔ اب میں نے توبہ کر لی ہے کہ جدائی کی کہاوتیں کبھی نہ لکھوں گی۔ اگر اصل کہاوت لکھوں تو کائنات میں تزلزل آجائے گا۔ میں جل جاؤں گی۔ کاتب بھی جل جائے گا بلکہ عالم اجساد کا ذرہ ذرہ جل جائے گا۔

میں نے پوچھا کہ کتاب ربانی قرآن شریف بھی تو نے ہی لکھا ہے...؟ کہا نہیں اس کا کاتب ربّ العالمین ہے۔ وہ لوح محفوظ سے پہلے ہی لکھ گیا تھا۔ پھر کلام سے کتابت کی شکل بنی تھی۔ میں نے پوچھا اس قلم قدرت اور لوح قدیم کا اور تمھارا لکھ

بہم کچھ واسطہ ہے؟ جواب میں کہا کہ وہ عالم غیب کی کہانی ہے۔ اور میں عالم سیارہ کی پیداوار ہوں۔ میں نے پوچھا اس کا نشان، اس جہان میں بھی کوئی ہے؟ قلم نے جواب دیا... ہاں، ادویہ اللہ کی زبان میں اس کی سیاہی کی چاشنی ہے۔ میں نے پھر پوچھا، اس قلم کی زبان کے بھی دو ٹکڑے ہوئے تھے؟ کہا ہاں۔۔۔۔۔ جب جدی اور حرفِ فراق لکھا گیا تو جدائی کی دہشت سے اس کی زبان بھی پھٹ گئی تھی۔ وہ اصل ہے میں فرغ ہوں۔ میں نے کہا... اُس کا مقدم تو بہت اعلیٰ و ارفع ہے اور تو کبھی کبھی فواحش اور مہمل کتابت کا بھی مرتکب ہو جاتا ہے۔ کہا اُس کا کاتب بھی اعلیٰ و ارفع ہے اور میرا کوئی کاتب بھی کبھی کبھی ایسے ہی جرم کا مرتکب ہو جایا کرتا ہے۔ اُس کا کاتب لازوال و لامثال ہے۔ میرا کاتب فانی ہے اور... یہ میری مختصری کہانی ہے۔ فتنہ پرو و تفکر ویا

اولی الابصار!

س: سوزِ چنگ دے وچ دیکھو، شمع اپنی حسانِ جلائی ہوئی ہے
 نہ ہی شمع تے تہ ہی چنگ رہیہ، دوہاں دلاں دی نکو تباہی ہوئی ہے
 اُس دے سوز وچ اِس نے جان ساڑی، مویا ادہ، اس اگ لگائی ہوئی ہے
 اصل یہہ قانونِ نظامِ آلاء، لکھے گیا ایہہ بڑی خطائی ہوئی ہے
 پرسانِ حال کو سلام و دُعا، عزیزوں دوستوں کو سلام

نظام الدین لاروی

22 مارچ 1967ء

”تاریخ میرپور کا ایک اہم باب“

تایف: پروفیسر عبدالواحد قریشی (سابق پرنسپل، گورنمنٹ کالج، میرپور)

... اپنی اس گرانقدر تاریخی کتاب میں جو انہوں نے برٹش انڈین لائبریری، لندن میں موجود برطانوی ہند کے دور کی دستاویزات سے عکسبند کر کے ریکٹر خراج کرتے ہوئے عامۃً اناس کے لیے ایک دور کی تاریخ اور اس کے دستاویزی ریکارڈ کو نہ صرف محفوظ کیا بلکہ عامۃً اناس تک پہنچانے کا اہتمام کیا۔ ہم زیر نظر تحریر میں پروفیسر موصوف کی اسی کتاب سے چیدہ چیدہ واقعات کو ان کی کامل صحت کے ساتھ پیش کرنے کی کوشش کر رہے ہیں اور اس کی ضرورت یوں محسوس ہوئی کہ پروفیسر صاحب موصوف کے بقول انہوں نے چونکہ انگریزی زبان سے مو کو اردو میں منتقل کیا ہے تو بعض شخصیات و مقامات کے نام لکھنے میں ان سے کچھ ہو جانے کا، مکان بہر حال موجود تھا اس لیے انہوں نے رجوری سے تعلق رکھنے والے کسی صاحب کی خدمات بھی مستعار لیں لیکن اس کے باوجود حتمی مسودے میں پروف کی حد تک بعض شخصیات اور مقامات کے نام غلط ترجمہ ہو گئے۔

برسپیکل تذکرہ محترم پروفیسر صاحب کی کتاب کے منصفہ شہود پر آنے کے بعد، اس کا مطالعہ کرنے سے امور متذکرہ صدر سے متعلق راقم نے اپنے احساسات کو ایک مکتوب کے ذریعے پروفیسر صاحب تک پہنچایا جس کے بعد ان سے بالمشافہ ملاقات کی سبیل بھی نکل۔ اس موقع پر انہوں نے راقم سے جناب غلام حسین چوہان کا تذکرہ کرتے ہوئے فرمایا کہ انہیں چوہان صاحب نے بھی اسی سلسلہ میں ایک تفصیلی خط لکھ رکھا ہے (بعد میں، انہوں نے اس خط کو اپنی ایک تصنیف موسومہ ”یادایام گزشتہ“ میں نقل بھی فرمایا) چنانچہ راقم ہر دو یعنی پروفیسر صاحب جناب عبدالواحد قریشی اور جناب غلام حسین چوہان (ریٹائرڈ ڈائریکٹر ریڈیو پاکستان) کے شکریے کے ساتھ ہر دو مکتوب اور زیر نظر وضاحت دہیہ قارئین کو کر رہا ہے۔

(1) اقتباس از صفحہ نمبر 332:

D.O Letter from Mr. C. Latimer

C.S.I, C.I E Resident In Kashmir

No. F-12C/32

Dated: 29/3/1932

میں حکومت ہندوستان کی اطلاع کے لیے مسٹر Lawther آئی جی پی کی 21 مارچ 1932ء کی رپورٹ منسلک کرتا ہوں۔ کاون (Colvin) نے مجھے بتایا ہے کہ لاہور نے اپنے خط کے پیرا گراف نمبر 9 میں جو اضافی پولیس اسامیوں کی سفارشات کی ہیں ان کے بارے میں احکامات جاری کیے جا رہے ہیں۔ اس نے یہ بھی لاہور سے تصدیق لے لی ہے کہ نقصانات کے اندازے جو لگائے گئے تھے وہ تازہ ترین نہیں تھے، لہذا ان کی مزید تحقیق ہوگی۔

تحصیل راجوری ضلع ریاسی کے فسادات اور نقصانات کی تفصیلات

یہ رپورٹ مسٹر B. Lawther آئی جی پولیس جوں د کشمیر نے مورخہ 21 مارچ 1932ء کو مرتب کی۔

۱۔ ڈاکے:

18 جنوری 1932ء راجوری پولیس اسٹیشن کے حلقہ میں 50 دیہاتوں میں ڈاکے پڑے۔ 300 گھر لوٹ لیے گئے۔ ان میں سے 70 جلا دیے گئے۔ کوئی جانی نقصان نہیں ہوا، لیکن 43 ہندوؤں جن کی اکثریت پھاروں پر مشتمل ہے، کا مذہب دقتی طور پر زبردستی بدلا گیا۔ ان کیسز کی ایک فہرست منسلک ہے۔

یہ بغاوت درہاں اور اس کے قرب و جوار کے علاقوں سے شروع ہوئی۔ راجوری پولیس اسٹیشن کے شمال میں رہنے والے لوگ زیادہ تر کشمیری مسلمان ہیں جو ہر موسم گرما میں کشمیر چلے جاتے ہیں۔ یہ حیران کن بات نہیں ہے کہ سیاسی احتجاج جو درہاں میں فرقہ وارانہ فسادات میں بدل گیا، کشمیر سے یہاں آیا۔ اس بغاوت کا نتیجہ جھنڈ بازار

میں شدید جسم کی لوٹ مار کا باعث بنا اور دوسرے چھوٹے گاؤں بھی اس کی زد میں آئے۔

15 جنوری 1932ء کو ایک کشمیری مولوی جس کا نام معلوم نہ ہو سکا، درہال میں ترغیب دیتے آگیا اور اسی شام پہلی سیاسی ذمہ داری عمل میں آئی۔ تین یوم بعد مزید مکانات لوٹے اور جلانے لگے۔ درہال میں ایک شخص سید حبیب شاہ وہ حاجی نور بخش نامی رہتا ہے۔ یہ سیدلہ پور و پنجاب بھاگ گیا ہے اور ابھی تک بھگوڑا ہے۔ اس کے باپ نے اُسے عاق کر دیا ہے۔ جس کے کوئی سیاسی مقاصد نہیں ہیں۔ اس نے حال ہی میں ”کشمیر“ نامی اخبار میں مضامین لکھے ہیں۔ یہ شخص راجوری پولیس اسٹیشن کے شمالی علاقہ میں گزبڑ پھیلا نے کا ذمہ دار ہے۔ اس کی گرفتاری کے حکامات جاری ہو چکے ہیں۔ اس کے ساتھیوں کا ذکر اس رپورٹ کے آخر میں آئے گا۔

اسی پولیس اسٹیشن کے شمالی حلقہ میں ڈاکوؤں کے بڑے بڑے جتنے سیری کی جانب سے آئے۔ یہ لوگ سوہانہ، سونی اور کچھ دوسرے گاؤں جو راجوری اور سیری کے درمیان واقع ہیں کو لوٹنے اور جلانے کے ذمہ دار ہیں۔ یہ اُن فسادات کا ایک حصہ ہیں جن کا آغاز کوٹلی سوہن سے ہوا۔ تازہ ترین بغاوت چنگس کے قریب واقع ہوئی۔ اس کا باعث وہ ڈاکو لڈر ہیں جن کا تعلق سیہل کوٹ اور دوسرے دیہاتوں سے ہے یہ لوگ ابھی تک بھگوڑے ہیں۔

۲۔ تھمہ بازار:

سب سے زیادہ نقصان جو اس تھمہ کی حدود میں ہوا وہ تھمہ بازار اور تھمہ گاؤں کی لوٹ مار تھی۔ یہ لوٹ مار 20 جنوری 1932ء کو ہوئی۔ میں نے پنا کیمپ 18 مارچ سے اسی بازار اور اسی گاؤں میں لگا رکھا ہے۔ یہاں بازار اور گاؤں میں

36 گھر لوٹے گئے۔ ان میں سے 8 جلا دیئے گئے۔ سات شکایت کنندگان مسلمان ہیں۔ ایک بڑا مندر بھی لوٹا گیا اور اس کی مورتیاں توڑ دی گئیں۔ یہ بھی شکایت ملی کہ ہندوؤں نے بعد میں مسلمانوں کی کچھ دکانیں لوٹ لیں اور اسی رات قرآن مجید کی ایک کاپی جلا دی گئی، لیکن یہ سچ نہیں ہے اس لیے کہ وہ گروہ جس نے تھنہ بازار میں لوٹ مار کی درہال کی لوٹ مار کے بعد یہاں آیا۔ یہ گروہ درہ سہلی کی وادی سے آیا جو نہی یہ لوگ تھنہ کے قریب پہنچے کچھ مسلمانوں نے دو تین گھنٹے پہلے وارننگ دے دی جو درہ سہلی کے علاقہ میں آباد تھے۔ لہذا یہ ممکن نہیں کہ خاصہ وقت پہلے اطلاع مل جانے کے باوجود لوگ زیورات یا نقدی وغیرہ گھروں میں چھوڑ کر بھاگ جائیں۔ البتہ ان لوگوں کے لیے یہ ممکن نہ تھا کہ وہ دکان یا گھروں کے اندر کا سامان ساتھ لے جا سکیں۔ میں نے بہت سے ٹرنک اور باکس دیکھے جو بدوں سامان پڑے تھے۔

آگ نے جو نقصان پہنچایا وہ واقعی اہمیت کا حامل ہے۔ لیکن میں یہ تعین کرنے کو تیار نہیں کہ بہت سا معقول روپیہ لوٹنے والوں سے برآمد ہوا ہے۔ مثال کے طور پر مندر کے ”باوا“ کا بیان ہے کہ اس کے پاس 50 ہزار کی رقم تھی جبکہ ہمیں پتہ ہے کہ اس نے تھنہ کے نمبردار کے ہاں پنہ لے رکھی تھی جبکہ اس کے پاس صرف 15 عدد چاندی کے زیورات تھے۔ یہ کیسے یقین کیا جاسکتا ہے کہ وہ 50 ہزار کی رقم مندر میں چھوڑ کر آیا ہو اور چاندی کے معمولی زیورات ہمراہ لایا ہو۔ ایک ہندو سودخور لال موہن لعل بیان کرتا ہے کہ اس کے پاس 28500 روپے نوٹوں کی شکل میں تھے جنہیں وہ پنجاب بینک میں جمع کرانا چاہتا تھا۔ اس نے پہلے ہی اپنا بیشتر قیمتی سامان اپنے مسلمان دوستوں کے پاس حفظ، تقدم کے تحت جمع کرایا ہوا تھا اور آج بتاریخ 18 مارچ کو پولیس کی موجودگی میں 630 روپے نقد، 3 سیر چاندی اور کچھ سنگی کپڑے اسے واپس کئے گئے۔

ظاہر ہے 28 ہزار کی رقم ایک ڈرامہ ہے۔ اس قسم کی مبالغہ آمیزیاں تو جہ کی محتاج ہیں۔ یہ الزامات سیاسی عداوت اور بد باطنی کے غمزد ہیں۔ لیکن میں یہ بھی نہیں چاہوں گا کہ ایسے لوگوں کے خلاف کوئی قانونی کارروائی کی جائے سوائے ایسے لوگوں کے جن کی کہانی آغاز سے انجام تک محض جھوٹ اور بکواس ہو۔ ایسی مثالیں موجود ہیں جن کا ذکر بعد میں آئے گا۔

۳۔ سوہانہ اور ساہونی:

دوسرے دو گاؤں جہاں پر زیادہ نقصان ہوا ہے وہ سوہانہ اور ساہونی ہیں۔ یہ گاؤں جنوبی سمت پر واقع ہیں۔ سوہانہ میں 84 گھر لوٹے گئے اور 4 جہا دیئے گئے۔ جبکہ دوسرے گاؤں میں 31 گھر لوٹے گئے اور 2 جہا دیئے گئے۔ یہ واقعہ 28 جنوری 1932ء کو پیش آیا۔ فسادات کی یہ لہر سیری کی جانب سے آئی اور راجوری کے شمال میں درہال اور تھنہ کے واقعات سے براہ راست متعلق نہیں تھی۔ سوہانہ کیس کی مکمل طور پر راجوری پولیس نے تفتیش کر لی ہے۔ 163 افراد جن کے قبضہ سے لوٹ کا مال برآمد ہوا تھا، کے چارمان مرتب ہو کر عدالتوں میں ارسال کیے جا چکے ہیں۔ ہر دو گاؤں میں بازار قسم کی کوئی چیز نہیں۔ پورے علاقہ میں صرف تھنہ کا واحد بازار تھا جسے لوٹا گیا۔ یہاں کے شکایت کنندگان زیادہ تر کاشتکار ہیں جو غریب ہیں انہوں نے شکایت بڑھا چڑھا کر بیان نہیں کیں۔

میں نے ایک دوسرے گاؤں چیتیا رکا معائنہ کیا جہاں 8 مسلمان جہا دیئے گئے تھے۔ یہاں پر مسلمانوں اور ہندوؤں کے ساتھ ڈاکوؤں نے برابر کا سلوک کیا جو سیری کی جانب سے پہاڑیوں پر سے اترے تھے۔ اس گاؤں کا ایک آدمی جو ڈاکوؤں سے ملا ہوا تھا گرفتار کر لیا گیا ہے۔ لیکن مجھے بتایا گیا کہ وہ ایک مزارع تھا جس نے نہر دار

بڑھے خان کو ناراض کر رکھا تھا۔ ڈاکوؤں کا لیڈر فتح محمد تھا جو سسٹلکوٹ (Sessalkot) کا جاٹ تھا۔ فتح محمد آف جٹوٹ اور دوسرے جو برائیوں میں خاصے بدنام ہیں، ابھی تک روپوش ہیں۔

پنگس اور راجوری کے درمیان واقع دیہاتوں کے لوگوں میں ہندوؤں اور مسلمانوں ہر دو فرقوں نے برابر کا نقصان اٹھایا اور وہ ابھی تک پُر امن انداز میں رہ رہے ہیں لیکن سوہانی کا ایک شخص گوپال سنگھ مسئلے کو بھڑکانے میں خاصی دلچسپی کا مظاہرہ کر رہا ہے۔ کہا جاتا ہے کہ اس گاؤں کے مسلمان جاگیر کے مالک ہیں جبکہ وہ اس پر قبضہ کرنا چاہتا ہے تاکہ وہ نمبردار بن جائے، چنانچہ وہ اپنا اثر و رسوخ اس پہلو کو مد نظر رکھ کر استعمال کر رہا ہے۔

۴۔ جھوٹی رپورٹیں:

جب میں تھنہ میں تھا، میں نے جھوٹی شکایات کی انکوائری کی۔ سوہان سنگھ آف شہدرہ جو جھوٹی شکایات کرنے میں ماہر ہے، نے رپورٹ کی کہ اس کا مکان لوٹ لیا گیا۔ جس پر ایک شخص نور دین کی گرفتاری عمل میں لائی گئی حالانکہ کوئی جرم سرزد نہیں ہوا تھا۔ وہ اور اس کے گاؤں کے دوسرے سکھوں نے تھنہ بازار کے بارے میں انتہائی مبالغہ آمیز شکایات کا طومار باندھا۔ اس سلسلے میں سوہان سنگھ کے خلاف تحت مضابطہ کارروائی کی جائے گی۔

ایک شخص ٹھیکیدار سیٹھ عبدالغنی جس نے بہت سے ہندو خاندانوں کو تھنہ بازار میں لوٹ مار کی رات کو پناہ دی اس پر بازار کے کچھ ہندوؤں نے الزام لگایا کہ وہ بھی لوٹ مار کرنے والوں میں شامل تھا۔ یہ جھوٹی کہانی تھنہ اس لیے گھڑی گئی کہ اس کا بھائی گھوڑے پر سوار اپنی فیملی کو ایک دوسرے گاؤں سے لارہا تھا۔ اکثریت نے یہ

ان اہل واپس لے لئے اس لیے کہ سب لوگوں مع ذمہ داروں نے بیان میں کہا کہ یہ شخص تو ایمر جنسی میں بہت زیادہ تعاون اور امداد بہم پہنچاتا رہا۔

ایک نوجوان پوسٹ ماسٹر اتم سنگھ کا کیس بھی خاصہ بدنامی کا حامل ہے۔ ہوا یوں کہ 7 مارچ جبکہ سیشل ڈپٹی انسپکٹر جنرل آف پولیس بھی یہاں موجود تھا، اس نے دیکھا کہ رات کے وقت شکایت کنندہ کی چچی ڈاک خانے کی عمارت کو آگ لگا رہی تھی۔ جو فی اسے للکارا گیا وہ کھیتوں کی جانب بھاگ کھڑی ہوئی اور اس کے پاس سے ڈاک کٹھوں، ڈاک خانے کے اوزان، غیر تقسیم شدہ خطوط اور پارسل سے بھرا بیگ گر گیا۔ جب اس کے گھر کی تلاشی لی گئی تو رپورٹ کردہ تمام گمشدہ سامان اس کے گھر سے برآمد ہوا۔ اتم سنگھ پر مقدمہ چلایا جائے گا۔

میں نے وہ رسیدات بھی دیکھی ہیں جو اس جائیداد کے متعلق تھیں جو ہندو جاتے وقت مسلمانوں کے سپرد کر گئے۔ یہ اشیاء تمباکو، گھوڑوں کی زینیں، وزن کرنے کے پیمانے اور ٹین وغیرہ پر مشتمل تھیں۔ یہ بات کہنے میں کوئی عار نہیں کہ کل نقیبان کا زیادہ تر حصہ جوان ڈکیتیوں کے دوران ہو، وہ صرف عمارات کے جلنے کا تھا اس لیے کہ عمارات کو کسی کے گھر بطور امانت رکھا جانا ممکن نہ تھا۔ دوسری جانب میں یہ یقین کرنے کو تیار نہیں کہ ہندوؤں نے اپنی دکانیں خود جلائیں اور یہ کہ انہوں نے مسلمانوں کی دکانیں لوٹی ہیں جبکہ حقیقت اس کے برعکس ہے۔

آج 19 مارچ کو تمام بارہ کی بارہ کتابیں جو دینا ناتھ شاہ جو 6 میل دور واقع گاؤں گیرکار کارہنے والے ہے کو قریب کے گاؤں ماجر کے قاضی سیف الدین نے میری موجودگی میں واپس کر دی ہیں۔ یہ کتابیں 20 جنوری کو برآمد ہوئی تھیں اور اس گاؤں کو بھی اُسی شام لوٹا گیا تھا۔ دوسری بات یہ کہ دونوں فریقین کا اصرار ہے کہ اس سامان کی

واپسی میری موجودگی میں ہوگی، ظاہر کرتا ہے کہ وہ صورت حال جھوٹی اور مبالغہ آمیز شکایت پر مبنی تھی اب بہتری کی جانب گامزن ہے۔

۵۔ لڑھ، سوہانہ، ایتی اور کنڈی کی فائرنگ:

جمعہ 22 جنوری 1932ء کو سہانوں کی ایک بڑی تعداد جو مقامی و غیر مقامی افراد پر مشتمل تھی کھیتوں میں جمع ہوئی۔ یہ مقام ”لڑھ“ کہلاتا ہے جہاں پر ایک مسجد ہے اور یہ راجوری کے شمال میں واقع ہے۔ اندازاً یہ تعداد 15 ہزار افراد پر مشتمل ہے۔ تعداد اس سے زیادہ تھی کہ لوگ قرب و جوار کے دیہاتوں کے علاوہ پونچھ سے بھی آئے تھے۔ انہیں حکم دیا گیا کہ وہ منتشر ہو جائیں لیکن جب انہوں نے فوج اور پولیس پر ہتھوروں سے حملہ کیا تو پنڈت امر ناتھ بمسٹریٹ نے گولی چلانے کا حکم دیا۔ 18 افراد مارے گئے۔ میرے قیام کے دوران مجھے شکایات ملیں اُن لوگوں سے جن کے رشتہ دار مارے گئے تھے اور اُن 2 افراد سے بھی جو زخمی ہوئے تھے۔ ان سب پر واضح کر دیا گیا کہ یہ اجتماع غیر قانونی تھا اور وہ مجرم تھے۔ 2 زخمی افراد جو یہ شکایت لائے تھے، گرفتار کر لیے گئے ہیں۔

3 فردری کو سوہانہ میں ایک تحقیقات کے بعد ملٹری پارٹی جن کے ہمراہ ایک بمسٹریٹ صاحبزادہ محمد عمر بھی تھا، یہ لوگ قیدیوں کو ہمراہ لا رہے تھے کہ انہوں نے دیکھا کہ سڑک بند کر دی گئی ہے۔ بڑے بڑے درخت سڑک پر پڑے ہوئے تھے ورنہ اس سے گاڑی واپس موڑنا ممکن نہ تھا۔ اتنے میں ایک بڑا گروپ آ جمع ہوا۔ یہ لوگ گولی چلانے پر مجبور ہو گئے تاکہ انہیں منتشر کیا جاسکے۔ ایک آدمی زخمی ہوا جو تین روز بعد راجوری ہسپتال میں مر گیا۔

11 فردری کو راجوری میں طالع ملی کہ مہندہ روڈ غیر محفوظ بن چکی تھی۔ اس

لیے کہ لوگ "مہتی" کے مقام پر سڑک پر قبضہ کیے ہوئے تھے۔ چنانچہ فوج کا ایک جھونڈا گروپ ہر ای مجسٹریٹ پنڈت انس راج اور سب انسپکٹر نارائن داس کی قیادت میں گاؤں گیا۔ گاؤں کی جانب دو پارٹیاں بڑھیں۔ ایک پارٹی کو مزاحمت کا سامنا کرنا پڑا چنانچہ انہیں گولی چلانا پڑی۔ 2 قاتل ہوئے اور 2 آدمی مارے گئے۔ 14 کو گرفتار کر لیا گیا جن کے پاس گھبراہٹیاں، تلواریں اور لافھیاں تھیں۔ 2 سپاہی تلواروں سے زخمی ہوئے اور ایک رائل تلواروں کی زد میں آ کر خراب ہوئی۔ ظاہر ہے قاتلنگ جاری اور انصاف کے تقاضے پر مبنی تھی۔ میں نے موقع ملاحظہ کیا اور مجسٹریٹ کے عمل کی تائید کی۔

17 فروری کو گاؤں کٹدی میں معلوم ہوا کہ ایک پارٹی قیدیوں کو لے کر ہر ای مجسٹریٹ چوہدری غلام حسین جا رہی تھی کہ ایک بڑے اجتماع کے ساتھ گاؤں چلی میں ان کا سامنا ہوا۔ پہاڑی پر جمع مجمع نے گولیاں چلائیں۔ جس کے جواب میں فوجیوں نے بھی گولیاں چلائیں، ایک شخص مارا گیا۔ یہ قاتلنگ ضروری تھی۔

۱۔ بھروٹ کی مرزا فیملی:

راجوری کے شمال میں ایک انتہائی بااثر شخصیت مرزا محمد حسین آف بھروٹ ہے۔ یہ شخص فسادات کے بعد یہ جگہ چھوڑ کر جموں چلا گیا البتہ اس کا چچا مرزا غلام نبی بخش جاگیردار یہاں پر موجود ہے۔ بھروٹ گاؤں میں ایک بڑا امیر سا ہوکار موہن لعل رہتا ہے۔ یہ سا ہوکار اپنا بہت زیادہ سامان 75 ٹنڈروں پر لاد کر راجوری لایا۔ لیکن اس کا بہت بڑا گھر جلادیا گیا۔ اگرچہ راجوری کے ہندو چاہتے تھے کہ فسادات کا الزام ذیلدار پر لگایا جائے جبکہ اس کے اپنے گاؤں کا بڑا سا ہوکار بیان کرتا ہے کہ اس نے اپنی طاقت کے مطابق جائیداد کے بچانے اور لاقانونیت کو روکنے کی ہر وہمد کی جو اس کی طاقت میں تھی۔ یوں محسوس ہوتا ہے کہ اس گاؤں میں ابھی تک فرقہ وارانہ عقائد کے جو شیم موجود

ہیں اور یہ بھی سچ ہے کہ ایک ہزار ایکڑ زمین جو لالہ موہن لعل کی ملکیت ہے کو کاشت کرنے کو مسلمان تیار نہیں ہیں۔ میں نے مرزا نجی بخش کو بتایا کہ اگر آئندہ کسی قسم کی کوئی رکاوٹ ہو کہ کاشتکار ہندو کی زمین کاشت کرنے کو تیار نہ ہوں تو ان سے غمنا جائے اس نے وعدہ کیا ہے کہ پنڈت کے کاشتکار اس کی زمین کو کاشت کرنے کے لیے واپس آ جائیں گے۔

مرزا محمد حسین کی ہمدردیاں تحریک کے ساتھ تھیں یا نہیں یہ بات اس کے خلاف جاتی ہے کہ اس کے اپنے گاؤں میں واقع ایک بڑا مکان جلا دیا گیا۔ جہاں پر اس کا حکم چلتا تھا۔ میں جانتا ہوں کہ جنگس کے مقام پر ایک غیر مسلح چوکی نے اپنے نواح کے ہندوؤں کے مکانات کو جلنے سے بچالیا۔ مرزا بھی اس مکان کو بچا سکتا تھا لہذا اسے اس مکان کے نقصان کا ذمہ دار ٹھہرایا جائے۔ ساہوکار اپنے سامان کی منتقلی کے بارے میں انکار کر رہا ہے لیکن بے شمار شہادتیں اور ثبوت موجود ہیں۔ لہذا میں اس کے اس بیان پر اعتبار کرنے کو تیار نہیں کہ دو لوہے کے صندوقوں میں اس کے دس ہزار روپے ضائع ہو گئے۔ اس کا کل نقصان صرف عمارت کا ہے اس اثاثہ کا جو بے رست کے اندر دو چھوڑ گیا تھا۔ مرزا کے مکان کی طرح اس کا مکان بھی یہاں کے مکانوں کے مقابلے میں بہت بڑا تھا۔ اس مکان کی قیمت 10 ہزار ہو سکتی ہے۔ لیکن اسے بکسوں کی کہانی نہیں گھڑنی چاہیے تھی۔

۷۔ چوری کردہ سامان:

اس علاقہ میں ابھی تک بہت کم مقدار میں چوری شدہ سامان کی واپسی ہوئی۔ کہا جاتا ہے سامان قرب و جوار میں دفن کر دیا گیا ہے۔ تفتیشی عملہ کی یہ غلطی تھی کہ انہوں نے یقین کر لیا کہ لوگ چوری کردہ سامان اعلانیہ واپس کر دیں گے اور نمبردار ایسے افراد اور سامان کی فہرستیں مرتب کریں گے۔ یہ طریق کار میری ہدایات کے مطابق نہیں۔ ۸۔

احکامات جاری کیے گئے ہیں کہ دیہاتیوں کو موقع دیا جائے کہ ان سے سامان کی واپسی پر کسی قسم کی باز پرس نہیں ہوگی۔ وہ یہ سامان مسجد میں یا دوسرے قابل رسائی مقام پر رکھ دیں گے جہاں سے نمبردار اٹھوا لائیں گے۔ اگر وہ اس موقع سے فائدہ نہ اٹھائیں گے تو پھر گھر گھر تلاشی لی جائے گی۔

چوری شدہ سامان وہی ہے جو عام طور پر دیہاتی گھروں اور دکانوں میں ہوتا ہے۔ اس سامان میں زیادہ تعداد بستر، کپڑوں اور درپوں وغیرہ کی ہے۔ روپیہ یا زیورات کی نہیں۔ گاؤں جہاں میرا قیام ہے 19 مارچ کو سامان کی واپسی کا ایک تلی بخش انداز اپنایا گیا۔ فریقین تسلیم کریں نہ کریں ان کی تشفی ضرور ہو جائے گی۔

۸۔ مقدمہ سازش:

300 مقدمات بیک وقت تفتیش اور اتنی بڑی تعداد پر مشتمل مقدمات کا عدالتوں میں لے جانا ممکن نہیں۔ لہذا طے یہ کیا گیا ہے کہ ہر متاثرہ گاؤں سے ڈاکے کا صرف ایک کیس لیا جائے اور یہ مقدمات آرڈیننس 13 کے تحت نبھائے جائیں۔ دوسرے مقدمات جو جلد زیر تفتیش لائے جائیں وہ سازش کے مقدمات ہوں۔

میں جیسا کہ پہلے کہہ چکا ہوں کہ راجپوری پولیس اسٹیشن کے شمالی دیہاتوں میں واقع شدہ فسادات کی نوعیت جنوبی علاقے کے دیہاتوں سے مختلف ہے، لہذا ہر دو علاقوں میں الگ الگ قسم کی سازشیں ہوئیں۔ شمالی علاقہ میں سازش کرنے والے معروف افراد درج ذیل ہیں۔

(۱) سید حبیب شاہ (اس کا حوالہ پہلے ہی دیا جا چکا ہے)

(۲) فیض محمد نمبردار آف دودا ج

(۳) چوہدری نعمت اللہ (درہال کے ذمیدار کا بیٹا)

(۴) چوہدری قدرت اللہ (درہال کے ذیلدار کا بیٹا)

(۵) قلام محمد نمبردار آف منگوٹا

(۶) باجائے نمبردار آف درہال

(۷) عبداللہ نمبردار آف درہال

(۸) مسکین گوجر آف پاٹلی

جو نہی ممکن ہو اسید حبیب شاہ کو ماہور سے لے کر ریاست کے سپرد کیا جائے گا۔
میں کیمپ میں یہاں تین دن مقیم رہا۔ باقی تمام کو سوائے نمبر 1، 3 اور 8 کے یہاں ہوا یا
گیا اور انہیں آج ہی گرفتار کر لیا گیا۔ جھنڈے کی لوٹ مار میں ان کے خلاف شہادتیں موجود
ہیں۔ مسکین گوجر اور فیض محمد مٹری پارٹیوں کی آمد سے چوکنے ہو گئے تھے اور اب وہ
مفرد ہیں۔

گرفتاریوں کے لیے فوج کا استعمال اب گزر چکا ہے۔ جو گرفتاریاں میں نے
درہال میں آج کرائیں وہ بغیر کسی شور شرابے کے عمل میں لائی گئیں۔ اب یہ اُس علاقے
میں جہاں پر کوئی ہتھیار بند ہے کسی طرح کی مزاحمت کا امکان ہو سکتا ہے۔ جنوبی علاقہ
میں جو لوگ فسادات کا باعث بنے وہ درج ذیل ہیں:-

(۱) فتح محمد جاٹ آف سیسل کوٹ

(۲) فتح محمد مانیاں جٹ

(۳) چلاس کا نمبردار

(۴) فیض محمد جلال آف ہنگہ

(۵) امام دین گوجر (گرفتار شد)

(۶) فیروز ولد فتح محمد (گرفتار شد)

اس سارٹ کا تعلق سیری پولیس اسٹیشن کے فسادات سے منسلک ہے۔ جس کا طبع کوئی سولین کے فسادات ہیں جو پوری داری کو تھس نہیں کر گئے۔

۹۔ اضافی پولیس اسامیاں:

علاقہ میں امن کے حصول کیلئے تین اضافی پولیس چوکیوں کی ضرورت ہے۔
(۱) درہال (برائے علاقہ درہال)

(۲) شنگس (ساؤنی کے علاقہ کے لیے جو نو شہسبرہ اور راجوری کے درمیانی راستے کی نگران ہوگی)

(۳) سوہانہ (سوہانہ کے علاقہ کیلئے جو سیری اور راجوری کے درمیانی راستے کی دیکھ بھال کرے گی)

پہلی دو چوکیوں کیلئے آسامیوں کی تفصیل:-

سب انسپٹر 1، ہیڈ کانسٹیبل 2، فٹ کانسٹیبل 12: کل تعداد = 15

تیسری چوکی کیلئے: ہیڈ کانسٹیبل 2، فٹ کانسٹیبل 8: کل تعداد = 10

ان پولیس ملازمین پر اٹھنے والے اخراجات درج ذیل گاؤں برداشت کریں گے۔

(۱) درہال، نادیاں، کوٹھڑ، سوکا، پروری اور منگوٹا

(۲) ساؤنی، بنگلہ، چلاس، جٹوٹھ، سیسل کوٹ اور گراتھ

(۳) سوہانہ، ایچی، ڈاڈا

یہ چوکیاں مسلح ہوں گی۔ موزوں دفاع کی حامل عمارتوں کی تعمیر بھی کی جائے گی۔

کچھ عرصہ پہلے یہ تجویز تھی کہ اس پولیس اسٹیشن کو دو حصوں میں تقسیم کر دیا جائے۔ اس طرح کہ ہر محل میں ایک پولیس اسٹیشن قائم کیا جائے۔ ہر محل راجوری کے

بٹال مشرق میں 36 میل کے فاصلہ پر واقع ہے۔ تجویز یہ تھی کہ ایک پولیس اسٹیشن جنوں

میں جھگڑ کوٹنے کے مقام پر واقع ہے کو ختم کر دیا جائے۔ میں اس تجویز کا بعد میں جائزہ لوں گا۔ فی الحال فوری طور پر یہاں پر ایک دوسرے پولیس اسٹیشن کی اشد ضرورت ہے۔ یہ پولیس اسٹیشن موجودہ کام کے رباؤ اور بیک وقت زیادہ کام کے بوجھ کو برداشت کر سکے گا۔

۱۰۔ مہاجرین:

قصبہ راجوری میں ابھی تک چند ایک مہاجر پڑے ہیں جن کا تعلق پونچھ سے ہے۔ راجوری کے ملحق دیہاتوں کے ہندوؤں کی اکثریت واپس آگئی ہے سوائے درہل اور سوہانی کے۔ یہ لوگ تا وقتیکہ گرفتاریاں مکمل نہ ہو جائیں اور اضافی پولیس نہ آجائے واپس نہیں آسکتے۔ علاوہ ان کے اور کسی ہندو مہاجر کے راجوری میں مقیم رہنے کا کوئی جواز نہیں ہے۔ وادی میں کاروبار پہلے ہی شروع ہو چکا ہے۔ زیادہ تر دکانیں کھلی ہوئی ہیں۔ چھتہ کے ہندوؤں کی دکانیں اسی انداز میں ہیں جس انداز میں لوٹ مار کے بعد پائی گئی تھیں۔ یہ صورت حال کل تک تھی لیکن آج انہوں نے ان دکانوں کو سنوار لیا ہے۔

۱۔ آباد کاری۔

اگرچہ اس امر کی توقع نہیں کہ راجوری کی ایک مضبوط ہندو سی پارتی بھی یہ اعتراف کرے کہ اب انہیں اطمینان ہو گیا ہے۔ یقین کیا جاتا ہے کہ وہ تجاویز جو میں نے دی ہیں اگر ان پر عمل کیا گیا تو آئندہ اس علاقے میں کسی قسم کے احتجاج کا کوئی خطرہ نہ ہو گا۔ ہندو ساہوکاروں نے اب تک راجوری کے حکام پر خاصہ اثر ڈالا ہے کہ ان کے مقروض افراد کی گرفتاری یا ذاتی دشمنوں کی گرفتاریاں عمل میں لائی جائیں۔ یہاں تک کہ لاعلم دیہاتی یقین کر رہے ہیں کہ یہ ساہوکار ملٹری کے ساتھ بھیں بدل کر دار ہوئے

ہیں۔ اس یقین کو رنگ آمیزی یوں حاصل ہوئی جب سرکار نے نمائندوں کی صورت میں کچھ لوگوں کو بھیجا۔ میں یہ جان کر حیران ہوا کہ ایک اسٹامپ فروش، ایک اسکول ماسٹر اور ایک پٹواری کو ان فوجیوں کے ہمراہ اتنی (Aite) گاؤں بھیجا گیا جنہوں نے وہاں کوئی چلانا تھی۔ حالانکہ یہ اس ریاستی مٹری آفیسر کے زیرِ کمان ہونی چاہیے تھی جو اس وقت وہاں موجود تھا۔

دستخط

B. Lawther

D.O Letter from Lt. Col. E.J.D Colvin

Prime Minister Jammu & Kashmir State

TO

Mr. C. Latimer, Resident in Kashmir

Dated: 26/3/1932

میں یہاں پر مسٹر لڈر آئی جی پولیس کی 21 مارچ 1932ء کی رپورٹ کی ایک نقل ارسال کر رہا ہوں جو مجھے آج ہی موصول ہوئی ہے۔ پیرا گراف نمبر 9 میں مسٹر لڈر نے پولیس یونٹس میں اضافے کی جو سفارشات کی ہیں ان پر عمل ہو رہا ہے۔ اس سے یہ جگہ پوچھا گیا ہے کہ کیا ان نقصانات کا اندازہ حتمی ہے۔ جو منظوری کیے بھیجا جائے یا محض رپورٹوں پر مبنی ہے۔

مشاں کے طور پر قلعہ کے نقصانات کے بارے میں کہا گیا ہے کہ دو لاکھ سترہ ہزار سات سو پینتالیس روپوں کا ہوا۔ جبکہ لڈر خود کہتے ہیں کہ نقصانات بڑھا چڑھا کر

بتائے گئے ہیں۔ جب یہ رپورٹ سمجھو تو خیال رکھو کہ یہ اعداد و شمار پبلک تک نہ پہنچے
پائیں۔ میں نے اردو سے دوبارہ پوچھا ہے۔ فہرست کے مطابق 315 مکانات کو لوٹا
گیا۔ 72 کو جلایا گیا اس طرح کل نقصان 7 لاکھ 2 ہزار 90 روپے بتا ہے جو بظاہر ایک
ہکو اس دکھائی دیتا ہے۔

”(لوٹ برنس لائبریری لندن سے حاصل کردہ خطوط اور رپورٹس کا ترجمہ منسلک ہے کیا ہے۔)

راجوری پولیس اسٹیشن کی حدود میں نقصانات کی تفصیل

نام گاؤں تعداد مکانات جو نقصانہ نقصان تاریخ وقوع
شکایات لوٹے گئے جلائے گئے (RS.)

درہال	9	0	5	94854	18/1/32
شاہدہ	2	1	-	2552	17/1/32
تھنہ	36	36	8	217745	20/1/32
بھروٹ	3	3	1	48353	19/1/32
چندی ناڑ	1	1	-	-	19/1/32
ریحان	3	3	-	3007	19/1/32
منجا کوٹ	1	1	-	1009	21/1/32
سکوت	1	1	-	157	22/1/32
سوانہ	84	84	4	50826	24/1/32
دھواں کوٹ	3	3	-	334	24/1/32
تھمیر مظاں	1	1	-	2754	21/1/32
ڈھیریاں	5	5	3	4637	25/1/32
مانی	27	31	2	16091	28/1/32

27/1/32	232	-	1	1	ٹھنڈی کسی
27/1/32	28379	3	6	6	نزیالہ
27/1/32	21200	6	6	6	ندر دھ
30/1/32	622	1	1	1	تزالہ
29/1/32	4744	3	3	2	کھر
2/2/32	509	-	2	2	غسلان
16/1/32	8892	-	11	9	مارگرٹ
17/1/32	4721	-	8	4	بھند
19/1/32	6939	-	4	4	فتح پور
18/1/32	18015	-	4	4	ڈاڈا
20/1/32	1779	-	1	1	ردال
20/1/32	8155	-	6	6	نروبال
22/1/32	3176	-	12	12	کٹڈی
23/1/32	-	3	4	4	بہادوں
20/1/32	3800	-	6	6	گاکھروٹ
20/1/32	131	-	1	1	بہان گلی
25/1/32	1771	1	2	3	منشی دھرا
25/1/32	829	-	1	1	شمیر
					براہمنان
28/1/32	39254	4	9	9	دھراسا نولہ
28/1/32	295	-	2	2	ٹنڈی تراڑ
21/1/32	465	-	1	1	دوراسن

27/1/32	35994	10	12	12	مکھنڈ
26/1/32	42	-	2	2	گورا
1/2/32	470	2	2	2	راچوا
30/1/32	50937	1	2	2	دبروٹ
2/2/32	509	-	2	2	مہیکی باں
1/2/32	13	-	-	1	ڈھاگرمی
1/2/32	-	-	1	1	سہ
11/2/32	265	-	1	1	سران دون
10/2/32	2328	1	1	1	سیسل کوٹ
15/2/32	45	-	-	1	چلاس
80/1/32	50937	1	2	2	دبروٹ
27/1/32	414	-	1	1	سموٹی
27/1/32	134	-	1	1	چھپرڈیرہ
30/2/32	168	1	1	1	سرولا
18/2/32	1275	10	10	10	گورڈ

Rs. 7,02,090/- . 316 301

(سات لاکھ دو ہزار نوے روپے)

فہرست انگریز افسران

1931-32ء کی تحریک عدم او، نیگل مالہ کے دوران میرپور میں انگریز فوج نے

مارشل مار لگایا۔ ان دنوں جو انگریز افسران یہاں تعینات تھے ان کی فہرست ذیل ہے۔

1) Mr. R. E. L. Wingate, Deputy Secretary

Govt. of India Political & Foreign Affairs

- 2) Mr E. D Colvin, Prime Minister J & K
- 3) Mr Albion Banerji, Finance Minister J & K
- 4) Mr L.W. Jordine, Finance Minister
- 5) Mr. B. Lawther, Inspector General of Police J & K
- 6) Mr C.V Salusbury O S D Mirpur 1931-32
- 7) Mr C. Latimer, Resident in J & K
- 8) Mr F M Bailey, Resident in J & K
- 9) Mr. E.J. Esquith Senior Civil Officer, Mirpur
- 10) Mr. D R. Smith, Senior Civil Officer, Mirpur
- 11) Mr. L. Middleton, Inquiry Officer MIRPUR.

وضاحت: محترم پروفیسر عبدالواحد قریشی صاحب کی گراں قدر تصنیف میں بعض مقامات اور شخصیات کے اسما کے حوالے سے جو قسم رہ گئے ہیں ان کے حوالہ سے اولیہ بات منظر عام پر لانا ضروری ہے کہ ڈوگرہ مہاراجہ کے خداف اسلامیان ریاست کی عدم ادائیگی، ایسے کی تحریک کے دوران متعصب ہندو ڈوگرہ پولیس افسران اور متعصب انگریز ریڈیڈنٹ وغیرہ نے جان بوجھ کر مسلم حریت پسندوں کو ”ڈاکو“ اور لٹیروں قرار دیا اور جان بوجھ کر ان کے نام بھی اپنی رپورٹس میں ”مس کوٹ“ کیے۔ اور یہ کوئی انہونی بات نہیں تھی۔ چنانچہ اسی حوالہ سے مندرجہ صدر اقتباسات میں درآئے والی غلط (ترجمہ میں) اور شخصیات کے اسما کو درست طور پر درج کرنے کی سعی کی جا رہی ہے۔

(۱) کتاب کے صفحہ نمبر 333 پر جہاں:

”سید حبیب شاہ ولد حاجی نور بخش نامی رہتا ہے۔“

لکھا ہے۔ وہاں ”سید محمد حبیب اللہ شاہ ولد حاجی سید نور ان شاہ“ پڑھا جائے۔

(۲) اسی صفحے پر جہاں ... ”یہ سید لاہور بھگ گ گیا اور ابھی تک بھگوڑا ہے“ لکھا ہے، وہاں یہ وضاحت ضروری ہے کہ والد گرامی سید محمد حبیب اللہ شاہ بھگوڑے ہو کر نہیں بلکہ مجلس احرار کے امیر جناب فصل حق کے ہمراہ حضرت علامہ اقبالؒ سے لاہور میں ملاقات ہو کر ان سے ریاستی حالات بیان کرتے ہوئے معاونت کے خواستگار ہوئے تھے کیونکہ ان دنوں حضرت علامہ اقبالؒ کشمیر کمیٹی کے صدر تھے۔ چنانچہ انہی کی وساطت سے ازاں بعد سرگلنسی کی سربراہی میں معاملت ریاست کی تحقیقات کے لیے ”گلنسی کمیشن“ کا قیام عمل میں لایا گیا جس سے اسد میاں ریاست کے کئی مسائل حل ہوئے۔

(۳) صفحہ نمبر 342 پر جہاں: ”درہال، نادیاں، کوٹھڑ، سوکاد، پروری اور منگوٹا“ لکھا ہے، وہاں: درہال، ناڑیاں، کوٹھڑ، سوکڑ، پروری اور منگوٹا“ پڑھا جانا چاہیے۔

اسی طرح دیگر مقامات کے نام بھی سہواً غلط لکھے گئے ہوئے ہیں جن کا حوالہ اختصار کی وجہ سے یہاں نہیں دیا جاسکتا۔ البتہ محترم پروفیسر صاحب کو جناب غلام حسین چوہان کے متذکرہ بال مکتوب میں صراحت کر دی گئی ہے۔ اُمید واثق ہے کہ فاضل مولف کتاب کے نئے ایڈیشن میں مواد کو درست کریں گے۔



صاحبزادہ سید ضیاء الحسنین نسیم کاظمی
(سجادہ نشین آستانہ عالیہ حبیبیہ نورانیہ بانیاں شریف، چھب)



1991ء میں نیویارک میں بھارتی مظالم کے خلاف کشمیریوں کے
احتجاجی مظاہرے میں مصنف بھی شریک ہیں۔



واشنگٹن (امریکہ) میں 31 جنوری 2001ء کو بھارت کے
خلاف مظاہرے میں مصنف بھی شریک ہیں۔

تمت بالخیر

چراغوں میں روشنی نہ رہی“ کے زیر عنوان مصنف نے مختصر اچھوتے تاریخ کی نذر کیا اس کی وضاحت اگرچہ کافی حد تک کر دی گئی ہے تاہم چونکہ مصنف نے نہایت اہم موضوع پر اپنی شدید بیماری کی حالت میں قلم اٹھایا اور پہلا مکمل مسودہ ضائع ہو جانے کی بنا پر ذہن میں محفوظ تاریخی واقعات اور پون صدی سے جدوجہد آزادی کشمیر میں گراں قدر قربانیاں دینے والے شہداء، غازیوں کے اسمائے گرامی کے اندراج میں کمی بیشی کا احتمال ہے، بالخصوص قائم ملت کی راہنمائی میں جن عظیم زعماء اور کارکنان نے آل جموں و کشمیر مسلم کانفرنس کے پرچم تلے تحریک الحاق پاکستان میں حصہ ڈالا ان کی صحیح تعداد کون جانے؟ جدوجہد آزادی میں جموں کی آخری کاہنڈیوں سے لے کر گلگت و بلتستان کی وادیوں میں جاری تحریک محلہ مست گڑھ جموں کے مستری عبدالکریم سے لے کر سرزمین پونچھ کے شہدائے سبزی علی خان، ملی خان، باغ کے سید خادم حسین شاہ، شہداء راجوری کے پیر سید سلیمان شاہ کے ساتھ ہزاروں شہداء و غازیوں کے کارناموں سے بھرپور قلم گلگت کرل حسن خان تک پہنچتی ہے۔

اتنی طویل جدوجہد میں بے شمار حضرات کے نام رہ گئے ہوں گے جن کا ذکر ہونا ضروری تھا مصنف ان سب عظیم شہداء اور غازیوں کی پاک ارواح سے معذرت خواہ ہے۔ جدوجہد آزادی کشمیر اور تحریک الحاق پاکستان کی داعی، آل جموں و کشمیر مسلم کانفرنس کے چراغوں سے اپنے ذاتی مقاصد کے لیے روشنی ختم کرنے والے سردار عتیق احمد خان کے نام پہاڑی زبان کے معروف شاعر محمد بونا کا شعر نقل کرتا ہوں:

محمد بونیا عرش دے فرش اتوں

ایسا ہلکيا تحتِ ٹری پہا

اقتباس: از تعارف مصنف

مصنف کی زندگی کا یہ سفر اور روداد غم نصف صدی پر محیط ہے۔ روداد غم اس لئے کہ جن عظیم ہستیوں نے ریاست جموں و کشمیر میں جدوجہد آزادی کشمیر کیلئے اپنا سب کچھ قربان کر دیا۔ جن کی نگرانی میں مصنف نے شعور کی آنکھ کھولی۔ جن کے زیر سایہ مصنف کی تربیت ہوئی۔ اس تربیت کے نتیجہ میں مصنف نے 1995ء میں اپنی پہلی تصنیف ”امام الانبیاءؑ“ کے نام سے تالیف کی۔ حضرت علامہ العصر پیر سید محمد حبیب اللہ شاہ ضیاء، سید محمد عبداللہ شاہ آزاد، جناب اسے آرمیا، رئیس الاحرار، قائد ملت چودھری غلام عباس محترم سردار محمد عبدالقیوم خان میرے یہ محسن ایک ایک کر کے دنیا سے رخصت ہو گئے۔ مصنف کو بیماریوں نے آگھیرا نہ صحت برقرار رہی نہ ہی میرے وہ وسائل ہیں بیماری کی حالت میں اعصابی کمزوری اس حالت میں نصف صدی کی یہ روداد لکھنا کا ردار والی بات ہے۔ اس میں کمزوریاں ہوں گی، ممکن ہے بعض واقعات کی تکرار بھی ہو بہر حال کمی بیشی کا احتمال ہے۔ امید ہے قارئین درگزر فرمائیں گے۔ جن احباب کی کسی وجہ سے دل آزاری ہوئی ہو ان سے بھی معذرت!

سید آغا حسین مغموم

نور پور سیداں، تحصیل سوہاواہ، ضلع جہلم